



تفاسیر اقبال

سید عابد علی عابد

مُرتبہ
شیرا مجید

اقبال اکادمی پاکستان
لاہور

تفاسیر اقبال

سید عابد علی عابد

مُرتبہ
شیماء مجید

اقبال اکادمی پاکستان

جملہ حقوق محفوظ ہیں:

ناشر: پروفیسر شہرت بخاری
ڈائریکٹر اقبال اکادمی پاکستان لاہور

طبع اول: ۱۹۹۰ء

مطبع: حمایت اسلام پریس لاہور

تعداد: ۱۰۰۰

قیمت: ۸۰/- روپے

نگران طباعت: فرخ دانیال

سلیف آفس: اقبال اکادمی پاکستان - ۱۱۶ - میکلوڈ روڈ لاہور

فہرست

i	۱۔ چند لفظ از پروفیسر شہرت بخاری
iii	۲۔ خراج حقیقت
i	۳۔ چند گزارشات
۷	۴۔ دو ملاقاتیں
۱۴	۵۔ اقبال اور مقام رسالت
۲۳	۶۔ اقبال کے کلام میں مطابقت الفاظ و معانی
۲۵	۷۔ اقبال اور فنون لطیفہ
۵۷	۸۔ شکوہ — ایک سلسلہ خیال کا تجزیہ
۹۱	۹۔ جواب شکوہ — ایک سلسلہ خیال کا تجزیہ
۱۰۸	۱۰۔ کلام اقبال میں لالے کی علامتی حیثیت
۱۱۸	۱۱۔ بابا طاہر عربی اور اقبال

۱۴۹	۱۲	اقبال کے کلام میں رباعی کی اہمیت
۱۵۸	۱۳	اقبال اور عطار
۱۶۵	۱۴	پلیس کی مجلسِ شوریٰ
۱۷۱	۱۵	اشاریہ

چند لفظ

عابد صاحب کا اور میرا تقریباً نصف صدی کا ساتھ ہے۔ وہ جس قافلے کے سالار ہیں، میں اس قافلے میں شامل لوگوں کے پاؤں کی گرد کی حیثیت رکھتا ہوں۔ کہتے ہیں "عابد علی مرگئے" لکھتے ہیں "عابد علی مرحوم"۔ ہو سکتا ہے ایسا کہنے اور لکھنے والے سچ ہی کہتے یا لکھتے ہوں۔ اپنا اپنا مقام ہے۔ مگر میں کیا کروں کہ میں اب بھی اپنے آپ کو ان کے قدموں میں بیٹھا ہوا ان کی سٹیریں گشتاری سے محروم ہو رہا ہوں۔۔۔۔۔ عابد علی مر نہیں سکتے۔ عابد علی مرحوم نہیں ہو سکتے۔ ایسا کہنا ضعفِ بصر و ضعفِ سماعت کی علامت معلوم ہوتی ہے۔ یوں بھی ایک عام لکھنے والا بھی مر نہیں سکتا۔ وہ اپنے تحریر کردہ حرف میں سما یا ہوا ہوتا ہے اور حرف کبھی نہیں مرتا، صدیوں تک نہیں مرتا۔ مرور زمانہ سے اس پر دھند تو چھا جاتی ہے مگر وہ مٹ نہیں سکتا۔ لکھا ہوا حرف جب بھی کوڑے کرکٹ کے ڈھیری میں سے سہی، باہر نکلے گا، پھر سے زندہ ہو جائے گا۔۔۔۔۔ یہ تو مجھ سے ایک عام سے لکھنے والے کو بھی امید رہتی ہے، چہ جائیکہ لکھنے والا اس مرتبے کا حامل ہو کر لکھنے والوں کی کمی نسلیں تربیت کر چکا ہو۔ لکھنے والا اس مقام پر متمکن ہو کہ ذوق کو آفتاب بنا دیتا ہو۔ لہذا عابد علی کو مرا ہوا نہ کہو! عابد علی کو مرحوم نہ کہو۔ اس سے فیض حاصل کرو۔ اس کے سامنے دو زمانہ، ادب کے ساتھ بیٹھو۔۔۔۔۔ شعر اقبال پڑھو، نفاذ اقبال پڑھو۔ کیا اقبال کو صرف الفاظ کے معنی کے ذریعے سمجھ لینا کافی ہے۔ کیا اقبال کے شعر کو کسی مدرس کے ذریعے پڑھ لینا کافی ہے۔ نہیں۔ اقبال کو جب تک اپنے دل میں نہیں اتار دو گے، جب تک اسے اپنی لگوں میں لہو کے ساتھ رواں دواں محسوس نہیں کرو گے، اقبال تم سے قریب نہیں آئے گا۔ وہ تم سے محبت نہیں کرے گا۔ اور جب محبت نہیں کرے گا۔ تو جو روشنی تمہارے دل و دماغ کو آسودگی دے سکتی ہے اور جس کی گدائی کے لئے تم اس کے دروازے پر کھکول لئے حاضر ہو، وہ روشنی تم کو نہیں ملے گی۔ سچ مچ نہیں ملے گی۔ تصوف کے مقامات بغیر مرشد کے ملے نہیں ہوتے۔ آدمی جھٹک

جاتا ہے بعض اوقات سب کچھ ہی کھو دیتا ہے۔ ددھوٹا بہت بھی جو اس نے اپنی کوشش سے حاصل کیا ہے۔۔۔۔۔ ایسا بھٹکتا ہے کہ مگر اسی کے گڑھے کی آخری تہ تک، تنکے کی رکاوٹ بھی اس کو سہارا نہیں دیتی۔ اسی طرح اقبال ان چند شاعروں میں سے ایک سے جو بنیز مرشد کے کسی کو قریب نہیں آنے دیتا۔ جیسے مثلاً خواجہ حافظ، عمر خیام، امیر خسرو، مرزا عبدالقادر بیدل، میر تقی میر یا غالب۔ یہ آفتاب ہیں۔ ان سے آنکھیں نہ ملانا، بینائی سے محروم ہو جاؤ گے۔۔۔۔۔ کہتے ہیں ناکہ سات آسمان ہیں اور سات ہی سورج ہیں یعنی یہ ہماری دنیا کا نظام شمسی ہے۔ اب دیکھو کہ کیا ہماری شاعری یعنی اردو اور فارسی کے سات سورج نہیں ہیں۔ خواجہ حافظ، عمر خیام، امیر خسرو، مرزا عبدالقادر بیدل، میر تقی میر، میرنا غالب اور اقبال لاہوری۔۔۔۔۔۔۔۔۔۔ گویا یہ ہماری دنیا کے سات سورج کا نظام شمسی ہے۔ لہذا ان سات سورجوں سے کسب نور کرنا ہو تو دھوپ کی عینک حاصل کرنا ضروری ہے اور یہ عینکیں جن کے توسط سے حاصل ہو سکتی ہیں ان چند خوش نصیبوں میں ایک استاد الاساتذہ پروفیسر سید عابد علی عابد ہیں۔ کہ جن کے زیر مطالعہ مجموعے کو شیما مجید نے مرتب کیا اور اقبال اکادمی اس کی اشاعت کا اہتمام کر رہی ہے۔ ان تحریروں پر اول تو میں کسی قسم کی رائے دینے کا خود کو اہل نہیں سمجھتا لہذا مناسب سمجھتا ہوں کہ اپنے عزیز دست اور اقبال اکادمی کے سابق ناظم پروفیسر مرزا محمد منور صاحب کی رائے پر ہی اکتفا کروں۔ اکادمی شاہ جی کی آل اولاد کی احسان مند ہے کہ ان سب نے نہایت خوش دلی کے ساتھ اجازت دی۔ یہ اجازت اُن کے خلف الواحد سیر منوچہر کے ذریعے ملی ہے۔

اللہ تعالیٰ عابد صاحب کی روح کو سکون زیادہ سے زیادہ، ارزانی فرمائے اور ہمیں توفیق دے کہ ہم اس چشمہ فیض سے مستفید ہوتے رہیں۔

پروفیسر شہرت بخاری
ناظم اقبال اکادمی پاکستان
لاہور

خارج عقیدت

نفاٹس اقبال - استاد محترم سید عابد علی عابد مرحوم کے ان مقالات کا مجموعہ ہے جن کا تعلق حضرت علامہ محمد اقبال کے فکر و فن سے ہے۔

اہل ذوق کو شکایت ہے کہ حضرت علامہ کی شعر میں تخلیقات کے بارے میں فنی پہلو کو عموماً نظر انداز کر دیا جاتا ہے یعنی اقبالی نیا: مندوں کی توجہ بالعموم فکری پہلو پر مرکوز رہتی ہے ان کے بقول یہ درست کہ حضرت علامہ مفکر ہیں۔ بجا کہ ان کے انکار کسی بنیادی نظریے اور عقیدے سے ایسا پذیر ہیں۔ تسلیم کہ وہ حکم الامت ہیں، امانتاً و صدقاً کہ وہ صاحب نظر آشنائے راز ہیں۔ مگر وہ شاعر بھی تو ہیں۔ ان کے شاعرانہ کمال اور ان کے فنکارانہ جمال کے بارے میں بھی تو کوئی بات کرے۔

اس میں کوئی شک نہیں کہ حضرت علامہ کے کلام کا فن کی رو سے بہت کم جائزہ لیا گیا ہے۔ اور اس ضمن میں جو کاوش بروئے کار آئی ہے اس کا نمایاں نمونہ سید عابد علی عابد ہی کی تصنیف لطیف شعر اقبال ہے یہ حقیقت ہے کہ حضرت علامہ کی شاعرانہ حیثیت۔ فیج الاشان ہے، اگر یہ بات نہ ہوتی تو حضرت علامہ کا کلام یوں دلوں کو موہ نہ لیتا اور روجوں میں اس قدر انقلاب آفریں ٹھیل نہ پیدا کرتا۔ اگر خود کلام میں سحر کار شہرت نہ ہوتی اور وہ دلوں کو براہ راست جذب نہ کر سکتی تو فکر اقبال کے ضمن میں مقالہ نگار حضرات کی پر خلوص مشقت اتنی گار کر ثابرت نہ ہوتی۔ نواب شہینہ تمار شاہ ہے

کچھ شہینہ یہ غزل ہے آتش،

کچھ درد ہے مطربوں کی لے میں!

بات صاف ہے حضرت علامہ نے دلوں میں جو انقلاب آفریں تاثر چھوڑا وہ محض بلندی و فکر اور حسن دلیل کا اثر نہیں۔ بصریت کا طور، یقینی گفتگو، اور فلسفیانہ رویہ فقط اہل راسے اور وہ بھی متخصّص اہل راسے کو متاثر

کرتا ہے فلسفے کا دوسرا نام ایک مغربی مفکر کے بقول "ذہنی وڈیرائن" ہے، فلسفہ مزاجاً عوام پسند نہیں
 لہذا پسند عام کی خلعت سے محروم رہی تصحیح تو خیر چوتی کے کلمات اور ناصحانہ ارشادات مودب پیرائے
 میں سن لیے جاتے ہیں وہ براہ راست سینے میں اتر کر کیف و مستی کی دولت سے نہیں نوازتے۔ اسی طرح
 عام معروف اور ہر دلعزیز موضوعات بھی اگر اعلیٰ شاعری کے سانچے میں نہ ڈھلیں تو وقتی کیفیت عطا نہیں کرتے
 چہ جائیکہ بظاہر خشک اور وہ بھی منطق و دلیل کے زیر بار مضامین، قلب و جگر کو تپش آشاکریں کسی مطلوب کا طالب
 بناویں اور پھر شوق و آرزو کو تارگ جاں کے مضراب کا منصب عطا کریں۔ ناصحانہ بلقیعی، حکیمانہ، اور فلسفیانہ
 مضامین پر مبنی قافیہ بندی تو کرنی مشکل مسئلہ نہیں مگر ان مضامین پر منحصر شاعری کرنا، مراد ہے شعریت مآب کلام
 موزوں تحقیق کرنا برابر ہی کٹھن کام ہے، ایک عام تام مصرعہ، تن شاعر کا سیروں ہو خشک کر کے رکھ دیتا ہے
 پھر وہاں شاعر کا حال کیا ہوگا جہاں شعر محض شعر نغز نہ ہو بلکہ نفس گرم بن جائے، وہ شعر جو دلیل کو متغزل، فکر کو
 رقص، اور فلسفے کو نئے انداز کا روپ بخش دے۔ ایسے ہی عالم میں سل کو دل کی طرح دھڑکنے کا ڈھب نصیب
 ہوتا ہے۔ مرحوم ابوالاثر حفیظ جالندھری فرمایا کرتے تھے کہ علامہ اقبال الفاظ کی چٹانیں بھی اٹھالائیں تو اس
 طرح جوڑتے اور بھرتے ہیں کہ وہ موتی نظر آنے لگتی ہیں۔ ارتباط حرف و معنی اختلاط جان و تن۔ یہ حضرت علامہ
 کا زندہ عقیدہ ہے، اور سید عابد علی عابد کے رمز شناس و فنکارانہ مزاج کی نظر گاہ عقیدت بھی۔

کوئی حسن کا پیکر، کوئی منظر جمال، حرف و صوت میں ظہور پذیر ہو، رنگ میں خشیت و سنگ میں جلوہ گر ہو، اہل
 ذوق کو مہیوت کر دیتا ہے۔ کمال فن کا تقاضا ہے کہ جو جان سکے وہ متحیر رہ جائے۔ مگر یہ جان سکنا ایک
 فنی البدیہ اور برجستہ عمل ہے جس میں تجزیہ کاری کو محض شاد و نادر ہی دخل حاصل ہوتا ہے۔ ضروری نہیں کہ کسی تان
 کے باعث کسی جاں پر بن جائے تو وہ صید صدا تجزیہ کر کے بھی بنا سکے کہ یہ یاد دہانی کیوں جاں یو اسے کسی بھی
 فن پارے کے فنی کمال کو تجزیہ کر کے سمجھانے پر قادر ہونا نہایت مشکل اور خطرناک ذمہ داری ہے۔ اچھے شعر
 پر بے اختیار واہ یا آہ کہہ دینا معمول کا حادثہ ہے لیکن اگر ان ارباب آہ و واہ سے پوچھا جائے کہ یہ شعر آپ کو کیوں
 اچھا لگا تو جواب عموماً یہی عرض ہوگا کہ بس ہے اچھا کیوں کا مطلب کیا؟ یعنی شعر کی اداوار تو کر گئی مگر اس ادا کا
 روپ کیا تھا وہ ادکس کشتے کس ناز، یا کس طرز یا کونے محض سحر یا مادیر اجماز کی بدولت کامیاب رہی یہ عموماً اہل
 ذوق ادا برد افراد کے بس میں نہیں ہوتا۔ ہم نے بڑے بڑے خوش کلام شعر کو دیکھا ہے کہ وہ خود اپنے
 کسی شعر کا بھی فنی جائزہ لینے پر قادر نہیں ہوتے۔ یہ بھی ممکن ہے کہ اگر حضرت شاعر اپنے کسی شعر کی خوبیاں بیان

کرنے چلیں تو شعر کی جان نکال دیں اور اپنے شعر کے ان تزیینی، تشویقی اور تہذیبی عناصر سے محض بے خبر ہوں جو باذوق ناقدین کے دل و دماغ کو مسح کیے ہوئے ہوں۔

کہتے ہیں کہ ابو نواس کسی مدرسے کے پاس سے گزرا، اتنا داپنے شاگردوں کو شعری نکات و رموز کی لطافتوں کے موضوع پر خطاب کر رہا تھا، استاد نے کہا مثلاً اب دیکھئے ہمارے دور کا ایک ابھرا ہوا شاعر ابو نواس کتا ہے۔

وَلَا تَسْقِيَنَّ عَمْرًا وَ قَلِيَّ هِيَ الْمَخْبَرَا

وَلَا تَسْقِيَنَّ سَاءً وَقَدْ آتَمَكُنَّ الْجَبْرَا

’ہاں اے ساتی مجھے شراب پلا اور یہ کہہ کر شراب پلا کہ یہ شراب ہے، اور پھر جب اعلان کا امکان ہو جوتا ہے تو پھپ کے بھی نہ پلا‘

استاد نے طلبہ سے کہا جب ساتی شراب پلا رہا ہے تو یہ مطالبہ کرنا کہ وہ بتائے بھی کہ یہ شراب ہے، کیا مطلب، ابو نواس کوئی نابینا شخص تو نہیں۔ پھر خود ہی وضاحت کی کہ دیکھو شاعر اپنی سلمیٰ حصوں کو شراب کرنا چاہتا ہے، جس باصرہ نے شراب کا نظارہ کر لیا، سرشار ہوئی، جس شام نے شراب کی بوئے جاں نواز سونگھ لی، شاہ ہوئی جس ذائقہ چچکے کے مزہ لے لے گی، جس لامسہ جام شراب کو پھپ کے کیف اندوز ہو گئی، رہ جائے گی تو جس سامو، ذوق سماعت کی تشنگی کیے دور ہو۔ لہذا ساتی سے کہا گیا کہ اے ساتی کہو یہ شراب ہے تاکہ جس سامر بھی ویکر جو اس کے ہمراہ لذت اندوز ہو سکے، محروم نہ رہ جائے۔ کہتے ہیں کہ ابو نواس اچھل پڑا۔ اس استاد ادب کو داد دی اور کہا کہ یہ معنی جو آپ نے بیان فرمایا میرے ذہن ہی میں نہ تھا، مجھے تو اب پتہ چلا کہ پہلے مصرعے میں کیا لطافت پوشیدہ ہے۔

ابو نواس کے ضمن میں یہ روایت کہاں تک روایت کی کسوٹی پر کسی جاسکتی ہے یہ الگ مسئلہ ہے مگر یہ بات جس کو بھی سوچھی خوب سوچھی، اس سے خوش ذوق ناقدین ادب کی عزت افزائی ہوتی۔

سید عابد علی عابد بھی شعر کے باب میں صرف نکتہ رس ہی نہ تھے نکتہ طراز بھی تھے۔ شعر کی جن جن نفاستوں پر ان کی لطافت مآب نظر پڑتی تھی اور پھر وہ جس خوبصورت انداز میں ان گزیر پا لطافتوں کو بیان کرتے تھے ہم شاگرد سوچتے رہ جاتے تھے کہ آیا خود شاعر کوشش کر کے بھی اپنی تخلیق میں یہ اور یہ معنوی، رمز، لیبائی، تزیینی، تشبہتی مجازی، تریکیبی، ترصیبی، صوتی، بحر، قافیائی، ردیفی، رنگی و آہنگی سحر آفرین عناصر جمال تلاش کر سکے گا؟

حق یہ ہے کہ استاد محترم سید عابد علی عابد حسن ہیں کے ساتھ حسن آفرین نظر کے ہی مالک تھے اور یہ
 نعمت وہ ہے جو اللہ تعالیٰ بہت دیکھ جہاں کے کسی کو عطا کرتے ہیں۔ جس طرح شعر گوئی کی اہلیت وہی جو ہے
 اسی طرح شعر فہمی بھی ایک وہی کمال ہے، شعر گوئی یا شعر گری ہی کا فن تو شاید تربیت سے نکھارا جاسکتا ہو۔
 مگر ذوق کسی بھی تربیت سے پیدا نہیں کیا جاسکتا۔ حضرت ابو العالی مرزا عبدالقادر بیدل کا ارشاد گرامی ہے

لطف معنی درخیز تعلیم ہر بے مغز نیست

نشہ را چون بادہ نتوان در دل پیمانہ ریخت

کسی بے ذوق مغز میں علم تو داخل کیا جاسکتا ہے مگر لطف معنی داخل نہیں کیا جاسکتا اس کی مثال یہ
 ہے کہ آپ پیمانے میں شراب ڈال سکتے ہیں، مستی نہیں ڈال سکتے۔

میری اس فریاد کو وہی خوش قسمت اہل نظر سمجھ سکتے ہیں جن کو حضرت عابد یا ان جیسے کسی بزرگ کی شاگردی
 کا شرف میسر رہا ہے یا جن کو ان کی محفل دلنواز میں بار بار پانے کا افتخار حاصل رہا ہے۔ وقت کے ساتھ ساتھ حضرت
 عابد شعر کی شناخت اور دریافت کے ضمن میں صاحب وجدان ہوتے چلے گئے تھے۔ نفاس اقبال میں
 ان کے جوہر فن شناسی کا اظہار ہوتا ہے، اور پھر سید عابد علی عابد یہ بھی چاہتے ہیں کہ قارئین کو بخوبی سمجھاتے چلیں
 لہذا ایک کامیاب اتا کی طرح بات کو ذہن نشین کرنے کی خاطر طویل تمہیدات سے کام لیتے ہیں۔ تاہم یہ
 حقیقت ہے کہ حضرت علامہ کے کلام کے فنی پہلو پر اگر کام کم ہوا ہے تو اس کا سبب جیسا کہ اوپر اشارہ ہوا
 یہ تھا اور ہے کہ تجزیہ و جائزہ فن بڑا ہی نازک کام ہے فکر کی تشریح و توضیح آسان تر کام ہے۔ شعور فن الفاظ
 کے جامے میں سماتا نہیں۔ نازک خیالی پیکر گریز پا ہوتے ہیں۔ بقول جگر۔

حسن وہی ہے حسن کہ ظالم
 ہاتھ لگائے ہاتھ نہ آئے

حضرت عابد علی عابد کی طبع شفاف کے آئینہ صافی نے شعر اقبال کے لطیف فنی عکس گرفتار کر لیے اور
 پھر بڑے سلیقے سے ہم تک جامہ الفاظ میں پہنچائے۔

سید عابد علی عابد کو خدا نے ذہن اخلاص عطا فرمایا تھا۔ وہ باریک سے باریک بات کو بفضل خدا واضح
 تراور صحیح تر انداز میں دوسروں کے ذہنوں میں راسخ کرنے پر قادر تھے، اچھے ہوتے معانی حضرت عابد کی خدمت
 میں پہنچ کر بڑی شرافت اور سلاست کے ساتھ سلجھ جاتے ہیں، عابد صاحب کے مقالات میں اس طرح کے الفاظ

یہاں وہاں ملتے ہیں۔ اب یہ بات صاف ہو گئی کہ — 'یہاں یہ بات بھی صاف ہو جانی چاہیے کہ —' سید عابد علی عابد کے موقف یا نتائج سے کوئی اتفاق کرے یا نہ کرے مگر ان کا بیان انشراح صدر کا اعلان ہوتا تھا ان کے ذہن میں اپنے موقف یا اخذ کردہ نتائج کے بارے میں قطعاً کوئی ابھلاؤ نہ ہوتا تھا۔ پھر جب ذہن میں ابھلاؤ نہ تھا تو تحریر و تقدیر میں پھیدگی کیونکر در آتی۔

سید عابد علی عابد ان خوش قسمت اہل علم و بصیرت میں سے تھے جنہیں حضرت علامہ کی زیارت کا شرف بارہا حاصل ہوا اور جن کو دوبارہ باقاعدہ ملاقات کا افتخار بھی میسر آیا، 'نفائس اقبال' کا پہلا مقالہ انہی دو ملاقاتوں پر استوار ہے آخری مقالہ 'ابلیس کی مجلس شوریٰ' ہے، یہ مختصر سا مقالہ ہے، اور اس کے مافیہ سے پتہ چلتا ہے کہ یہ دوسری جنگ عظیم کے آغاز سے قبل کا لکھا ہوا ہے دوسری کئی نظموں اور غزلوں کی طرح علامہ نے اس نظم میں بھی یورپ کے خود اپنے ہاتھوں برباد ہو جانے کے خطرے کا اظہار کیا ہے۔ اور بڑا سبب اس موقع حادثے کا یہ تھا کہ یورپی معاشرے دشمن انسانیت آداب و اخلاق پر استوار تھے۔ یہی حال ان معاشروں کی خوشخوار استعانت کا تھا۔ یہی کیفیت ان کی آمر مزاج جمہوریت کی تھی اور یہی وحشی روپ مارکسی اشتراکیت کی مطلق العنان حکومت کا تھا۔ ان سب نظاموں کو ابلیس کے اس نظم کی رو سے اپنا کاروبار سیاست بنایا ہے، اور بصراحت اظہار کیا ہے ابلیس کو شکست سے دوچار ہونا پڑا تو وہ اسلامی نظام کے نفاذ کی بدولت ہو گا مگر ابلیس کے اطمینان کا باعث یہ امر تھا کہ قرآن کی حامل امت لاطفل کبھیڑوں میں ابھی ہوئی تھی۔ ابھی تک وہ روح قرآن سے عملاً دور تھی۔ بہتر ہے کہ مسلمانوں کو میدان حقائق سے دور رکھا جائے، جہاں تک بس چل سکے انہیں خانقاہیت کی پٹری سے اترنے نہ دیا جائے، ورنہ ابلیسی نظام کا پٹرا ہو جائے گا۔ بہر حال عابد صاحب نے محل، کلمات میں اس نظم کا مفہوم سمجھاتے ہوئے یہ ذہن نشین کر دیا ہے کہ حضرت علامہ کو توقع تھی کہ یورپ میں کوئی پھیل نمودار ہونے والی ہے جس کی بدولت مسلمان ممالک نعمت یا ب حریت ہونے والے تھے۔ سید عابد علی عابد نے علامہ کا غٹا نخبونی سمجھ لیا تھا اور جنگ عظیم دوم کے ظہور میں آنے سے قبل اس غٹا کا اعلان و اظہار بھی کر دیا تھا۔ جہاں تک حضرت علامہ کے ملی شعور کا تعلق ہے اور اسلام کی تعلیمات میں پائی جانے والی وحدت آدم کی روح کا تعلق ہے حضرت عابد اس سے بدل و جان متفق تھے، عابد روشن خیال تھے مگر ان کے یہاں روشن خیالی کا معنی ملت دشمنی نہ تھا۔

علامہ اقبال اور مطابقت الفاظ معانی، اقبال اور فنون لطیفہ شکوہ، جواب شکوہ، کلام اقبال

میں لالہ کی علامتی حیثیت وغیرہ مقالات جہاں حضرت علامہ کے افکار پر روشنی ڈالتے ہیں وہاں ساتھ ہی
 ساتھ ان کے شاعرانہ کمال کو بھی ذہنوں میں راسخ کرتے چلے جاتے ہیں۔ ان مقالات کے مطالعہ کی بدولت
 خود سید عابد علی عابد کی ذہانت، دراکلی، نکتہ رسی و نکتہ آفرینی تو ازن انتقاد اور صراحت بیان پر قدرت
 بھی واضح اور عیاں اور بر ملا سامنے آجاتی ہے

پروفیسر محمد منور

سابق ناظم

نفائس اقبال

پہنچد گزارشات

سید عابد علی عابد مرحوم ایک شاعر، ممتاز ماہر تعلیم، بلند پایہ نقاد اور ماہر اقبالیات تھے متعدد کتب کے انہوں نے تراجم بھی کیے۔ وہ ان لوگوں میں سے تھے جنہوں نے علامہ اقبال سے شرفِ ملاقات بھی حاصل کیا۔ تعلیماتِ اقبال اور شعرِ اقبال ان کے دو ایسے ممتاز کارنامے ہیں جو اقبالیات کے ایک مستند نقاد اور محقق کی حیثیت سے ان کی پہچان کراتے ہیں۔ ان کی ادبی تنقید میں اہم کتب میں، انتقاد، اصولِ انتقادِ ادبیات، تنقیدی مضامین، اسلوب اور البدیح ہیں۔ ان کتب سے اندازہ ہوتا ہے کہ — عابد علی عابد کس قدر وسعت کے مالک صاحبِ قلم تھے۔ سید عابد علی عابد کا ایک بہت معروف ترجمہ ول ڈیوڈاں کی کتاب کا داستانِ فلسفہ کے نام سے مشہور ہے۔ اس کے علاوہ انہوں نے متعدد مجموعے اور اردو ادب کی کلاسیک مرتب کی ہیں اور ان کے مقدمے اور حواشی تخریر کیے۔ سید عابد علی عابد نے ناول اور افسانے حتیٰ کہ ٹھٹھے بھی لکھے اور متعدد درسی کتب بھی ضبطِ تحریر میں لاتے رہے۔ ان کے تراجم کی یوں تو ایک طبعی فہرست ہے۔ بشمر ہے کیا کہیے، میراثِ ابران، تعلیم کا عمل بڑی معروف ہیں۔ بچوں کے لیے تعلیم و تربیت کی متعدد کتب بھی آپ نے ترجمہ کیں۔ آپ ایک بہترین استاد اور اردو کے پرجوش پرستار کی حیثیت سے ہی کمالِ شہرت رکھتے تھے اور

انہوں نے اپنے اردو ادب اور تنقید کے اعلیٰ ذوق کو اپنے شاگردوں میں کمال محنت اور توجہ سے منتقل کیا؛ چنانچہ متعدد نامور اساتذہ، شعرا اور اداکاران کے شاگرد رہے ہیں۔

سید عابد علی عابد ۱۷ ستمبر ۱۹۰۶ء میں کوچہ خراساں حویلی میاں لال میں پیدا ہوئے۔

عابد علی ان کا نام اور عابد ان کا تخلص تھا۔ آپ کے والد گرامی کا نام سید غلام عباس شاہ تھا۔ آپ نے ایم۔ اے۔ ایل۔ ایل۔ بی۔ ایم۔ او۔ ایل کی تعلیم کے ساتھ ساتھ ایل۔ ایل۔ بی کا امتحان پنجاب یونیورسٹی لاہور سے ۱۹۲۵ء میں درجہ اول میں پاس کیا۔ ایم۔ اے فارسی کے امتحان میں یونیورسٹی بھر میں دوسرے درجے پر رہے۔ آپ نے ۱۹۲۵ء تا ۱۹۲۸ء کے عرصے میں لاہور اور گجرات میں وکالت کی۔ اور ۶ اکتوبر ۱۹۳۰ء میں دیال سنگھ کالج لاہور میں جزد فنی استاد مقرر ہوئے اور پھر ہجرت ۱۹۳۷ء اکتوبر ۱۹۳۷ء میں مستقل لیکچرار کی حیثیت سے آپ کا تقرر ہوا؛ چنانچہ ۱۹۳۷ء تا ۱۹۴۷ء تک انہوں نے مستقل لیکچرار کی حیثیت سے دس سال تک تعلیم دی۔ ۱۹۴۷ء میں آپ اسی کالج کے پرنسپل بن گئے اور یہ سلسلہ ۱۹۵۴ء تک جاری رہا۔ ۱۹۵۴ء میں جب آپ پرنسپل کے عہدے سے سبکدوش ہو گئے تو آپ نے دوبارہ فارسی کے استاد کی حیثیت سے پڑھانا شروع کر دیا اور یہ سلسلہ ۱۹۵۹ء تک چلتا رہا۔ ۱۹۶۰ء سے ۱۹۶۱ء تک آپ مجلس ترقی ادب سے بھی وابستہ رہے اور صحیفہ کے مدیر رہے۔ سید عابد علی علیہ کے پردادا رجب علی ارسلو جاہ غالب کے ہم عصر تھے۔ رجب علی مولانا باقر کے شاگرد تھے اور اسی سبب مولانا محمد حسین آزاد سے ان کے مراسم تھے۔ عابد مرحوم کے دادا جان حسن علی پریس میں اور والد گرامی غلام عباس شاہ صاحب فوج میں ملازمت کرتے تھے۔ سید عابد علی عابد کی ابتدائی تعلیم لاہور کے معروف سکول مشن ہائی سکول رنگ محل میں ہوئی۔ آپ نے ۱۹۲۱ء میں یہاں سے میٹرک پاس کیا۔ آپ نے میٹرک کی تعلیم کے بعد منشی فاضل کیا اور پھر صرف انگریزی کے امتحان کے ذریعے بی۔ اے پاس کیا اور لا کالج لاہور سے ۱۹۲۵ء میں ایل۔ ایل۔ بی کی ڈگری حاصل کی۔ کچھ عرصہ گجرات اور لاہور میں وکالت کرنے کے بعد ۱۹۳۰ء میں فارسی میں

ایم۔ اے پاس کیا۔ آپ کے اساتذہ میں مولوی عنایت علی، ماسٹر رلیا رام، جسٹس محمد منیر، چودھری ظفر اللہ، مکند لال پوری، رام لال آنند، چودھری رحیم بخش خصوصی طور پر قابل ذکر ہیں۔ آپ کے دوستوں میں علمی اور ادبی دنیا کے ممتاز مشاہیر کے نام آتے ہیں جن میں مولانا پرغ حسن حسرت، پطرس بخاری، ایم ڈی تاثیر، صوفی غلام مصطفیٰ تبسم، عبدالمجید سالک اور مولانا تاجور نجیب آبادی کے اسمائے گرامی آتے ہیں۔ مولانا تاجور کی معرفت ہی آپ دیال سنگھ کالج میں استاد مقرر ہوئے۔

آپ ورس و تدریس کے علاوہ مختلف جرائد کے ادارتی فرائض بھی انجام دیتے رہے۔ شباب، اردو، ہزار داستان، ادبی دنیا اور انقلاب کے ادارتی امور میں آپ کسی نہ کسی طور شریک رہے۔ حکومت نے ۱۹۵۰ء میں لاہور میں مجلس ترجمہ قائم کی تو عابد علی مرحوم اس سے بھی وابستہ رہے جو بعد میں مجلس ترقی ادب کے نام سے مشہور ہوئی۔ ۱۹۶۲ء میں آپ اس ادارے سے وابستہ ہو گئے۔ آپ نے ریڈیو کے لیے بھی متعدد ڈرامے اور فیچر لکھے، ان کا ناول ریڈیو سے باقاعدہ نشر ہوا۔

۱۳ جنوری ۱۹۷۱ء کو آپ شدید طور پر علیل ہوئے اور ۲۰ جنوری ۱۹۷۱ء کی صبح سوا اٹھ بجے داعی اجل کو لبیک کہی۔

مرحوم عابد علی عابد کے تخلیقی کام کی مختصر تفصیل یوں ہے:

تنقید

- ۱۔ انتقاد۔ ادارہ فروغ اردو۔ طبع اول۔ ۱۹۵۶ء
- ۲۔ اصول انتقاد ادبیات۔ مجلس ترقی ادب لاہور۔ طبع اول۔ ۱۹۶۰ء
- ۳۔ شعرا اقبال۔ بزم اقبال لاہور۔ طبع اول ۱۹۵۹ء
- ۴۔ تمیحات اقبال۔ بزم اقبال لاہور۔ طبع اول ۱۹۵۹ء

۵۔ تنقیدی مضامین - مکتبہ میری لائبریری لاہور۔ طبع اول ۱۹۶۶ء

۶۔ اسلوب - مجلس ترقی ادب لاہور۔ ۱۹۷۱ء

۷۔ البدع - مجلس ترقی ادب لاہور۔ ۱۹۸۶ء

۸۔ مقالات عابد علی عابد مرتبہ شہناز مجید (اول - دوم - سوم - زیر طبع)

ترجمہ

۱۔ داستان فلسفہ رائے Will Durant تالیف ول ڈورانت

The Story of Philosophy, کا دو جلدوں میں ترجمہ ہے)

مکتبہ اردو پبلشرز اک مکتبہ فرینکلن طبع اول ۱۹۶۳ء

۲۔ بشر ہے کیا کیسے - امریکی ناول نگار سینٹر لیوس کے ناول Dods Worth

کا ترجمہ - مکتبہ فرینکلن لاہور۔ طبع اول ۱۹۵۸ء

۳۔ قیامت کی رات (ناول) A Night to Remember

مکتبہ فرینکلن طبع اول ۱۹۵۹ء

۴۔ یہ ہے شمالی افریقہ Meat North Afrika جان گینتھر

کلاسیک لاہور۔ طبع اول ۱۹۶۰ء

۵۔ مہراث ایران The Legacy of Persia پروفیسر اے جے آربری

کی کتاب کا ترجمہ مجلس ترقی ادب لاہور۔ طبع اول ۱۹۶۲ء

۶۔ فنون اور انسان Arts and the Man از ایون ایڈمن

مکتبہ فرینکلن لاہور۔ طبع اول ۱۹۶۹ء

۷۔ تعلیم کا عمل The Process of Education

از جے۔ ایس بروئر۔ کلاسیک لاہور۔ طبع اول ۱۹۶۴ء

۸۔ بی ماں یا باپ کا کنبہ The on Parent Family
از W. M. Wolf مکتبہ فرینکلن لاہور۔ طبع اول ۱۹۶۴ء

۹۔ بچوں کو نظم و ضبط کا خوگر بنائیے How to discipline your
children, Dorothy Baruch

مقبول اکیڈمی لاہور۔ ۱۹۶۴ء

۱۰۔ اماچیٹرجی کے بنگالی ڈرامے کا ترجمہ۔ اردو ہاؤس۔ طبع اول ۱۹۲۶ء

۱۱۔ داستان Aphrodite از پیر لونی

ہاشمی بک ڈپو۔ طبع اول ۱۹۳۷ء

۱۲۔ گلہائے بہار (پاولا مونٹیگزا کی تصنیف کا ترجمہ)

دارالتالیف۔ انارکلی لاہور۔ طبع اول ۱۹۲۲ء

شاعری

۱۔ شب نگار بنداں۔ مکتبہ اردو لاہور۔ طبع اول ۱۹۵۵ء

۲۔ بریشیم وود۔ مکتبہ ادب جدید۔ ۱۹۶۶ء

افسانے

۱۔ حجاب زندگی۔ اردو ہاؤس لاہور۔ طبع اول ۱۹۳۳ء

۲۔ قسمت۔ منشی گلاب سنگھ اینڈ سنز۔ طبع اول ۱۹۳۲ء

۳۔ طلسمات لاہور۔ ہاشمی بک ڈپو۔ طبع اول ۱۹۳۶ء
درامہ

۱۔ روپ متی اور دہلی میں قتل عام ہاؤس پبلشرز طبع اول ۱۹۴۱ء

- ۲۔ شہباز خاں - ادارہ ادبیات لاہور - طبع ۱۹۵۱ء
 ۳۔ بدیعیا - ادارہ فروغ اردو - طبع ۱۹۶۱ء

ناول

- ۱۔ چاندنی - طبع اول ۱۹۴۴ء
 ۲۔ دکھ سکھ اور سہاگ - طبع اول ۱۹۷۰ء
 ۳۔ شمع - اردو اکیڈمی - طبع ۱۹۴۹ء

مرتبہ کتب

- ۱۔ موازنہ انیس و دو بیرو از شبلی نعمانی - مرتبہ عابد علی عابد - طبع اول ۱۹۶۴ء
 ۲۔ مولانا روم از شبلی نعمانی - مرتبہ عابد علی عابد - طبع اول ۱۹۷۱ء

سید عابد علی عابد کے یہ مضامین جو مختلف رسائل میں شائع ہوئے ایک قیمتی اثاثہ تھے اور اقبالیات کے حوالے سے بڑے ذہنی ہیں۔ اس کتاب کی اشاعت سے ہمیں جہاں علامہ اقبال کے بارے میں ان کی رائے کا علم ہوگا وہاں خود سید عابد علی عابد کی تنقید کے اسلوب سے بھی آگاہی ہوگی۔

شیخ مجید

دو ملاقاتیں

ٹھیک یاد نہیں لیکن غالباً ۱۹۲۳ء یا ۱۹۲۴ء کی بات ہے، کہ ایک بیرونی یونیورسٹی میں اردو کی پروفیسری خالی ہوئی، میں نے بھی درخواست دی، لیکن درخواست دینے کے بعد چچا بیٹھ رہا۔ ایک دوست نے جن کی تجربہ کاری پر بہت اعتماد تھا، یہ قصہ سنا تو انہوں نے مجھے مشورہ دیا کہ علامہ اقبال سے سفارش کروانی جائے اس وقت تک مجھے ان کی خدمت میں کبھی جانے کا اتفاق نہ ہوا تھا اور ان کی عظمت کا نقش دل پر اس قدر گہرا تھا کہ یوں کہیے کہ جانے کی ہمت ہی نہ ہوتی تھی لیکن یہ سفارش والا سلسلہ ایسا نکلا کہ میں نے ان کی ملاقات کے وسائل کے متعلق تک دو شروع کی، جو زندہ یا بندہ ایک بزرگوار جن سے ابھی تک عقیدت استوار ہے۔ اس معاملے میں خضر راہ ثابت ہوئے (خضر راہ علامہ اقبال کے کلام کی رعایت سے نہیں لکھا گیا) گرمیوں کے دن تھے، شام کا وقت تھا جب میرے یہ خضر طریقت مجھے اپنے ساتھ لے کر نکلے، تو میرے دل کی عجیب کیفیت تھی۔ کبھی یہ خیال آتا تھا کہ علامہ میری سفارش کیوں کریں گے، نہ وہ مجھ سے ذاتی طور پر واقف نہ میرے ہفوات نظم و نثر کے آشنا۔ کبھی یہ خیال آتا تھا کہ شاید میرے خضر طریقت کی سفارش مؤثر ثابت ہو اور علامہ میری سفارش پہ آمادہ ہو جائیں۔ بہر نوع راستہ کٹ گیا اور ہم علامہ اقبال کی میکلوڈ روڈ والی کوٹھی کے دروازے پہ جا پہنچے۔ علامہ کا معمول یہ تھا کہ ہر قسم کے رسمی تکلفات سے بے نیاز ہو کر ملتے تھے۔ نہ کارڈ بھیجنے کی ضرورت نہ سرزیر بار منت درباں کرنے کی حاجت۔ علامہ بیٹھے ہیں یا لیٹے ہیں، لوگ باگ آجا رہے ہیں، تاننا لگا ہوا ہے کوئی روک ٹوک نہیں۔ خسرو کے اس شعر کا مطلب انہی کے مکان پہ جا کر سمجھ میں آتا تھا

ہر کہ خواہد گو سیا و ہر کہ خواہد گو برو
گیر و دار و حاجب و درباں در ایں درگاہ نیست

یہ باتیں میں نے سن رکھی تھیں لیکن اس دن کچھ شرم خود مشاہدہ کیں۔ علامہ برآمدے میں آرام کرسی پر لیٹے تھپتی رہتے تھے۔ میں اور میرے دوست سلام کر کے بیٹھ گئے۔ ذرا اندازہ کر لیجئے کہ اس وقت میرے دل کی کیا کیفیت ہوگی۔ دور سے تو علامہ کو کسی بار دیکھا تھا اس دن پہلی بار یہ سعادت حاصل ہوئی کہ ان کی باتیں سنیں۔ یوں سمجھ لیجئے کہ سچ مچ مجھ کو یقین نہیں آتا تھا کہ اقبال میرے سامنے لیٹا باتیں کر رہا ہے۔ دل بلیوں اچھل رہا تھا کہ علامہ نے میرے خضر طریقت سے پوچھا کہ آپ کے ساتھ یہ کون ہیں؟ انہوں نے میرا نام بتایا اور ساتھ ہی یہ بھی کہا کہ پنجاب کے بہت بڑے ادیب اور شاعر ہیں، انہوں نے ایک جگہ درخواست دی ہے، چاہتے ہیں آپ ان کی سفارش کریں۔ علامہ نے حقہ کا ایک کش لیا، "ہوں" کہا اور میرے دوست سے سیاسی معاملات پر گفتگو کرنے لگے۔ ان سے باتیں ہو رہی تھیں کہ ایک بیرسٹر صاحب تشریف لے گئے اور سلام کر کے بیٹھ گئے۔ یہ صاحب علامہ سے ایسی بے تکلفی سے باتیں کر رہے تھے کہ مجھے تعجب ہوتا تھا۔ یہ جہنم گوار بہت ہنس مکھ تھے اور پھبتی کئے میں طاق۔ ان کے آنے سے گفتگو کا رخ تبدیل ہو گیا اور علامہ بھی ان نووارد بیرسٹر صاحب کی طرف متوجہ ہوئے، مسکراتے جاتے تھے اور کبھی کبھی ان کی پھبتیوں کا جواب بھی دیتے تھے۔ یہ نووارد بیرسٹر صاحب اپنے ہم پیشہ قانون دانوں پر پھبتیاں کس رہے تھے اور حق بات یہ ہے کہ مزے کی باتیں کر رہے تھے۔ ناگاہ باتیں کرتے کرتے رک گئے اور ایک عجیب انداز میں بے تکلفانہ کہا: "یارتوں حقے دو رکھیا کر، اک اپنے لئی تے اک دوسریا لئی حقے دی نٹھی منہ وچ پا کے توں تے فیئر کڈوا امی نہیں۔ اے تینوں خبرے کی سپریمی عادت پے گئی ہونی لے" (یارتہ سھتے دو رکھا کرو۔ ایک اپنے لیے ایک دوسروں کے لیے، حقے کی نمٹیاں لیتے ہو تو لیے ہی رہتے ہو۔ خدا جانے تمہیں یہ کیا بری عادت پر لگئی ہے) مندرجہ بالا فقرے ٹھیک پنجابی میں کچھ ایسے بے تکلفانہ انداز میں کہے گئے تھے کہ ہمیں بے اختیار ہنسی آگئی۔ علامہ مسکرائے اور نوکر کو آواز دے کر کہا: "پیر صاحب کے لیے دوسرا حقے لے آؤ" میں علامہ کی باتیں دلچسپی سے سن تو رہا تھا، لیکن میرے گوشِ قلب میں ایک شبہ سا پرورش پارہا تھا کہ علامہ میری سفارش نہ کریں گے کیونکہ انہوں نے اس معاملے میں سوائے "ہوں" کہنے کے اس کے بعد کوئی ذکر ہی نہیں کیا۔ کوئی آدھ گھنٹے کے بعد میرے خضر طریقت نے میرا زانو دبا یا، گویا مجھے

اشارہ کیا کہ اٹھو چلیں، میں نے اجازت چاہی اور ساتھ ہی میرے خضر طریقت نے کہا ”عابد صاحب کے لیے سفارش“۔ فرمایا، ”سفارش ہاں“ پھر انگریزی میں کہا ”جو آپ مناسب سمجھیں لکھ لائیں میں دستخط کر دوں گا“ ہم دونوں سلام کر کے رخصت ہوئے۔ علامہ کے ”محقق“ دوست ابھی تشریف رکھتے تھے۔ راہ میں میرے خضر طریقت نے مجھ سے کہا ”بو بھی تمہارا کام تو ہو گیا۔“ میں نے شکریہ ادا کیا۔ گھر پہنچا تو سوچتا رہا کہ یہ بھی علامہ نے کیا ارشاد فرمایا جو مناسب سمجھو لکھ لاؤ۔ کبھی یہ خیال آتا کہ پھر جب ان کی اجازت ہے تو کیوں نہ اپنے متعلق واقعی جو جی میں آئے لکھ لوں پھر سوچتا بہت بیہودہ بات ہوگی کہ علامہ تو مجھ پہ اتنا اعتماد کریں اور میں یہ حرکت کروں نتیجہ یہ نکلا کہ جو کچھ میں نے اپنے متعلق لکھا نہایت معقول تھا۔ شام کو وہ تحریر لے کر علامہ کی خدمت میں پہنچا انہوں نے تحریر پڑھی، مسکرائے اور مجھ سے کہا کہ ”ان لفظوں سے آپ کا کام ہو جائے گا“۔ میں نے عرض کی جی امید تو ہے۔ وہ پھر مسکرائے اور فرمایا ”دیکھ لیجئے میں نے آپ کو کھلی چھٹی دے دی تو آپ نے خود ہی اپنی تعریف میں مبالغے سے کام نہیں لیا“ یہ کہہ کر دستخط کر دیے۔

اس کے بعد کئی بار علامہ کی خدمت میں حاضر ہونے کی سعادت نصیب ہوئی جن میں سے اس مرحلے پر میں صرف ایک ملاقات کا تفصیلی ذکر کروں گا۔

دسمبر ۱۹۳۷ء میں ایک دن میں اور میرے ایک دوست کسی کام سے جا رہے تھے کہ سنٹرل ٹریننگ کالج کے پاس ہمیں ایک خوش پوش نوجوان نے ٹھہرا لیا۔ ان دنوں یوم اقبال منانے کی تحریک کا بڑا چرچا تھا۔ میں اگرچہ ذرا فاصلہ پر تھا لیکن میں سن رہا تھا کہ یہ نوجوان اس تحریک کے متعلق کچھ باتیں کر رہا ہے۔ چنانچہ یہ سمجھ کر کہ ان دونوں کی باتیں شاید ایسی ہوں کہ میرا شامل ہونا انہیں ناگوار ہو، میں ذرا آگے بڑھ گیا۔ میرے دوست نے مجھے آواز دے کر بلایا اور اب معلوم ہوا کہ یہ نوجوان میرے دوست سے یوم اقبال کے سلسلے میں مشورہ لے رہا ہے میرے دوست نے میرا تعارف کرایا تو اس باہمت نوجوان نے میرا نام سنتے ہی فوراً کہا آپ علامہ کی شاعری پر کوئی پیر نہیں پڑھیں گے؟ میں نے کوئی رسمی سا عذر پیش کیا لیکن دونوں صاحب میرے سر ہو گئے اور آخر مجھے وعدہ کرنا پڑا کہ میں اقبال اور فنون لطیفہ پر مقالہ پڑھوں گا۔

رات کو لوٹا اور اس مضمون کا خیال آیا تو کچھ الجھن سی ہونے لگی، سوچتا تھا کہ کوئی ایسی بات نہ کہہ جاؤں جو علامہ مرحوم کی تعلیم کی اصل روح کے خلاف ہو۔ اگرچہ نقاد کی حیثیت سے مجھے کامل آزادی حاصل تھی، لیکن علامہ مرحوم سے جو مجھے عقیدت تھی، اس کی وجہ سے یہ خیال ضرور پیدا ہوتا تھا کہ کوئی ایسی بات نہ کہہ جاؤں جس سے اصل مقصد (اقبال کے نظریہ فنون لطیفہ کی تفسیر) فوت ہو جائے یا علامہ کو کسی قسم کی ذہنی تکلیف ہو۔

دوسرے دن راجہ حسن اختر صاحب سے ملاقات ہوئی تو میں نے موقع پا کر اپنی الجھن کا ذکر چھڑا۔ راجہ صاحب نے بسیاختہ کہا کہ چلیے علامہ کے ہاں چلتے ہیں۔ مجھے جرات تو نہیں کہ ان کے سامنے بحث کا آغاز کر سکوں، لیکن اگر آپ کسی مسئلے پر بحث چھیڑ دیں گے اور علامہ کو اس سے دلچسپی پیدا ہو جائے گی تو کئی گریں خود بخود کھل جائیں گی۔ چنانچہ اسی شام میں اور راجہ صاحب علامہ کے در دولت پر حاضر ہوئے۔

ایک دو اور بزرگوار بھی بیٹھے تھے جن کو میں نہیں پہچانتا۔ حسن اتفاق سے ایک مقامی شاعر کا ذکر آگیا جس میں یو۔ پی کے ایک برخود غلط شاعر انقلاب نے بہت ہنگامہ بپا کیا تھا۔ اسی سلسلے میں اردو اور فارسی محاورات اور تفسیلات کا ذکر چھڑ گیا۔ یاد نہیں کہ دروغ مصلحت آمیز بہ از راستی فتنہ انگیز کس نے کہا۔ میں نے یہ محاورہ سن کر غالب کا شعر پڑھا:

باید زمے بر آئینہ پر مینر گفتہ اند
آرے دروغ مصلحت آمیز گفتہ اند

عدمہ مسکرائے اور ایک شعر پڑھا جو میں نے بھی طرح نہیں سنا کیونکہ ان کی آواز بیٹھ گئی تھی۔ کچھ لفظ کان میں پڑتے تھے، کچھ نہیں سنا فی دیتے تھے۔ میرے چہرے کے انداز سے وہ بھانپ گئے کہ میں نے شعر نہیں سنا، اس لیے پھر ذرا بلند تر آواز سے پڑھا:

راستی فتنہ انگیز، اس سہی قد کا ہے قد

اور دہن اس کا دروغ مصلحت آمیز ہے

راجہ صاحب نے موقع دیکھ کر کہہ دیا کہ عابد صاحب ”اقبال اور فنون لطیفہ“ پر ایک

مقالہ پڑھ رہے ہیں۔ علامہ نے میری طرف تیز تیز متجسسانہ نظروں سے دیکھا۔ ان لوگوں کو ان

نظروں کی دو بینی اور دورسی محسوس کرنے کا اتفاق ہوا ہے وہ سمجھ سکتے ہیں کہ ان تیسری نظروں میں کیا بات پوشیدہ تھی۔ علامہ کی آنکھیں، گویا مخاطب کے تمام سرمایہ ذہنی کو ٹٹول کر، گویا اس کے تہ قلب کے خفیہ ترین گوشوں میں پہنچ کر اس کے اعمال اور افعال کے محرکات شعوری اور غیر شعوری کا جائزہ لیتی ہوئی معلوم ہوتی تھیں اور اس طرح محسوس ہوتا تھا گویا علامہ مخاطب کو تول رہے ہیں۔ ان تاثرات کو بیان کرنے کے لیے پانچ چھ سطریں لکھنے کی ضرورت پڑی ہے لیکن درحقیقت یہ سب کچھ ایک لمحہ میں ہو گیا۔ ایک آدھ منٹ چپ رہنے کے بعد علامہ نے فرمایا: ”میرے کلام کو آرٹ (شاید اس کا مغربی تصور مراد تھا) سے کیا تعلق ہے؟ میری شاعری اسلامی تفکر اور فقہ کی تفسیر اور تعبیر ہے۔“ میں نے عرض کیا میرا مقصد یہ ہے کہ اس بات کو واضح کر دوں کہ آپ کے خیال میں فنون لطیفہ کا نصب العین کیا ہے۔ فرمایا ”ہاں اس اعتبار سے مقالہ لکھا جاسکتا ہے۔“

اس کے بعد کچھ عرصہ علامہ چپ رہے، شیخ صاحب آگئے اور ان کے شانے دبانے لگے۔ میں نے جرات کر کے پوچھا کہ آرٹ کے زوال پذیر ہونے کے جو محرکات ہوتے ہیں ان کے متعلق آپ کا کیا خیال ہے۔ علامہ نے لیٹے لیٹے جواب دیا کہ آرٹ کی زوال پذیری دراصل قوم کی مجموعی زوال پذیری کے تابع ہوتی ہے۔ جب تک خدا کو کسی قوم سے کچھ کام لینا مقصود ہوتا ہے اور اسے سرداری کے منصب پر فائز رکھنا منظور ہوتا ہے، اس وقت تک آرٹ زندہ اور جاندار رہتا ہے، بلکہ سب سے پہلے کسی قوم کی زوال پذیری کی علامت آرٹ کی زوال پذیری کے ذریعے ظاہر ہوتی ہے۔ علامہ یہ کہہ کر چپ ہوئے تو نیازی صاحب نے پوچھا کہ ان حالات میں کیا شاعری سب سے پہلے متاثر ہوتی ہے؟ فرمایا ضروری نہیں، لیکن اکثر ایسا ہوتا ہے جب کوئی قوم زوال پر آمادہ ہو جاتی ہے تو ٹھوس چیزوں سے، مغز سے، معنی سے، بیگانہ ہو جاتی ہے۔ پھلکے سے، شکل سے، دل بستگی بڑھ جاتی ہے۔ یہی آرٹ کی زوال پذیری ہے۔ میں نے عرض کیا کہ اردو شاعری میں شاید ناسخ اور اس کے سکول کا کلام آپ کے ارشاد کی بہترین تفسیر ہے فرمایا میں نے ناسخ اور اس کے اسکول کا کلام بہت کم پڑھا ہے، میرا اردو ادبیات کا مطالعہ بہت محدود ہے، البتہ یہ کہہ سکتا ہوں کہ اردو کی ناسخ میں دکنی ادبیات کا حصہ نسبتاً بہت جاندار

نظر آتا ہے۔ نیازی صاحب نے فرمایا کہ شاید اس کی وجہ یہ ہوگی کہ دکنی ادبیات کو مذہب سے نہایت گہرا تعلق ہے۔ فرمایا: ”ہاں، یا یوں کہو کہ زندگی سے دکنی ادبیات کا تعلق اصلی اور ساسی ہے۔“ میں نے کہا ”کچھ دن ہوئے ہیں رسالہ اردو میں ایک مقالہ نگار نے میر حسن اور ایک پرانے دکنی ادیب کی مثنویوں کا تقابلی مطالعہ کرنے کے بعد یہ رائے قائم کی تھی کہ دکنی شاعر کا کلام زیادہ جاندار اور پرجوش ہے“ علامہ نے فرمایا ”مقالہ نگار کا خیال ٹھیک ہوگا۔ حسن کے وقت تک اردو شاعروں میں کافی تولیدہ بیانی پیدا ہو چکی تھی یا تو کچھ کہنا ہی نہیں چاہتے تھے، یا کہنا چاہتے تھے تو کہہ نہیں سکتے تھے، بلکہ جو بزرگوار کچھ کہنا چاہتے تھے ان کے کلام میں بھی ایک خاص قسم کی تولیدہ گفتاری ہے جو ذہنی تولیدگی اور پریشان فکری کی خبر دیتی ہے“ میں نے عرض کیا کہ اس قسم کی تولیدی گفتاری کا معیاری نمونہ غالب کا ابتدائی کلام سمجھا جائے گا۔ کسی نے غالب کے ”نسخہ خمیدہ“، ”ولے دیوان کا ایک شعر پڑھا۔ شعر یاد نہیں، غالباً رنگ آخراور پلنگ آخرا، ان قافیوں میں تھا۔ علامہ کچھ عرصہ چپ رہے، پھر فرمایا ”کسی حد تک، لیکن غالب سے کہیں زیادہ مومن“ تولیدہ گفتاری ہے، ”میں خود اگرچہ مومن کے مداحوں میں سے نہیں ہوں اور اس کے اسلوب فکر اور اندازِ تعزیر کو ایک کارنامہ نہیں سمجھتا، لیکن کچھ نقادوں نے غالب کے مقابلے میں مومن کو اچھالا تھا۔ اس سلسلے کے تمام واقعات مجھے یاد آگئے اور معاً خیال آیا کہ زوال پذیر قوموں کے نقاد بھی کس قدر تولیدہ فکر ہو جاتے ہیں کہ پریشان گفتاری کو ہدایت اسلوب اور تولیدہ بیانی کو جدتِ ادا کا لقب دے کر معایب کو محاسن بنا کر پیش کرتے ہیں۔ اس کے بعد ادھر ادھر کی باتیں شروع ہو گئیں۔ بلے شاہ کی کافیوں کا ذکر آیا۔ کچھ وقت تک پنجابی شاعری اور تصوف کا ذکر چلتا رہا، لیکن میرے دل کو چٹیک سی لگ گئی تھی کہ موقع ملے تو علامہ سے کچھ اور پوچھوں۔ اتفاق کی بات ہے کہ اسلام کی زوال پذیر مہم کے سلسلے میں ایرانی تحریکات مذہبی کا ذکر چھڑ گیا۔ میں نے عرض کیا کہ شاید اسلام کی زوال پذیر مہم میں ان تحریکات نے کافی حصہ لیا ہے جنہیں مجوسی کہا جاتا ہے اور جن کو دراصل شیعیّت سے کوئی تعلق نہیں۔ فرمایا ”ہاں، اگر اسلامی علوم و فنون اور اسلامی روایات کا چشمہ بہت کم گدلا ہوا ہے تو ترکانِ عثمانی کے ہاں ہے، ورنہ اسلام کا چشمہ جس زمین سے گزرا ہے اس کو گدلا کر

دیا گیا ہے۔ اس کا رخ پھیر دیا گیا ہے، اس کے بعد کچھ عرصہ علامہ چپ رہے۔ ایک صاحب نے کسی نئی تصنیف کا ذکر چھڑا جس میں آرٹ کے فلسفے سے بحث کی گئی تھی۔ علامہ نے فرمایا: ایک جرمن مصنف کہتا ہے کہ فلسفے کے نظام دو قسم کے ہوتے ہیں ایک ٹھوس وزنی، ان میں مغز زیادہ ہوتا ہے۔ دوسرے ذرا ہلکے۔ جب قومیں زوال پذیر ہوتی ہیں تو بہر ٹھوس چیز سے بیکار ہو جاتی ہیں، میں نے پوچھا: ”آرٹ بھی ٹھوس اور ہلکا ہو سکتا ہے؟“ فرمایا ہو سکتا ہے۔ زوال پذیر اقوام میں آرٹ کا رس نچوڑ کر نہیں پایا جاتا، بلکہ پھل کی شکل بنا دمی جاتی ہے اور اس کے رنگ کو دیکھ کر خوش ہوتے رہتے ہیں۔“

میں نے عرض کیا کہ آرٹ کی عظمت کا انحصار کس چیز پر ہے، شکل پر یا مغز پر؟ علامہ نے ارشاد فرمایا کہ یوں تو شکل بھی مغز ہی کا ایک پہلو ہے، لیکن حقیقت یہ ہے کہ آرٹ کی عظمت کا معیار مغز کی صحت مندی اور توانائی پر ہوتا ہے۔ یہ کہہ کر علامہ چپ ہوئے تو ان کے ایک پرانے دوست تشریف لے آئے۔ انہوں نے مجھے آنکھ کے اشارے سے بولنے سے منع کیا چنانچہ کچھ عرصہ کے بعد میں نے اور راجہ صاحب نے اجازت چاہی۔ اجازت چاہی میں رسماً لکھ گیا ہوں، ورنہ جیسا کہ میں پہلے عرض کر چکا ہوں علامہ پر یہ شعر صادق آتا تھا

ہر کہ خواہد گو بیا و ہر کہ خواہد گو برو
کیر و دار و حاجب و درباں در این درگاہ نیرت

اقبال اور مقام رسالت

یوں تو فارسی اور اردو کا شاید ہی کوئی ایسا بد نصیب شاعر ہو جس نے نعتِ رسولؐ لکھ کر مقام رسالت سے اپنی عقیدت اور شفیقتگی کا اظہار نہ کیا ہو لیکن اقبال نے مقام رسالت پر جو کچھ لکھا ہے وہ عقیدت کے اس مقام پر اسرار سے لکھا ہے جسے محبت کہتے ہیں خدا نخواستہ میری مراد یہ نہیں ہے کہ دوسرے شعرا کو رسولِ پاک کی ذات سے عقیدت نہ تھی۔ تھی اور ضرور تھی لیکن اس کے باوجود کوئی نفاذ اس بات سے انکار نہیں کر سکتا کہ بہت کم شعرا ایسے ہیں جن کے نعتیہ کلام میں شفیقتگی کا اظہار اتنا واضح اور دلہنگامی کا اقرار اتنا شوخ اور بارگاہی ہے جتنا اقبال کے کلام میں ہے دیوانوں کے دیوان کھنگال ڈالئے۔ نعتیہ اشعار میں کہیں کہیں کوئی شعر کندن کی طرح دکھتا اور گوہر شب تاب کی طرح چمکتا نظر آئے گا باقی عقیدت کا اظہار ہوگا۔ شعر جذبہٴ محبت سے سرشار نہیں ہوگا ایسے لشکار جن میں سپردگی اور ربودگی کی وہ کیفیت خاص پائی جائے کہ دل بھر آئے۔ باقی شعرا کے کلام میں خال خال ہیں۔ یہ تسلیم کرنا پڑے گا کہ جو شعرا اس جذبے میں ڈوب کر کہا گیا ہے اس کی کیا بات ہے عالم کرامات ہے طلسمات ہے۔ اقبال سے پہلے کے شعرا کے کلام سے اس شرابِ ظہور کے کچھ جام آپ کو پلاتا ہوں اردو میں یہ شہابِ عمدہ آتش نہیں ہوتی۔ اس لیے فارسی ہی کے روزن سے اس سحرِ جلال کی جھلک آپ کو دکھاتا ہوں۔

مہربان سید مکی المدنی العسقلانی
دل و جان باد فدایت چہ عجب خوش لہقی
نسبت خود بہ سگت کروم و بس منفعلم
زاں کہ نسبت بہ سگت کوئے تو شد بے ادبی

ہزار بار بشوئم دہن ز مشک و گلاب
 ہنوز نام تو گفتن کمال بے ادبی ست
 تا بہ حشر لے دل ارثاء گفتی
 ہم گفتی چو مصطفیٰ گفتی

اور ایک بزرگ نے توفیقہ ہی ختم کر دیا کہ
 بعد از خدا بزرگ توئی قصہ مختصر
 ایک صاحب نے بڑے پتے کی بات کہی
 با خدا دیوانہ باش و با محمد ہوشیار

جو اشعار میں نے آپ کو سنائے ان پر ایرانی ادبیات کو بجا طور پر ناز ہو سکتا ہے
 یہ شعر گوئی نہیں اعجاز ہے۔ لیکن اس کے باوجود میں یہ عرض کرنے کی جرات کرتا ہوں کہ اقبال
 نے مقام رسالت پر جو لکھا ہے وہ اس سے کہیں بلند بزرگ، پراسرار اور معنی خیز ہے۔ اس
 کی وجہ یہ ہے کہ رسول پاک سے اقبال کی عقیدت رسم و روایت پر مبنی نہیں۔ بلکہ گہرے ذاتی،
 فکری اور عمیق سوچ بچار کا نتیجہ ہے۔

اقبال کی نظر میں معلومات انسانی کے ذریعے دو ہیں ایک تو وہ مشاہدات ہیں جو حواس
 خمسہ کے ذریعے ہم تک پہنچتے ہیں دوسرے وہ جو بطریق کشف و الہام برگزیدہ اشخاص پر نازل
 ہوتے ہیں۔ اب یہ واردات ذہنی جو بذریعہ کشف الہام ذہن انسانی پر نازل ہوتے ہیں خود اس
 شخص کی استعداد ذہنی کے سانچے میں ڈھل کر نازل ہوتے ہیں جو انہیں قبول کرتا ہے اگر ذہن میں
 ذرا سی کمی ہو قلب میں ذرا سا فساد ہو۔ نظر میں ذرا سی خیرگی ہو تو واردات کی شکل ہی بدل جاتی
 ہے یہ بڑا پراسرار مقام ہے۔ بڑا نازک مقام ہے یہاں لغزش پاہوئی تو تحت الشرمی سے ادھر
 کوئی ٹھکانہ نہیں ہے۔ اقبال نے اسی مقام کے متعلق ہمیں متنبہ کیا ہے۔

صاحب ساز کو لازم ہے کہ غافل نہ رہے

کا ہے گاہے غلط آہنگ بھی ہوتا ہے سروس

یہ وہی مقام ہے جہاں بعض اوقات بڑے بڑے برگزیدہ صوفیوں کے پاؤں لڑکھڑا جاتے

ہیں اور طامات و خسرات کا وہ طومار تیار ہوتا ہے جس نے دین محمدی کو مکدر کے رکھ دیا ہے
اناکت کا نعرہ اسی مقام سے بلند ہوتا ہے ذہنی استعداد کی کج روی یہیں سے ظاہر ہوتی ہے بعض
اوقات تو اس مقام حیرت پر پہنچ کر انسان انانیت کے شبستان میں ایسا گم ہو جاتا ہے کہ پمیری کے
دعویٰ سے بھی گریز نہیں کرتا۔

میں نے عرض کیا تھا کہ یہ واردات صرف برگزیدہ ذہنوں پر نازل ہوتے ہیں لیکن بعض اوقات
نہایت سبھے ہوئے ذہن اور دماغ بھی ان واردات کے صحیح کیف سے نا آشنا رہتے ہیں اور
صورت پیام منح ہو جاتی ہے۔ اس لیے انسانی معلومات کا یہ ذریعہ یعنی واردات بذریعہ کشف مہرچند
کہ نہایت دلفریب اور معنی حیرت ہے لیکن نہایت گمراہ کن بھی ہو سکتا ہے۔

اقبال نے جب ان تمام برگزیدہ ذہنوں کی واردات کا مطالعہ کیا جو کشف اور الہام کو اپنا
سرما یہ علم بیان کرتے تھے تو اسے سخت مایوسی ہوئی ہر جگہ کجی نظر آئی۔ ہر جگہ خیرگی کے آثار پائے ہر
جگہ ژولیدہ مغربی کا ثبوت ملا۔ مغرب اور مشرق کے تمام فلسفی تمام صوفی تمام مفکر اس ذریعہ معلومات
یعنی واردات کشفیہ کے بارے میں اقبال کی تسلی نہ کر سکے۔ اس لیے گمراہ کر کہا۔

درماں کجا کہ درو بدرماں فزوں شود
دانش تمام حیلہ و نیزنگ ویمیائی
از من حکایت سفر زندگی میسر
ورساختم بدرو و گداشتم غزل سرانی

پھر کہا

مشرق خراب و مغرب ازان بیشتر خراب
عالم تمام مردہ و بے ذوق جستجو است
ساقی بیار بادہ و بزم شبانہ ساز
مارا خراب یک نگہ محرمانہ ساز

مشرق و مغرب کے مفکروں اور فلسفیوں سے مایوس ہو کر خلفہ کی موشگافیوں اور علم الکلام
کی نکتہ طریزوں سے دل شکستہ ہو کر جب اقبال اس ذات گرامی کی سیرت کے مطالعے کی طرف لوٹا

جسے عقیدت نے سید مکی مدنی العربی کہہ کر پکارا ہے تو اسے معلوم ہوا کہ یہ وہ ذہن برگزیدہ ہے جسے میں کچی کا شائبہ تک نہیں ہے یہ وہ نظر پاک ہے جس میں خیرگی کا نشان تک نہیں ہے یہ وہ مصد کشف و محور الہام ہے جس کی استعداد ذہنی مقام عروج تک پہنچی ہوئی ہے کہ واردات الہامی کو بعینہ بغیر کسی تصرف کے اس طرح پیش کرتی ہے کہ نہ واردات کا کوئی پہلو بیان ہونے سے رہ جاتا ہے نہ کوئی پہلو ایسا شامل ہو جاتا ہے جو واردات کا جزو نہ تھا۔ اقبال نے جو اس خیال کا اظہار کیا تھا کہ اسلام و حقیقت اس جوہر عشق کا نام ہے جو فطرت انلی نے صلاح خیر کے حصول کیلئے ضمیر انسانی کے پوشیدہ ترین گوشوں کو ودیعت کر رکھا ہے تو اقبال کو اب اس مرد کامل کی تلاش تھی جو اس جوہر عشق کا کامل ترین مصدر ہو۔ اقبال کو رسول پاک کی ذات اس جوہر کی مصدر نظر آئی ان کی ذات میں سوز و ساز۔ ذکر و فکر۔ علم و عمل۔ بصارت و بصیرت۔ خرد اور نظر گھل مل کر اس طرح حل ہو گئے تھے کہ فقیر می اور شاہی کا یہ اجتماع چشم فلک نے نہ پہلے دیکھا نہ پھر دیکھے گی۔ اب آپ اندازہ کریجیے کہ جب اقبال کی جستجو ختم ہوئی ہوگی۔ جب اس کے دل بے قرار کو سکون ملا ہوگا جب فلسفے کے بنجھے ہوئے اضطراب کے بجائے اسے نعمت اطمینان میسر آئی ہوگی تو اس پر کیا گزری ہوگی ایک عالم بیت گیا ہوگا۔ اسی عالم میں اقبال رسول پاک سے مخاطب ہوتا ہے اسی عالم میں اقبال رسول پاک کی عقیدت میں سرشار ہو کر شعر کہتا ہے

میں اس عالم کے ارتقا کی رفتار آپ کو دکھاتا ہوں پہلے خدا کی زبان سے یہ کہا۔

مثل بوقید ہے غنچے میں پریشاں ہو جا

رخت بدوش ہوائے چمنستاں ہو جا

سے تنک مایہ تو ذرے سے سیاہاں ہو جا

نغمہ موج سے ہنگامہ طوفان ہو جا

وقت عشق سے ہر لپست کو بالا کر دے

دہر میں اسم محمد سے اجالا کر دے

ہو نہ یہ پھول تو بلبل کا ترجم بھی نہ ہو

چمن دھڑ میں کلیوں کا تبسم بھی نہ ہو

یہ نہ ساقی ہو تو پھر مے بھی نہ ہو حرم بھی نہ ہو

بزم توحید بھی دنیا میں نہ ہو تم بھی نہ ہو
 خیمہ افلاک کا ابتادہ اسی نام سے ہے
 نبض ہستی پیش آمادہ اسی نام سے ہے
 مردم چشمِ زمیں۔ یعنی وہ کالی دنیا
 وہ تمہارے شہدا پالنے والی دنیا
 گرمی مہر کی پرورہ ہلائی دنیا
 عشق ولے جے کہتے ہیں ہلائی دنیا
 پیش اندوز ہے اس نام سے پارے کی طرح
 غوطہ زن نور میں ہے آنکھ کے تارے کی طرح
 عقل ہے تیری پر عشق ہے شمشیر تری
 میرے درویشِ خلافت ہے جہانگیر تری
 ما سوا اللہ کیلئے آگ ہے تکبیر تری
 تو مسلمان ہو تو تقدیر ہے تدبیر تری
 کی محمد سے وفا تو نے تو ہم تیرے ہیں
 یہ جہاں چہ ہے کیا لوح و قلم تیرے ہیں

پھر اقبال اس مقام سے ذرا آگے بڑھا اور عقیدت کے اس مقام پر اسے اتنا تک پہنچا جے
 عشق کہتے ہیں اس کیفیت میں اس نے کہا۔

یا خدا در پرودہ گویم با تو گویم آشکار
 یا رسول اللہ او پنہاں و تو پیدائے من

پھر اور آگے بڑھا رسول کی ذاتِ گرامی کو تمام فیوض کا منبع قرار دیا جب دستِ طلب دراز
 کیا انہیں کے سامنے دراز کیا۔ جب کچھ مانگا انہیں سے مانگا جب پکارا انہیں کو پکارا کہا
 رونے تو ایمان من قرآن من جلوۂ داری دروغ از جان من
 از زبان صد شعاع آفتاب کم نے گرد دستار آفتاب

یہ وہ مقام ہے جس کے متعلق شاد عظیم آبادی نے اپنے دو نہایت لطیف اشعار میں اشارہ کیا ہے۔

عقل سے راہ جو پوچھی تو پکارا یہ جنوں
وہ تو بھٹکی ہوئی خود پھرتی ہے رہبر ہم ہیں
پاؤں ٹوٹے تو گئی در بدری شکرِ خدا
اب یونہی تا بہ ابد آپ کے در پر ہم ہیں

میں نے عرض کیا تھا کہ اقبال کی عقیدت رسول پاکؐ کی ذات گرامی سے نہایت عمیق ذاتی فکر پر مبنی ہے اب اس فقرے کی نہایت جہماں سے گرہ کشائی کرتا ہوں۔ فلسفہ ادیان کے تمام ماہر جاننے ہیں۔ اور مانتے ہیں کہ آریائی دماغ اپنے سپمانہ فکری کی ساخت و ریخت میں کچھ ایسا واقع ہوا ہے کہ حقیقت کو پارہ پارہ کر کے دیکھتا ہے۔ بلکہ تاریخ پکار پکار کر یہ بھی کہہ رہی ہے کہ آریائی قوموں ہی پر کیا موقوف ہے قریباً تمام اقوام ان خوفناک امراض کا شکار رہی ہیں جس کو علامہ مرحوم دوئی کہتے ہیں بابلیوں۔ مصریوں۔ یونانیوں اور ہندوستانیوں کے خوفناک علم الاصنام یعنی ان کی دیو مالاکا مطالو کیجئے تو معلوم ہوگا کہ حقیقت مطلقہ کو پارہ پارہ کرنے میں انسانی دماغ نے کیسی کیسی جدتیں کی ہیں کہیں نظامِ فطرت کو پوجا جا رہا ہے یہ تریبوتی سے شوہلاک کندہ۔ وشنو قائم وارندہ۔ برہما پیدا کندہ۔ یہ تسلیم ہے باپ بیٹا اور روح القدس کہیں صبح و شام کو خیر و شر کی ازلی پیکار کا نمونہ سمجھ کر ان کی پرستش کی جا رہی ہے صبح کی دیوی اوشا ہے علم کی دیوی سرسوتی ہے بھلیوں کے بادشاہ اندر ہیں کہیں خیر و شر کی قوتوں کو خدا مان کر ان کی جنگ کا تماشا دکھایا جا رہا ہے یہ یزدان ہیں یہ امہرسن ہیں۔ معلوم ہوتا ہے گویا انسانی دماغ حقیقت مطلقہ کو دیکھ ہی نہیں سکتا۔ ایران میں اس دوئی نے جو کرشمے دکھائے ہیں ان کی داستان بڑی دلچسپ ہے۔ زرتشت سے لے کر مانی اور مزدک تک سب کے یہاں اس خوفناک مرض کے آثار نظر آئے ہیں۔ کہیں نوز و ظلمت کا مقابلہ ہے۔ کہیں خیر و شر برسرِ پیکار ہیں۔ کہیں رشی دیوتا اور آسوخنگ کر رہے ہیں۔ سب کچھ ہے نہیں ہے تو حقیقت کاملہ کا ادراک نہیں ہے وہ رشتہ مطلقہ کا احساس نہیں ہے۔ ہمارے پرانے شاعروں کو کبھی کبھی احساس ہوتا تھا۔ کہ وہ اس مرض کے شکار ہیں چنانچہ غالب نے اپنے لطیف انداز میں کہا۔

رموزیں نہ شناسم درست و معذورم نہاد من عجمی و طریق من عربی است
 لیکن اقبال نے اس مرض کو صاف دیکھا اور واشگاف الفاظ میں ہندی مسلمان کو اس مرض
 کی طرف توجہ دلائی۔ کہا

بیان میں نکتہ توحید آ تو سکتا ہے تیرے دماغ میں تہخانہ ہو تو کیا کیسے
 وہ رمز شوق کہ پوشیدہ لالہ میں ہے طریق شیخ فقہانہ ہو تو کیا کیسے
 جہاں میں بندہ حر کے مشاہدات میں کیا تیری نگاہ ضللمانہ ہو تو کیا کیسے

اقبال کا خیال ہے اور بالکل درست خیال ہے کہ اسلام نے رسول پاک صلی اللہ علیہ وسلم کے
 ذریعے ان کی تعلیم کے ذریعے ان کے افعال کے ذریعے وحدت مطلقہ اور توحید کامل کا ایک نہایت
 واضح تصور پیش کیا اور اس تصور کے تمام اسرار و رموز فاش کئے تاکہ اقوام عالم کے اس خوفناک
 مرض کا علاج ہو سکے۔ رسول اکرم کی ذات میں مشاہدات و واردات سوز و ساز، دین و سلطنت
 فقر و شہنشاہی اس طرح سموائے گئے۔ کہ خود ان کی ذات دونی کے تصور کے خلاف ایک زندہ ثبوت
 توحید کے نکتے کی تفسیر اور حقیقت مطلقہ کی وحدت کی دل نشین برہان بن کر رہ گئی۔ اقبال نے اس طرف
 یوں اشارہ کیا۔

خصوصیت تھی سلطانی و راہبی میں کہ وہ سر بلندی ہے یہ سر بزیری
 سیاست نے مذہب سے پچھا چھڑایا چلی کچھ نہ پیر کلیسا کی پسیری
 ہوئی دین و دولت میں جس دم جلتی ہوس کی امیری، ہوس کی وزیری
 دونی ملک و دین کے لیے نامرادی دونی چشم تہذیب کی نابصیری
 یہ اعجاز ہے ایک صحرا نشین کا بشری ہے آئینہ دار نذیری
 اسی میں حفاظت ہے انسانیت کی کہ ہوں کہ ایک جنسیدی وارثیری

افسوس ہے کہ رسول اکرم کے بعد بہت کم لوگوں نے اس نکتہ کو سمجھا۔ کہ دونی کا خوفناک مرض
 اور دلفریب صورتوں کا روپ دھار کر اسلام کے عقائد میں شامل ہو گیا۔ عجمی اور مجوسی اثرات دونی
 کو مختلف شکلوں میں قبول کر کے چپ چاپ اسلام میں شامل کرتے رہے۔ اسمعیلی اور سبائی دعوتوں
 کے زیر اثر یہی دونی عجب عجب رنگوں میں ظاہر ہوئی۔ حقیقت کے دو ٹکڑے کئے گئے۔ ایک کو

شریعت کا نام دیا گیا ایک کو طریقت کہہ کر پکارا گیا۔ اور اس خوفناک تصور پر بڑے بڑے سمجھدار شاعروں نے بزرگ خود مضامین عالیہ کی بنیاد رکھی

پوچھا دل سے یہ میں نے عشق کی راہ کس طرف مہرباں پڑتی ہے
 کہا اس نے کہ نے تو ہندوستان نہ سوئے اصفہان پڑتی ہے
 یہ دورا با جو کفر و دین کا ہے دونوں کے درمیان پڑتی ہے
 صرف یہی نہیں معانی قرآن کی وحدت پر کاری ضرب لگانی گئی کہ تنزیل کے ظاہر ہی معنی کچھ اور ہیں وہ عوام کیلئے ہیں۔ باطنی کچھ اور ہیں وہ خواص کیلئے ہیں۔ مشائخ صوفیہ نے ایک نئے مسلک کی بنیاد رکھی جس میں مراسم اسلامی بجالانے کے بجائے تزکیہ قلب پر زور دیا گیا۔ حج۔ نماز۔ روزہ زکوٰۃ ساقط کر دیئے گئے اس کی بجائے خود فراموشی وجد اور ریاضت کو قرب خداوندی کا وسیلہ بنایا گیا۔ یہ طریقہ مسلک محمدی نہ تھا۔ اس مسلک سے ہٹ کر عجم نے جو ظلم عرب پر ڈھایا ہے۔ اس کے خلاف اقبال نے نہایت شدید صحت مند۔ قومی احتجاج کیا اور پکار کر کہا۔

مسلمان ہے توحید میں گر مجوش مگر دل ابھی تک ہے زنا پر پوش
 تمدن، تصوف، شریعت کلام بتانِ عجم کے سچا رہی تمام
 حقیقت خرافات میں کھو گئی یہ امت روایات میں کھو گئی
 لبھاتا ہے دل کو کلام خطیب مگر لذتِ شوق سے بے نصیب
 بیان اس کا منطق سے سلجھا ہوا لعنت کے بکھیڑوں میں الجھا ہوا
 وہ صوفی کہ تھا خدمتِ حق میں مرد محبت میں یکتا حمیت میں فرد
 عجم کے خیالات میں کھو گیا یہ سالک مقامات میں کھو گیا
 کبھی عشق کی آگ اندھیر ہے مسلمان نہیں راکھ کا ڈھیر ہے

ہم لوگ انداز سیاست اور طرز حکومت کے معاملے میں کن آنکھیوں سے مغرب کی طرف دیکھ رہے ہیں۔ لیکن وہاں اس مرضِ دونی کا یہ عالم ہے کہ سلطنت اور دین میں جدائی ہے اخلاق اور معاشرت میں جدائی ہے۔ عرفان اور سائنس میں جدائی ہے اس سے جو خوفناک ذہنی اور روحانی امراض پیدا ہو رہے ہیں ان کی تفصیل کا یہ موقع نہیں لیکن تاریخ شاہد ہے کہ جس دن سے یہ دونی

اپنے شدید رنگ میں ظاہر ہوتی ہے مغرب کو کوڑھ ہو گیا ہے اور آخر یہ جزام کا مرض اس وجہ پر اس کو فنا کر کے رہے گا۔

دوئی مغرب میں ہو یا مشرق میں اقبال نے اس کا علاج ایک ہی تجویز کیا ہے رسول پاک کی ذات گرامی سے عقیدت جن کی زندگی دوئی کے خلاف سب سے زیادہ مؤثر احتجاج تھی جب کوئی شخص کسی رنگ میں کسی شکل میں اسلام میں دوئی کو رواج دینا چاہتا ہے تو اقبال اس گمراہ کو علی الاعلان ٹوک کر مقام محمدی کی یاد دلاتا ہے حسین احمد مدنی سے اقبال نے پکار کر کہا۔

عجم ہنوز نہ داند رموز دیں ورنہ
زدیو بند حسین احمد ایس چہ بواجبی است

سرود بر سر منبر کہ ملت از وطن است
چہ بے خبر ز مقام محمد عربی است

مصطفیٰ برساں خویش را کہ دیں ہمہ دست
اگر بہ او نرسیدی تمام بولہبی است

خلاصہ کلام یہ ہے کہ اقبال کے خیال میں ہر وہ فتنہ جو ملت اسلامیہ کیلئے مہلک ثابت ہو

سکتا ہے۔ ہر وہ مرض جو اسلام کے نظام حیات کو گھن کی طرح کھا سکتا ہے ان سب کا علاج یہ ہے کہ مسلمان اپنی عقیدت کو رسول پاک سے استوار کرے یہاں تک کہ اس عقیدت کو مقام عشق تک پہنچا دے۔ انہی کے قول سے استدلال کرے ماضی کے فعل سے استشہاد انہی کی سیرت کو نمونہ بنائے انہی کو پکارے۔ انہی کو بلائے۔ یہی ملت اسلامیہ کے ہر مرض کا علاج ہے یہی کتاب اور سنت کی پیروی ہے یہی اسلام ہے باقی سب طامات اور خرافات ہے۔ اب آپ خود غور فرمائیے کہ رسول پاک کے متعلق جب خود اقبال کا یہ خیال ہو تو وہ عقیدت کے کس مقام میں ہوگا محبت کی کس منزل تک پہنچ گیا ہوگا۔ اور جب رسول پاک کا ذکر کرتا ہوگا۔ تو کس طرح سرشار ہو کر کرتا ہوگا۔ اقبال کی سرشاری کی یہ کیفیت ہے کہ اس نے نہایت وضاحت سے یہ کہہ دیا ہے کہ خدا کے وجود کا انکار کرنا ممکنات میں سے ہے لیکن مقام رسالت اور شان نبوت سے انکار کرنا محال ہے اور اسی پر خاتمہ کلام ہے۔

مے توانی منکر یزدان شدن منکر از شان نبی نتوان شدن

اقبال کے کلام میں مطابقتِ الفاظ و معانی

ادبیات کی تنقید میں یوں تو بہ منزل کمٹن اور بہ مرحلہ صبر آزما ہوتا ہے لیکن اس راہ میں ایک مقام ایسا بھی آتا ہے۔ جہاں شاعر کی صنعت گری کے سامنے نقاد کا حسن بیان عاجز اور زور کلام بیکار ہو جاتا ہے اور جہاں دماغ کا ہم نوا ہو کر کہنا پڑتا ہے کہ

راہ و راہِ محبت کا خدا حافظ ہے

اس میں دو چار بڑے سخت مقام آتے ہیں

اس مقام کو اصطلاح میں ”مطابقتِ الفاظ و معانی“ کہتے ہیں۔ سیدھے سادے الفاظ میں یوں کہا جاسکتا ہے کہ نقاد کو تنقید سے پہلے یہ طے کرنا پڑتا ہے کہ الفاظ و معانی مغز اور شکل، ہیولی اور صورت جسم اور لباس میں کیا تعلق ہے۔ اور کسی خاص شاعر کے یہاں اس تعلق کی کیا نوعیت ہے اس سلسلہ میں مشرق و مغرب کے ارباب فن نے ایسی ایسی نکتہ طرازیوں سے کام لیا ہے کہ بال کی کھال نکالی لیکن نتیجہ وہی ڈھاک کے تین پات پڑھنے والا نقادوں کی موٹنگائیوں میں الجھ کر رہ جاتا ہے اور دل پر ہاتھ رکھ کر نہیں کہہ سکتا کہ مسئلہ حل ہو گیا اور بات کی گرہ کھل کر رہ گئی۔ سچ یہ ہے کہ شاید خواجہ حافظ نے اسی مقام کیلئے کہا تھا کہ۔

ہزار نکتہ باریک تر زموایں جا است

نہ بہر کہ سر بر آشد قلندر می دادند

ملاحظہ ہو علامہ شبلی کا خیال ہے کہ عربوں کا اصل مسلک یہ ہے کہ معانی کی نسبت الفاظ کو زیادہ اہمیت دی جائے۔ لیکن متنبی اور ابن الرومی الفاظ کی پروا نہیں کرتے اور معانی کی عظمت و جمال کی اہمیت پر زور دیتے ہیں۔ اس کے برخلاف ”کتاب العمدہ“ کے مصنف کا خیال ہے کہ لفظ جسم ہے اور مضمون روح ہے اگر معنی بالکل لغو ہو اور الفاظ اچھے ہوں تو الفاظ بھی بیکار

ہوں گے جس طرح مردہ کا جسم کہ دیکھنے میں سب کچھ سلامت ہے لیکن درحقیقت کچھ بھی نہیں
 اسی طرح مضمون کو اچھا ہو لیکن الفاظ اگر بڑے ہیں تب بھی شعر بیکار ہوگا کیونکہ روح بغیر جسم کے نہیں
 پائی جاتی۔ آپ نے ملاحظہ فرمایا بات پھر وہیں کی وہیں رہی۔ خود علامہ شبلی نے شعر العجم کی جلد چہارم
 میں اپنی ذاتی رائے کا اظہار کرتے ہوئے لکھا ہے کہ شاعر می اور انشا پرداز می کا دار و مدار زیادہ تر
 الفاظ پر ہے۔ گلستان میں جو مضامین ہیں ایسے نادر نہیں لیکن الفاظ کی فصاحت ترتیب اور
 مناسبت نے ان میں سحر پیدا کر دیا ہے۔ ان ہی مضامین اور خیالات کو معمولی الفاظ میں ادا کیا
 جائے تو سارا اثر جاتا رہے گا۔ علامہ شبلی کے اس بیان کا تجزیہ یہ ہے کہ تو معلوم ہوگا کہ مولانا ایک
 مہلک غلط فہمی میں مبتلا ہیں۔ وہ مفرد الفاظ کو فصیح، غیر فصیح، ثقیل اور مکروہ تصور کرتے ہیں گویا ان
 کے خیال میں لفظ بذات خود دوسرے لفظوں کی نسبت اور تعلق کے بغیر فصاحت کے مختلف
 مدارج تک پہنچ سکتا ہے۔ چنانچہ انہوں نے ایک اور جگہ اس خیال کا اظہار بھی کیا ہے کہ اس
 قسم کے دوسرے الفاظ سے زیادہ سبک ترنم اور فصیح ہوتے ہیں مثلاً ان کے خیال میں دامن
 دامن سے زیادہ فصیح ہے۔ حقیقت یہ ہے کہ مفردات الفاظ نہ سبک ہیں۔ نہ ثقیل۔ نہ مترنم ہیں
 نہ مکروہ صرف آوازیں ہیں اور معصوم ہیں۔ ان کی صوتی اہمیت اور شکل صرف اس وقت پیدا ہوتی
 ہے۔ جب دوسرے الفاظ سے مل کر کسی معانی کی تشکیل میں اینٹ چونے کا کام دیتے ہیں مثال
 کے طور پر دامن ہی کو لے لیجئے وزیر کا شعر ہے۔

گوہر اشک سے لبریز ہے سارا دامن

آج کل دامن دولت ہے ہمارا دامن

ارباب ذوق پر روشن ہے کہ میاں دامن کی جگہ دامن رکھ دیجئے تو شعر کی لے بگڑ جائے

گی۔ اور غالب کا شعر ہے۔

سنہیلنے دے مجھے اے ناامیدی کیا قیامت ہے

کہ دامن خیال یا چھوٹا جائے ہے مجھ سے

اں دامن میں جو الف ناند ہے وہ خیال اور یار کے الف کے ساتھ مل کر ایک مترنم

تکرار پیدا کرتا ہے۔ اور اس جگہ اگر کسی طرح دامن رکھ دیا جائے تو تکرار الف کا ترنم بہت کم

جو جائے گا۔

اس نظریہ کے مقابلہ میں بعض نقادوں کا خیال ہے کہ یہ نظریہ کہ آرٹ صرف الفاظ میں پایا جاتا ہے۔ اور معانی سے اس کا کوئی تعلق نہیں اپنی تردید آپ کر رہا ہے۔ نفسیاتی۔ لسانی اور ادبی تحقیقات سے یہ بات پایہ ثبوت تک پہنچ چکی ہے۔ کہ الفاظ یعنی انداز اور طرز تحریر بہت حد تک معانی کی نوعیت پر منحصر ہوتے ہیں۔ بلکہ وہ تو یہاں تک کہتے ہیں کہ الفاظ و معانی میں جو باہمی تعلق ہے وہ ایسا نازک اور گریز پاس ہے کہ صرف ذہنی طور پر ان دو چیزوں میں تفریق ہو سکتی ہے۔ ورنہ عملاً ان میں کوئی جدائی نہیں اور صنایع اور شاعر کا فرض ہے کہ وہ اپنے معانی کے اظہار کے لیے وہ الفاظ انتخاب کرے جو گویا اس معانی کیلئے روز ازل سے مخصوص ہو چکے ہیں۔ اور اس کا انتخاب معانی کی نوعیت اور کیفیت پر منحصر ہے۔ فرانسیسی انسائپر وار "قلاسیک" کا تو یہ خیال ہے کہ کسی خاص معانی کو ادا کرنے کیلئے خاص الفاظ کا مجموعہ موجود ہوتا ہے۔ ان الفاظ کے علاوہ اور کسی مجموعہ الفاظ میں وہ مطلب ادا نہیں کیا جاسکتا۔ ان خاص الفاظ کے انتخاب میں شاعر کامیاب ہوا تو شاعر ہے ورنہ تک بند ہے یہ نہ سمجھنا چاہیے کہ اس نظریہ کا سرخ صرف مغرب ہی میں ملتا ہے میرا عقیدہ یہ ہے کہ مشرق میں فیضی نے "مثنوی" نل و من" کے ابتدائی اشعار میں اپنے آرٹ کے متعلق جو ستانہ انداز میں نغمہ سرائی کی ہے اس میں اس نظریہ مطابقت کے اشارات موجود ہیں۔ فیضی کا خیال یہ ہے کہ صنایع کے سامنے حسن و جمال کے خزانے بکھرے پڑے رہتے ہیں۔ معانی بکرو نو اور فکر، بطن عدم میں پوشیدہ ہوتے ہیں۔ صنایع کی نگاہ فطرت کا نقاب اٹھا کر معانی نازک کو دیکھ لیتی ہے یوں سمجھ لیجئے کہ فیضی کے خیال میں عروس معنی جملہ نشین ہوتی ہے اور صنایع صرف اس جملہ کے پرورے کو اٹھا دیتا ہے۔ اور حسن معانی کے انوار سے آنکھوں میں چمکا چوندا آجاتی ہے الفاظ اور معانی کی مطابقت کے مطابق اس کا عقیدہ یہ ہے کہ معنی کی گرمی اور زندگی سے انداز میں گرمی اور زندگی پیدا ہوتی ہے۔ معانی کا لعل شب چراغ الفاظ کے پرورے میں لپیٹ دیا جاتا ہے اور الفاظ بھی معانی کے اس نور سے جگمگا اٹھتے ہیں۔ فیضی کہتا ہے۔

بانگِ قلم دریں شب تار بس معنی خفتہ کردہ بیدار
آہم کہ ز سحر کار می ژونف از شعلہ تراشش کردہ ام حرف

بگداختہ آبگینہ دل
آئینہ دہم بدست محل
بگداختہ ام دل و زبان را
کین نقش نمودہ ام جہاں را
ایں بادہ کہ جو شد از ایاغسم
خونے است چکیدہ از دماغم

علامہ اقبال جو بھی فیضی کے ہم نوا ہیں۔ وہ معنی و الفاظ کی الجھی ہوئی گرہ کو یوں کھولتے ہیں

ارتباطِ حرف و معانی اختلاطِ جان و تن

جس طرح انگر قباپوش اپنی خاکتر سے ہے

اس شعر کی تعریف کیے ہو سکتی ہے اقبال نے معانی کو ”انگر“ کہا ہے کہ زندگی اور گرمی اسی جگہ ہے الفاظ اسی زندگی اور گرمی کے شعلے کی جہلی ہوئی رکھتے ہیں۔ لیکن کبھی ہوتی نہیں یہی رکھ انگر کا لباس ہے ایک اور لطیف اشارہ اس میں یہ پوشیدہ ہے کہ معانی نازک اور مطالب دقیق ازلی اور الہامی پونے کے باعث جب الفاظ کا لباس پہنتے ہیں تو کسی نہ کسی حد تک اصل مطلب کے کچھ پہلو بیان ہونے سے رہ جاتے ہیں۔ کیونکہ الفاظ انسان کے وضع کردہ ہیں اور ان میں اتنی صلاحیت نہیں کہ افکار و خیالات کے تمام لطیف پہلوؤں کے حامل ہو سکیں۔ اس لیے اقبال نے کہا ہے کہ انگر کا کچھ حصہ ہی جل کر رکھ بنتا ہے۔ معانی کے انوار میں کچھ کمی ہوتی ہے تب الفاظ کا جامہ قبول کرتے ہیں۔ ورنہ اپنی پوری تابناکی اور گرمی کے ساتھ الفاظ میں سما ہی نہیں سکتے ایک اور جگہ بھی اقبال نے الفاظ کی بے بسی اور بے کسی کا اظہار کیا ہے۔ یہاں یہ نکتہ بتایا گیا ہے کہ جو حقیقتیں الفاظ کا لباس نہیں پہنتیں، وہ موسیقی کے لطیف ترین اشاروں کے ذریعہ ادا کی جاسکتی ہیں۔ فرماتے ہیں۔

نگاہ مے رسد از غنم دل افروزے

یہ معنی کہ بروجام سخن تنگ است

یہاں یہ کہہ دینا ضروری معلوم ہوتا ہے کہ فیضی کے اس عقیدے سے کہ معانی بطنِ عدم میں پردہ کشائی کے منتظر ہوتے ہیں اور صنایع صرف ان کو دریافت کرتا ہے۔ اقبال متفق نہیں اس کے خیال میں معنی دریافت نہیں ہو کرتے۔ صنایع جو اذنیاتی حقائق کا سیاح نہیں ہے۔ معانی ایجاد ہوتے ہیں اور صنایع خالق ہوتا ہے۔ جو اپنی دنیا کے باطنی کے اندر ایک نئی دنیا کی تصویر دیکھ کر اسے عالم آب و گل میں منتقل کرتا ہے۔ پھر ایک جگہ اس نظریے کو ملحوظ رکھ کر فرماتے ہیں۔

زندہ دل سے نہیں پوشیدہ ضمیر تقدیر
خواب میں دیکھتا ہے عالم نو کی تصویر
اور جب بانگ اذان کرتی ہے بیدار سے
کرتا ہے خواب میں دیکھی ہوئی دنیا تعمیر

اب آپ کو اندازہ ہو گیا ہو گا کہ الفاظ و معانی میں مطابقت پیدا کرنا خیال کے جسم پر الفاظ کا لباس پہنانا کوئی آسان کام نہیں ہے ذرا سوچئے پہلے تو یہ مشکل ہے کہ لطیف ترین خیالات و تفکرات جو گویا ذہن انسانی کی رسائی کا ثمر ہوتے ہیں قدرتاً الفاظ میں مقید ہونے سے گریز کرتے ہیں فکر کے آگے اک جہاں نو اور الفاظ وہی فیض کہن پھر اس کے ساتھ شاعر کو یہ مشکل کہ کسی خاص زمین میں خاص قوانی اور ردیف کے ساتھ اظہار مطلب کرنا ہوتا ہے جس کا نتیجہ عموماً یہ نکلتا ہے کہ معانی کے مجبوراً کسی پہلو ترک کر دینے پڑتے ہیں اور کسی نہ کسی طرح مرکزی خیال کا ادا کر دینا ہی ہمتائے مقصود ہو جاتا ہے۔ لیکن بلند مرتبہ صنّاع اور جلیل القدر شاعران پابندیوں کے باوجود حتیٰ امکان نفیس ترین و قائلق معانی اور لطیف ترین حقائق اسرار کی تابندگی کو کسی نہ کسی طرح الفاظ کے آئینے میں منعکس کر ہی دیتے ہیں آپ کہیں گے کہ آخر جلیل القدر شاعر کو یہ بات کس طرح حاصل ہوتی ہے اس کا جواب ایک فقرے میں گویا یوں دیا جاسکتا ہے۔ کہ ہر بڑا صنّاع اور شاعر کفایت شعار ہوتا ہے۔ الفاظ اس کی نظر میں لعل و گوہر سے زیادہ قیمتی ہوتے ہیں۔ وہ جب کسی مضمون کو ادا کرنا چاہتا ہے اور مناسب الفاظ کے لیے جستجو شروع کرتا ہے تو نہایت احتیاط سے ہر لفظ کے امکانات کو ٹھٹھاتا ہے۔ اقبال نے نظری کو جو داد دی وہ ملاحظہ ہو۔

بہ ملک حجم نہ وہم مصرعِ نظیری را

کے کہ کشتہ نہ شد از قیدِ نامائیت

ہر لفظ کی گذشتہ تاریخ اس کی دلالتھائے التزامی اور اس کے متعلقات اس کی نسبتوں اور اس کے ساتھ جو دوسرے افکار وابستہ ہوتے ہیں ان کا جائزہ لیتا ہے مختلف لفظوں کے درمیان ادھر ادھر اپنے منتخب لفظوں کو رکھ کر اس کی صوتی صلاحیتوں پر غور کرتا ہے پھر اس چھان بین کے بعد منتخب لفظوں کو ایک خاص ترتیب میں رکھ کر غور کرتا ہے کیا ان کی یہی ترتیب

ایں ہے جس کے ذریعہ آواز کے اتار چڑھاؤ سے فائدہ اٹھایا جاسکتا ہے یا کسی اور طرح ان کی چول بھائی جاسکتی ہے جب یہ مرحلے ہو چکے ہیں تو غور کرتا ہے کہ ضرورت سے زیادہ کوئی لفظ تو نہیں پھر انتہائے اختصار کے ساتھ جو جان کلام ہے اپنے مطلب کو قریب ترین راستوں کے ذریعہ ناظرین کے ذہن تک پہنچاتا ہے اس سلسلہ میں یہ بات فراموش نہ ہونی چاہیے کہ بعض لفظ اپنے محل استعمال کے باعث تائید ہوتے ہیں اور اپنے اندر روایات اور اشارات کا ایک خزانہ مخفی رکھتے ہیں شاعر اور صنّاع کا فرض ہے کہ ان تمام رموز اور اسرار کو اپنے سامنے رکھے مثال کے طور پر کربلا - کوفہ - روما - طاق کربلا - گنبد افراسیاب - فرات - نیل - خلق القرآن یہ ایسے الفاظ اور مرکبات ہیں کہ ان کے ساتھ واقعات اور افکار کی ایک دنیا وابستہ ہے اس قسم کے الفاظ میں جن اشارات و رموز کا ایک بے پناہ ذخیرہ پوشیدہ ہوتا ہے۔ ان کی تمام دلائلوں سے بہرہ بردار صنّاع اور شاعر کام لیتا ہے ایسے الفاظ مطلب کی طلسم کشائی کے لیے لوح طلسمی کا کام دیتے ہیں اور پڑھنے والے کے سامنے تخیل و فکر کے نئے نئے میدان کھول دیتے ہیں غالب نے اس حقیقت کی طرف کس دلفریب انداز سے اشارہ کیا ہے۔

گنجینہٴ معنی کا طلسم اس کو سمجھے

جو لفظ کہ غالب مرے اشعار میں آوے

خود اقبال نے ایسے الفاظ سے صنّاعانہ چابکدستی سے کام لیا ہے۔ مثلاً وطنیت کے سیاسی تصور اور اقوام اسلام کے اختلاف کے متعلق یہ کہا ہے۔

رہے گا وادی نیل و فرات میں کبتک

تیرا سفینہ کہ ہے بھر بکیراں کے لیے

اور قربانی کے متعلق ارشاد ہے۔

ریگ عراق منظر و شت حجاز تشنہ کام

خون حسین بازده کوفہ و شام خویش را

تو مختصر یہ ہے کہ الفاظ و معانی میں مطابقت پیدا کرنے کیلئے دل بیدار اور چشم بینا کی ضرورت

ہے اقبال کی نگاہ ایسی دور رس ہے کہ گویا لفظ کے سینے میں اتر جاتی ہے اور اس کے تمام امکانات

کو سٹول لیتی ہے پھر جب وہ اپنے مطلب کو اپنے منتخب الفاظ میں ادا کرتا ہے تو محسوس ہوتا ہے

کہ گویا اس مطلب کے لیے یہی الفاظ وضع کئے گئے تھے۔ اور اب ان میں ذرا سا ترمیم و تغیر کیا گیا تو معانی کے لطیف ترین پہلو تشنہ اظہار رہ جائیں گے یوں تو اقبال کے اس آرٹ میں اس پہلو کے بے شمار مظاہر ہیں لیکن اس امر کے اظہار کے لیے اقبال کے یہاں الفاظ و معنی کی کیسی نفیس و جمیل مطابقت ہے اور وہ کیسے وسیع سلسلہ خیال کو نہایت مختصر لفظوں میں ادا کرتے ہیں اس کی کچھ مثالیں پیش کرتا ہوں۔

پہلی مثال الہام اور اس کے مربوط ذہنی کیفیات کے متعلق ہے مسلم ہے کہ مشرق کو الہام اور الہامی کیفیات سے خاصی دلچسپی رہی ہے شاید اس کی وجہ یہ ہو کہ الہام کا زیادہ تر تعلق مذہبی واردات اور تجربات سے ہے اور تمام پیغمبر زمین ایشیا ہی میں پیدا ہوئے ہیں بہر نوع مشرقی ادبیات میں فلسفے میں الہام کو جو اہمیت حاصل ہے وہ کسی سے پوشیدہ نہیں۔ عربی اور فارسی میں الہام اور اس کے متعلقہ کیفیات کے لیے بہت سے الفاظ موجود ہیں اور ان الفاظ میں سے ہر ایک کم و بیش مختلف دلائل رکھتا ہے۔ مثلاً وحی کشف جذب حدس۔ الفاظ معلومات انسانی کو بھی دو حصوں میں تقسیم کر دیا گیا ہے۔ علم اور عرفان اور پھر عرفان کے کئی مدارج ہیں اور کئی نام ہیں جن میں علم لدنی، علم قدسی بہت مشہور ہیں۔ تصوف بھی عرفان ہی کا دوسرا نام ہے۔ بعض صوفیاء کے نزدیک منزل کبریا تک پہنچنے کے لیے سالک کو حیرت کے دشوار گزار اور سنگلاخ مقاموں سے گزرنا پڑتا ہے کبھی کبھی اس راستہ میں کیفیت انبساط طاری ہوتی ہے جب سالک کی چشم بصیرت روشن ہو جاتی ہے اور وہ جلوہ الہی کا مشاہدہ کر کے سرشار ہو جاتا ہے۔ کبھی خدا کی شان جلالی کا اظہار ہوتا ہے۔ کبھی انبساط کی بجائے افردگی طاری ہوتی ہے۔ اس کیفیت کو صوفی اصطلاح میں قبض کہتے ہیں۔ کیفیت انبساط گمراہ ہو جائے تو انا لہو کے نعرے میں تبدیل ہو جاتی ہے۔ اور دار پر چڑھی ہوئی نظر آتی ہے۔ مذہبی واردات کی دنیا سے نکل کر جب یہی چیز ادبیات میں داخل ہوتی ہے تو اس کی گونا گونی و بوقلمونی دیدنی ہوتی ہے بہر جلیل القدر شاعر اور صنّاع محسوس کرتا ہے کہ اس کی زندگی کے بعض لمحے ایسی شدید اور حیرت انگیز کیفیات کے حامل ہوتے ہیں کہ اس وقت صنّاع اپنے آپ کو مافوق الانسان تصور کرنے لگتا ہے جب الہام نا کیفیت پیدا ہوتی ہے تو ہر شاعر اپنے اپنے وجدان حدس جذب اور فراست کے مطابق متاثر ہوتا ہے کبھی

تو یہ محسوس ہوتا ہے کہ کائنات کا ذرہ ذرہ بے نقاب ہو گیا اور تمام حقائق اشیاء کا علم ہو گیا رموز و اسرار کے دریچے وا ہو گئے۔ اصل حیات و رمز کائنات کے تمام مسائل ہو گئے نظر کنہ اشیاء تک پہنچ گئی کبھی ایسا معلوم ہوتا ہے کہ جو اس خمسہ کے نظام میں تبدیلی واقع ہو گئی آنکھیں سننے لگیں کان دیکھنے لگے پھولوں سے نغمے نکلنے لگے رنگوں میں خوشبو پیدا ہو گئی بعض اوقات ایسا معلوم ہوتا ہے حال مستقبل میں تبدیل ہو گیا ناقص کامل ہو گیا اور ارتقا کی درمیانی کڑیاں غائب ہو کر اس پیکر کی آخری شکل سامنے آگئی جو ابھی بطن عدم میں پوشیدہ ہے۔ یہ کیفیت اردو شاعروں پر بہت کم طاری ہوتی ہے لیکن اس کے آثار غالب بہت زیادہ نظر آتے ہیں مثلاً جو اس خمسہ کے نظام کی تبدیلی کی طرف اشارہ کر کے کہتا ہے۔

نشہ ہاشاداب رنگ و ساز ہا مستِ طرب

شیشہ مے سر و سبز جوئے بارِ نغمہ ہے

اور اسی زمین میں کسی اور کا کیا اچھا شعر ہے۔

ساز کی آواز پر دھوکا ہے موجِ رنگ کا

پھول کی رنگینیوں پر اعتبارِ نغمہ ہے

پھر غالب کہتا ہے۔

دیدہ درآں کہ دل نہ ہد تا بہ شمارِ دلبری

در دل خاک بنگر و رقص تباں آذری

میرسی نظر میں غالب کا یہ ایک شعر اردو کے کسی دیوانوں پر بھاری ہے ملاحظہ فرمائیے غالب

نے اس کیفیت الہام کے ماتحت خاک کا ذرہ دیکھا ہی نہیں بلکہ اس کی جگہ اس نے ایک حسین و

جمیل مجسمہ ناز دیکھا ہے اور اس مجسمہ کی تخیلی تصویر اس کے دماغ میں ایسی روشن اور واضح

ہے کہ وہ سر سے لے کر پاؤں تک اس کی شانِ دلربانی کو صاف دیکھتا ہے اور اس مجسمے کو

ساکت و جاہ نہیں دیکھتا بلکہ رقصاں و پرافشاں دیکھتا ہے میں نے عرض کیا تھا کہ شاعر پر ادراک

حقائق کے سلسلہ میں بعض اوقات ایک افسردگی اور دل گر تگی کی سی کیفیت بھی طاری ہو جاتی

ہے اگرچہ غالب کے ہاں اس کے اشارے نہیں ہیں لیکن متصوفانہ شاعری میں اس قسم کے

اشعار کی کثرت ہے اس دل گرفتگی اور افسردگی کے زیر اثر صنائع ایسا پریشان فکر ہو جاتا ہے کہ یہ سب تک راہ بن جاتی ہے سرگردانی کے اس عالم وحشت میں صنائع کو جو ذہنی بوہنت ہوتی ہے اس کا اندازہ نہیں ہو سکتا۔

یہاں یہ بات عرض کر دینی ضروری معلوم ہوتی ہے کہ انسان نفس کے اعتبار سے نہایت خود فریب واقع ہوا ہے خود نگہ کوئی ہو یا نہ ہو، خود فریبی اور خود ستائی سے کوئی انسان خالی نہیں ہے اس خود فریبی کے تاثرات کے ماتحت بعض اوقات انسان اپنی بعض ناقص مذہبی واردات و تجربات کو الہام سمجھنے لگتا ہے اور بنکار نے لگتا ہے علامہ اقبال اس بات کی طرف اشارہ کرتے ہیں۔

صاحب ساز کو لازم ہے کہ غافل نہ رہے

گا ہے گا ہے غلط آہنگ بھی ہوتا ہے سروش

آپ نے ملاحظہ فرمایا کہ الہام اور اس کے متعلقہ مسائل کو سرسری طور پر بیان کرنے کیلئے کتنا وقت صرف کرنا پڑتا ہے اس تمام سلسلہ خیال کو اقبال اپنے دو اشعار میں ادا کرتا ہے زبور عجم کے ناظر سے کہتا ہے۔

دیدہ ام ہر دو جہاں را بہ نگاہے گا ہے

می شود پر وہ چشم پر گاہے گا ہے

وادی عشق بے دور دور از است و لے

طے شود جاوہ صد سالہ بہ آہے گا ہے

الفاظ و معانی کی ایسی کامل مطابقت شاید ہی دنیا کے کسی اور شاعر کے یہاں پائی جائے ذرا الفاظ کے استعمال پر غور فرمائیے۔ کبھی ایسا بھی ہوا ہے کہ دیدہ ام ہر دو جہاں را یعنی میں نے دونوں جہاں کے تمام رموز و اسرار کو دیکھا ہے اور نہایت آسانی سے دیکھا ہے اور ایک نگاہ میں دیکھا ہے یعنی رموز کائنات کے متعلق میرا علم خبر پر مبنی نہیں نظر پر ہے۔ اور کبھی ایسا بھی ہوا ہے کہ ایک پر گاہ میری آنکھوں کیلئے پر دو بن گیا ہے۔ پر گاہ کی ترکیب یہاں نہایت بلیغ واقع ہوئی ہے۔ یوں پر گاہ ایک بکجا ہوا استعارہ ہے اور کسی غیر شے کیلئے استعمال ہوتا ہے

لیکن یاد رہے کہ یہاں پر گاہ صرف استعارہ کے لیے نہیں بلکہ اپنے لغوی معنی کی دلالت بھی اپنے اندر رکھتا ہے۔ واقعاً جب آنکھ میں گھاس کا ایک تنکا بھی پڑ جائے تو آدمی درد سے بے تاب ہو کر آنکھ بند کر لیتا ہے اور وہی تنکا پردہ چشم بن جاتا ہے اس لیے دل گرفتگی کی حالت کو جو انبساط کی ضد ہے پر گاہ کہنا انتہائے بلاغت سے کہ حقیر سی شے ہے لیکن انسانی دماغ کی ساخت اور واردات کی کیفیت ہی یہی ہے کہ بعض نہایت حقیر ذہنی رکاوٹیں الہام کے سر چٹھے کو خشک کر دیتی ہیں۔ اس مضمون کو اقبال نے نہایت سلجھا کر یوں بھی کہا ہے

گاہ میری نگاہ تیز چیر گئی دل وجود

گاہتے الجھ کے رہ گئی میرے توہمات میں

لیکن جس طرح اس شعر میں ایک وسیع سلسلہ خیال کو ادا کیا گیا ہے وہ بات اور

کسی شعر میں پیدا نہیں ہوئی۔

دوسرے شعر میں اسی خیال کو اور زیادہ صاف کیا ہے اگرچہ عشق کی وادی کا راستہ

دشوار گزار ہے لیکن الہامی کیفیت کے ماتحت اس راستہ کو اس طرح لے کر ناممکن ہے

کہ آدمی بجلی کی طرح منزل پر گزرے اس شعر میں جادو صد سالہ سے مراد وہ رسمی علوم و فنون

ہیں جو خبر اور ادراک کے ذریعہ حقائق کائنات تک پہنچنے کی کوشش کرتے ہیں اور آہ وہ ضرب

کھینچی ہے جو تمام رسوم و قیود کو توڑ کر اپنا راستہ خود پیدا کرتی ہے۔

دوسری مثال معرکہ خیر و شر کے متعلق ہے آپ کو علم ہے کہ ازل سے خیر و شر یزدان و ابہرمن

نور و ظلمت کے درمیان ایک معرکہ جاری ہے طاعنوتی قوتیں ابلیسی طاقتیں یزدانی طاقتوں سے ٹکراتی

ہیں نیکی اور پدہی تسلسل و تواتر ایک جنگ پیہم جاری ہے۔ اقبال اس معرکہ کو حق و باطل کی کارزار

کہتا ہے اور ہر قدیم مذہب کے علم الاصنام یعنی دیو مالامیں اس قسم کی روایات پائی جاتی ہیں

جن سے صاف ظاہر ہوتا ہے کہ ان مذاہب کے بانی اس اصل اصول سے باخبر تھے کہ حق و باطل کی کشمکش

اسرار تخیل کا ایک جزو ہے مثلاً مانی اور مزدک قدیم ایرانی پیغمبروں کے یہاں یہ نظریہ ملتا ہے

حقیقت اعلیٰ جو مافوق الادراک ہے وہ ابہر ہے اس کے مقابل ابہرمن ہے یعنی شیطان ظلمت

کا قہرمان اور ان میں ایک جنگ مسلسل جاری ہے اس جنگ کو ختم کر دینے کے لیے ضروری ہے

کہ انسان اپنی زندگی کو کلیتاً مشادے تاکہ جوہر خیر میں جو شر کی آمیزش ہو گئی ہے وہ دور ہو جائے
 بابل - نینوا - یونان قدیم ہندوستان اور قدیم مصر کے تمام روایات میں یہ نظریہ قدرے تغیر و ترمیم
 کے ساتھ ملتا ہے۔

یہاں تک جو اس نظر میں اصل اصول پوشیدہ ہے اس سے انکار نہیں ہو سکتا لیکن جس تمام
 پر یہ تمام مذاہب گمراہ ہو گئے ہیں وہ یہ ہے کہ اکثر روایات میں ابلیس یا شیطان کو اسرار تخلیق کا ایک
 جزو سمجھ کر اس کی پرستش ہونے لگی ہے آپ کو معلوم ہو گا کہ سانپ یا اژدھا روایات قدیم میں ابلیس
 یا شیطان کا ایک روپ سمجھا جاتا ہے یعنی خیر کے مقابلہ میں شر نے اکثر اوقات سانپ کی شکل اختیار
 کی ہے اگر میرا حافظہ غلطی نہیں کرتا تو برنارڈ ٹٹا نے اپنے ایک ڈرامے میں سانپ کو بنی نوع انسان
 کا محسن بنا کر پیش کیا ہے جن کی ترغیب سے تخلیق کی قوتیں بروئے کار آئیں اور انسان کو اپنی ذات
 کا علم حاصل ہوا اور تاریخ میں ایک قوم کے مفصل حالات ملتے ہیں۔ سانپ کی پرستش کرتی ہے
 اور سمجھتی ہے کہ سانپ قہرمان ظلمت یعنی ابلیس کا ایک روپ ہے۔ یہ لوگ سانپ کو اور اس
 کے ذریعہ شیطان کو یعنی شر کو قوت ربانی کا مظہر تصور کرتے ہیں۔ آدم و حوا اور سانپ کے قصہ
 میں جو اشارات پوشیدہ ہیں ان کے رموز مخفی پر اپنے مذہب کی بنیاد رکھتے ہیں۔ سانپ کی
 پر اسرار شخصیت حضرت موسیٰ کے عصا کا سانپ بن کر جادو گروں کے سانپوں کو نکل جانا ان کے
 پتیل کے سانپ سے لوگوں کو اچھا کرنا جن کا ذکر باب ۲۱ میں موجود ہے۔ یہ تمام باتیں ان لوگوں کے
 لیے گویا اشارات ربانی کا رتبہ رکھتی تھیں قلب و نظر کی اس گمراہی کا کوئی ٹھکانہ ہے کہ خیر کے مقابل جو
 قوت صفا آرا ہے اسی کو خیر کا ایک مظہر کامل سمجھ لیا جائے۔

اقبال موعر کہ خیر و شر کا قائل ہے لیکن اس کا خیال یہ ہے کہ ابلیسی طاقتوں اور طاغوتی قوتوں کا
 وجود صرف اس لیے ہے کہ انسان اپنے تمام ممکنات کو ٹیٹول سکے اور خیر و شر کے اس ابدی موعر کے میں
 ہمیشہ مصروف جنگ رہ کر اپنی انفرادی اور اجتماعی خودی کو مستحکم کرے گویا شر ایک سنگ فنا ہے
 جس پر خودی کی تلوار لگائی جاتی ہے ایک کسوٹی ہے جس پر خیر کا سونا پرکھا جاتا ہے ایک معیار ہے جس
 سے خیر کا جوہر آشکار ہوتا ہے۔ بلکہ وہ تو یہ کہتا ہے کہ خیر کے لیے ممکن ہی نہیں کہ پرسکوں اور آرام
 کوش ہو۔ خیر کی پہچان یہی ہے کہ ہر وقت دامد لمحہ بہ لمحہ شر کے کسی روپ سے برسرِ پیکار رہے

۱۰۔ ممکنات جسم و جان کا اظہار کرتا ہے یاد رہے کہ شرک کے مختلف روپ ہوتے ہیں یہ چیز ایسے چہرے پر نقاب ڈال کر نمودار ہوتی ہے۔ سرمایہ داری۔ آزادی افکار۔ امتیاز رنگ و نسب و وطن۔ شرک کے نہایت مہلک روپ ہیں اقبال کے خیال میں اسلام کی قوت و شوکت کا راز اس میں ہے کہ اس نے مافی و مزدک کی طرح زندگی کو مٹا کر خیر تک پہنچنے کا سبق نہیں دیا۔ یہ پیغام دیا ہے کہ زندگی نام ہے شر سے موکر آرا ہونے کا جب تک اسلامیوں میں اس مجاہدے کے لیے تڑپ باقی رہی اس وقت اسلام کی اصل تعلیمات نظر کے سامنے ہیں جہاں سمجھوتہ اور لچک پیدا ہوئی وہیں اسلامیان عالم اپنے مرکز سے منحرف ہو گئے بلکہ اقبال کا خیال ہے کہ اسلام کا ارتقا اسی جنگ مسلسل پر منحصر ہے۔

اب ذرا ملاحظہ فرمائیے خیر و شر کے تمام پہلوؤں کی طرف وہ کس طرح اشارہ کرتا ہے اور اپنے مطلب کو کس صناعت چابکدستی سے ادا کرتا ہے کہتا ہے

سینہ کار رہا ہے ازل سے تا امروز	چراغ مصطفوی سے شرار بولہبی
حیات شعلہ مزاج و غیور شور انکیر	سرشت اس کی ہے مشککشی جفا طلبی
سکوت شام سے تا نغمہ سحر کا ہی	ہزار مرحلہ سے فغان نیم شبی
کشاکش زعم و گریہ پ و تراش و خراش	ز خاک تیرہ دروں تاباں شیشہ حلبی
اسی کشاکش پیہم سے زندہ ہیں اقوام	یہی ہے راز تب و تاب ملت عربی

”مغاں کہ دانہ انگور آب می سازند
تارہ می شکند آفتاب می سازند“

اقبال اور فنونِ لطیفہ

انسان بھی ایک عجب عالمِ طلسمات ہے۔ فکر کے رنگ گوناگوں بات کے ڈھنگ ہو قلموں کبھی دل پر سنی ہوئی، کبھی دل سے ٹھنی ہوئی، خود ہی جال بچھاتا ہے خود ہی شکار ہو جاتا ہے۔ اڑان کی رو میں ہو تو آسماں پاؤں کے نیچے، نشیب کی طرف مائل ہو تو زمین بھی آسماں۔ دوسرے جہانات سے جدا کرنے کے لیے اس کی مختلف پہچانیں بتانی گئی ہیں، مثلاً یہ کہ بات کر سکتا ہے، بل جل کر رہنے کا عادی ہے، ہنستا ہے، ایک دوسرے کے خون کا پیاسا ہے۔ لیکن کسی روشن دماغ نے کیا خوب بات پیدا کی ہے کہ انسان کی بڑی پہچان یہ ہے کہ بعض کام بغیر ضرورت کے کرتا ہے۔

حق یہ ہے کہ بڑے پتے کی بات کہی ہے۔ ہم آپ روزانہ ضرورت کے مطابق باتیں کرتے ہیں اپنا مطلب دوسروں کو سمجھاتے ہیں، اس کا سمجھتے ہیں تو زندگی کا کاروبار چلتا ہے۔ لیکن ضروری باتوں کے علاوہ انسان بات میں سے بات بھی نکالتا ہے، بات کرنے کی خاطر بات کرتا ہے۔ کسی مہذب جلسے میں ذرا لطف کے ساتھ اونچ نیچ کا خیال رکھ کر یونہی ادھر ادھر کی بات کرتا ہے، تو اسے گفتگو سازی (Talking Conversation) اور یارانِ سرپ کی محفل میں زمین آسمان کے قلابے ملانا ہے تو اسے گپ بازی کہتے ہیں۔ پھر گفتگو سازی اور گپ بازی کی ترکیب سے ایک نئی چیز پیدا کرتا ہے جس میں گپ بازی کی بے تکلفی اور بربستگی اور گفتگو سازی کی تہذیب و متانت ہوتی ہے اسے فن گفتگو کہتا ہے۔ اور اس فن کے ماہرین کو کبھی ظریف اور گفتگو باز کا لقب دے کر خوش ہوتا ہے۔ مزے کی بات یہ ہے کہ اس بے کار اور بے ضرورت چیز کو پر لطف اور بامزہ خیال کرتا ہے یہی حالت آواز کے اتار چڑھاؤ اور لفظ کے الٹ پھیر کی ہے۔ روزانہ ضرورت سے کبھی چیخ کر کبھی پکار کے، کبھی نرم لہجے میں کبھی واجبی آوازیں کام چلاتا ہے لیکن کبھی کبھی انہیں آوازوں کے اتار

چڑھاؤ سے ان کو ایک خاص طور پر ملا کر، جوڑ توڑ کر خاص قسم کی رسیلی اور سرلی آوازیں پیدا کرتا ہے۔ بالکل بے ضرورت، انہیں موسیقی کہتا ہے۔ بے معنی الفاظ کی ایک متناسب تکرار کا نام سرگم رکھتا ہے۔ پھر بولوں کو تال میں بانٹتا ہے اور اپنے دل کو یہ کہہ کر تسلی دیتا ہے کہ ہاں بیکار لیکن کیسی طرحدار، کیسی سرلی میٹھی آوازیں ہیں

روز نثر بولتا ہے اور لکھتا ہے، پھر لفظوں کو ایک خاص طرح ترکیب دیتا ہے اور کہتا ہے یہ شعر ہے، بے ضرورت لیکن کیسا لوجدار اور خوبصورت۔

یہی حال رنگ اور خطوط کا ہے، خطوط سے مستطیل مربع اور مثلث الاضلاع بناتا ہے، اور ان کی بنا پر دنیا کی بڑی بڑی عمارتوں کی طرح ڈالتا ہے۔ لیکن کبھی کبھی بے ضرورت خطوط کے پیچ و خم رنگوں کی ملاوٹ، دھوپ کے سائے کے جوڑ سے کیسی کیسی موہنی مورتیں، اور دل بہانے والی صورتیں بناتا ہے کہ خود گھنٹوں دیکھا کرے۔

یہی انسان کا آرٹ ہے، بیکار لیکن طرحدار! بے ضرورت لیکن خوبصورت!! اوپر جو کچھ لکھا گیا ہے اس میں آرٹ کی ایک میاری خصوصیت پر زیادہ زور دیا گیا ہے یعنی حسن، روپ، ورنہ آرٹ کی اور بہت سی تعریفیں بھی ہیں مثلاً یہ کہ ظاہر کے ذریعے "باطن" کے اظہار کا نام آرٹ ہے، یا یہ کہ آرٹ خدا کی شبیہ ہے۔ لیکن مغرب میں آرٹ کا جو تصور ہے اس میں زیادہ اہمیت حسن و جمال کے اظہار ہی کو دی جاتی ہے اور یہی وجہ ہے کہ میں نے ابتدائی حصے میں اس پہلو کو نمایاں کر کے دکھایا ہے۔

آرٹ کے سلسلے میں مغرب نے حسن کے متعلق جو موٹنگا فیاں کی ہیں، ان سے الجھنے کی اس مضمون میں ضرورت نہیں۔ لیکن اقبال کے تصور کو زیادہ واضح کرنے کے لیے اس بحث کی چند گریں کھولتا ہوں۔ یوں تو حسن کی وجہ سے دنیا میں ہمیشہ ہنگامہ پیار رہا ہے۔ لیکن آرٹ کی فضا میں اس لفظ کے غلط استعمال نے جو فساد پیدا کیا ہے، اس کا ٹھکانا نہیں جسٹن ایسا غیر مبہم اور پھر ایسا جامع لفظ ہے کہ اکثر اوقات اچھے اچھے پڑھے لکھے لوگ جسٹن کو جمالیاتی معنوں میں نہیں برتتے، بلکہ اس لفظ کو اس کے معمولی معنوں میں استعمال کر جاتے ہیں، عوام کا تو کیا ذکر ہے!

جب کوئی عام آدمی حسین عورت کی ترکیب استعمال کرتا ہے تو اس کا مطلب صرف یہ نہیں

ہوتا کہ اس کو دیکھ کر ان جذبات میں تحریک ہوتی ہے۔ جو حسین و جمیل چیزوں کی قدردانی سے تعلق رکھتے ہیں بلکہ اس کا مطلب یہ بھی ہوتا ہے کہ یہ عورت چاہے جانے اور حاصل کرنے کے قابل ہے (Art by Clive Bell) نے کیا خوب کہا ہے کہ انسان کے متعلق جب حسین کا لفظ استعمال کیا جاتا ہے تو اکثر اوقات کہنے والے اور سننے والے کا ذہن فوراً حسن کے جنسی پہلوؤں کی طرف متوجہ ہوتا ہے۔

اکثر ادب اور آرٹ کے خود ساختہ نفاذ وہ بر خود غلط اور بد ذوق بزرگوں سے ہوتے ہیں، جو ایک حسین عورت کو دنیا کی سب سے جمیل چیز اور اسکی تصویر کو مصوری کا منتہائے کمال تصور کرتے ہیں ان لوگوں کی گود میں تربیت پائے ہوئے دماغ مشرق کے ہوں یا مغرب کے، جمالیاتی حسن سے بالکل بے بہرہ اور ذوقِ سلیم سے بالکل کورے ہوتے ہیں، ان کی نظر میں حسین آرٹ وہ ہے جو کسی نہ کسی شکل میں عورت سے متعلق ہے۔

ان حضرات کو اس گیت میں روپ نظر آتا ہے جس کے الفاظ بتی ہوئی سہاونی راتوں کی

یاد تازہ کریں

یار کی بزمِ ناز میں گزری ہوئی جوانیاں

کی مقبولیت کا یہی راز ہے۔ سننے والے گیت سنتے ہیں اور اپنے ماضی کی ریلی یاد سے متاثر ہوتے ہیں بلکہ یہاں تک کہ یہ بھول جاتے ہیں کہ اصل چیز گانا تھا۔ گانے کے الفاظ نہیں تھے۔ یہ قدردانی موسیقی کے حسن کی قدردانی نہیں۔ اپنی جوانی کی بقایا بوس کاری کی قدردانی ہے ان لوگوں کو ٹھہری وہی پسند آئے گی جس کو سن کر آج سے کچھ سال پہلے کسی گانے والی کی موہنی صورت آنکھوں کے سامنے آجائے اور پاؤں کے گھونگھروں کی جھنکار کان میں گونجنے لگے۔ یہی حالت شعر کی قدردانی کی ہے۔ ان لوگوں کی نظر میں شعر وہ ہے کہ اسے سن کر آج سے بیس سال پہلے وہ شعلہ جو کسی بنتِ عم کو دیکھ کر روشن ہوا تھا۔ اس کی خاکستر میں پھر ایک چمکادی جاندار معلوم ہونے لگے اور دل انہی جذبات سے کھیلنے لگے جو جوانی کی شوریدہ سری سے مخصوص ہیں یہی وجہ ہے کہ زوال پذیر قوموں کے شعرا اپنی تہی دامن کو حسن کے پردے میں پھپانے کی کوشش کرتے ہیں حسن کی جمالیاتی تفسیر سننے کے بغیر اس کے صحیح استعمال سے ناواقف ہونے کے باوجود وہ

اپنی ہرزہ سرائی مختصراً عورت پرستی کو اس طرح پیش کرتے ہیں گویا ان کا آرٹ تخلیق حسن کا فرض انجام دے رہا ہے۔ یہ بد نصیب نہیں جانتے کہ جس کو وہ حُن کہتے ہیں وہ دراصل جزد ہے۔ اس تصور کا جو عورت کے جنسی حُن کے متعلق ان کے ذہن میں پہلے سے موجود ہے اور جسے جمالیات سے کوئی واسطہ نہیں۔ یہ کو رذوق نہیں جانتے کہ عورت کے حُن کا جنسی تصور ان کے لیے ایک ذہنی پیمانہ ہو چکا ہے، اور اسی پیمانے سے وہ ہر چیز کے حُن کو ناپتے ہیں۔

یہ نہایت شدید ذہنی مرض ہے جس کی جڑیں ہندوستان کے شاعروں مصوروں اور مطربوں کے دلوں کے عمیق ترین گوشوں میں پہنچ چکی ہے۔ ہماری ادبیات میں زندگی کے بالاتر احساس سے بے پروائی، اور حُن کا جنسی تصور خاص طور پر نمایاں ہے۔ غنائی شاعری کو چھوڑیے۔ اس میں تو اس قسم کی حُن پرستی کے اور کچھ نظر ہی نہ آئے گا، جس کو ہم وطنی اور انقلابی اور منظر نگار شاعری کہتے ہیں وہاں بھی حُن اور روپ عورت کی نسبت اور اس کے واسطے سے پیدا کئے جاتے ہیں۔

یہ فطرت کے جھوٹے منظر نگار، یہ انقلاب کے غیر مخلص پرچارک، یہ وطنیت کے بے علم علمبردار، نہ کسی چیز میں حُن دیکھ سکتے ہیں، نہ اپنی باطنی قوتوں کے ذریعے حُن کا اظہار کر سکتے ہیں۔ یہ اندھے عورت کے جسمانی حُن کی مشعل لے کر چلتے ہیں اور اسی مشعل سے اپنی تاریک اور زوال پذیر شاعری کو روشن کرنا چاہتے ہیں۔ یہی وجہ ہے کہ جب ان کی نظم میں عورت مرکزی وجہ نہیں ہوتی تو گھبراتے ہیں کہ حُن کس طرح پیدا ہوگا، اور مجبوراً جب تک نظم کے جسم میں کسی حسین عورت کا پیکر داخل نہ کر سکیں، ان کی بے راہ روی تسکین نہیں پاتی۔

نتیجہ ان باتوں کا یہ نکلا ہے کہ ہماری ادبیات میں اگر کہیں خلوص ہے تو وہ غنائی شاعری میں ہے۔ وارداتِ قلب کے اظہار میں ہے۔ عیش کوشی کی تفسیر میں ہے، تیاگ کے بیان میں ہے اس سے پرے جب ہمارے شاعر خدا کی کائنات میں داخل ہوتے ہیں، زندگی کے مسکوں سے دوچار ہوتے ہیں، تو سوؤں فکر سے بالکل عاری ہو جاتے ہیں۔ یا تو نفس کی کیفیات کا جاڑہ یسے رہتے ہیں، اور اپنے آپ میں گم رہتے ہیں۔ داخلی حدوں سے کبھی باہر نہیں نکلتے۔ اپنے حال میں مست اپنی زندگی کے حالات سے بے پروا، اپنے آپ میں مگن، دوسروں کی کیفیات سے بے نیاز، یہی

ان کی کائنات، یہی ان کی شاعری کا میدان، ان کا دل، ان کا جامِ جہاں نما، ان کا شعر ان کا ساغرِ حیات ہوتا ہے، اور کبھی اس خاکستر کے ڈھیر کو سست ہاتھوں سے ہٹا کر ذرا سر بلند کرتے ہیں اور سوچنا چاہتے ہیں تو دوسروں کی دماغی کاوشوں سے سوچتے ہیں، کوئی اور ان کے لیے سوچتا ہے وہ اس کی سوچ کو جانچنے کے بغیر اس کے ہم نوا ہو جاتے ہیں اور خود فریبی کی پرانی عادت سے مجبور یہ سمجھتے ہیں کہ ہم خود سوچتے ہیں اور سوچ رہے ہیں دوسروں کے دماغ سے سوچنے کا نام انہوں نے وطن پرستی رکھا ان لوگوں کی وطنی اور انقلابی شاعری سوز و فکر سے بیگانہ، خلوص سے عاری اس سے کہیں بدتر ہے کہ تھیٹر میں کسی ہیچڑے کو ایک جوان مرد کے روپ میں پیش کیا جائے اس سلسلے میں آپ ملاحظہ فرمائیں گے کہ جوش کے دامن فکر میں سوائے چند خوبصورت ترکیبوں کے اور کچھ نہیں ہے۔ اس کے انقلاب کے دعوے باطل، اس کے بغاوت کے داؤ مہل رگیں پھلانے سے، منہ میں جھاگ لانے سے، مٹھیاں بھینچنے سے تیوریاں چڑھانے سے، ہوا کے گھوڑے پر چڑھ کر ہوا سے لڑنے سے مذہب کے شاعر کو بدنام کرنے سے انقلاب پیدا نہیں ہوا کرتا انقلاب کی جدوجہد میں جو سخت کوشیوں کے مرحلے آتے ہیں، ان کو طے کرنے کے لیے صرف لفظوں کا طمطراق اور جلال باد و باراں کا مذاق اڑانا کافی نہیں ہے یہ خوبصورت لفظ ٹین کے ہتھیاروں سے سجے ہوئے گرائے کے سوار ہیں۔ ان سے بوج انسانی میں کوئی انقلاب پیدا نہیں ہو سکتا۔ کیونکہ خود شاعر کا باطن اس انقلاب کی رُوح، اور اس کے حسن سے بالکل بے خبر اور بے پروا ہے۔

اس ذہنی مرض سے اقبال نہایت خائف ہے۔ اس نے حسن کے نقاب کے نیچے شاعروں اور مطربوں اور مصوروں کی عورت پرستی کو صاف دیکھا ہے، اور اس مرض کا علاج یہ سوچا ہے کہ ان کو صاف الفاظ میں تنبیہ کی جائے کہ جسے یہ صنعت کا حسن سمجھتے ہیں وہ عورت کے حسن کا جھٹائی اور جنسی تصور ہے، جو کسی نہ کسی روپ میں ان کی مخلوقات ہنرمیں ظاہر ہوتا رہتا ہے جب یہ لوگ اس سے پرے بیٹھے ہیں، تو گویا سوانگ رچاتے ہیں اور اندھے نقال ہو کر رہ جاتے ہیں۔ ان سے یہ امید رکھنا کہ اپنے باطن میں کسی تخلیقی قوت کی منو کا احساس کریں گے بالکل بے کار ہے۔ اقبال کی نظر میں یہ لوگ۔

چشمِ آدم سے چھپاتے ہیں مقاماتِ بلند
 کرتے ہیں روح کو خوابیدہ بدن کو بیدار
 ہند کے شاعر و صورت گرد افسانہ نویس
 آہ! بیچاروں کے اعصاب پہ عورتِ مسکوار

آرٹ کے سلسلے میں اقبال کو حسن کے لفظ کے استعمال سے جو ضد ہے۔ اس کی ایک وجہ اور بھی ہے۔ جس چیز کو جمالیات میں حُسن کہتے ہیں وہ اصلاً شکل سے، پیکر سے، انداز سے ظاہر سے تعلق رکھتی ہے۔ روح سے معانی سے، مغز سے، موضوع سے اسے کوئی واسطہ نہیں آرٹ کی تمام مخلوقات حسن کے اعتبار سے یکساں ہیں۔ حافظ کا ایک شعر شیکسپیر کا ایک ڈرامہ آنجلو کا ایک مجسمہ حُسن کی نوعیت میں بالکل یکساں ہے۔ آرٹ میں حسن کے مدارج نہیں ہیں۔ آرٹ کی مخلوق یا حسین ہے یا حسین نہیں ہے۔ یہ سوال کہ آیا کسی کا آرٹ اعلیٰ درجے کا ہے یا اونے درجے کا، شکل یا حُسن کی نسبت سے طے نہیں ہوتا۔ بلکہ موضوع اور معانی کے ذریعے طے ہوتا ہے۔ یعنی حُسن شکل سے وابستہ ہے عظمت و پستی معانی اور مطالب سے!

مستر الیگزینڈر نے اپنی تصنیف "حُسن اور قیمت جانچنے کے دوسرے پیمانے" میں اس مسئلے کو بہت سلیکھا ہے۔ لیکن مشرق کا ایک سپوت شیخ آذری ان سے بہت پہلے آرٹ میں حُسن اور عظمت کی بحث کا فیصلہ کر چکا ہے۔

اگرچہ شاعران در بزم اشعار
 نریک جام اندور بزم سخن مست
 ولے با بادہ بعضے حرفیناں
 فریب چشم ساقی نیز پیوست
 زبانِ طوطی گفتارِ ایشان
 زبان از نکتہ صورت فرد بست
 کند فطرت ایشان کہ نظم
 بدریائے حقیقت افگندشت

بے فرق است ازیں تا آل کہ نطفے
کے با صدھیل بریک دگر بست
مبیں یکساں کہ وراشعار این قوم
ورائے شاعری چیزے دگر ہست

موضوع و مطالب سے آرٹ کی عظمت کا جو تعلق ہے اس کی وجہ ظاہر ہے۔ ہلکے پھلکے عاشقانہ اشعار کہنے کے لیے کاریگری کی ضرورت نہیں ہے۔ ایک پیمانہ فکری یعنی غزل (دلیف اور قافیہ کی پابندیوں کے ساتھ) موجود ہے، روایات تغزل موجود ہیں، ایک پامال راستہ موجود ہے۔ سانچے میں ڈھلی ہوئی ترکیبیں، پرانے استعارے اور کنائے موجود ہیں۔ ذرا سی محنت سے مطلب ایک حسین شکل اختیار کر سکتا ہے۔ اس کے برخلاف ایک فلسفیانہ نظام کو پیش کرنے کے لیے اس قسم کی کوئی آسانی نہیں ہے۔ نئی بات کہنے کے لیے الفاظ کا سینہ چیر کر ان کو نئی اہمیت بخشی پڑے گی۔ اظہار کے لیے پیکر خود تراشنا پڑے گا۔ اس ذہنی ہنگامہ آرائی کے بعد معانی ایک خاص شکل اختیار کریں گے۔ معانی کے درنایاب کو رشتہ الفاظ میں پرونا ہو تو صنعت گس کی مشاق انگلیوں میں لہزش نہیں ہونی چاہئے۔ آنکھیں عقاب کی طرح تیز، صبر سمندر کی طرح بے کراں اور حوصلہ ثریا کی طرح بلند ہونا چاہئے ورنہ شکل اور پیکر ایک دوسرے سے کبھی ہم آہنگ نہ ہو سکیں گے، کہ صنّاع کا مقصد بوجہ احسن پورا ہو جائے۔ اس سلسلے میں صنعت کو جو مشکلات پیش آتی ہیں، ان کی طرف مختلف اردو شاعروں نے اپنے اپنے انداز میں اشارہ کیا ہے۔

خشک سیروں تن شاعر میں لہو ہوتا ہے
تب نظر آتی ہے اک مصرع تر کی صورت

شاعری بھی کام ہے آتش مرصع ساز کا

دِرنایابِ معانی نے کیا مجھ سے گریز
جب اسے تا سخیل میں پرونا چاہا

اقبال نے لفظ و معنی کے الجھے ہوئے رشتے کی گریہ یوں کھولی ہے

اختلاطِ حرف و معنی ارتباجِ جان و تن

جس طرح انگور قبا پوش اپنی خاکستر سے ہے

در اصل آرٹ کے سلسلے میں حزن کو ہمیشہ سامنے رکھنے سے صرف شکل و پیکر کی اہمیت

سامنے رہتی ہے۔ موضوع و معانی کی بندھی، مطالب کا اچھوتا پن، فکر کی توانائی اور صحت

مندہ ہی اکثر اوقات فراموش کر دی جاتی ہے۔ جو قویں زوال و انحطاط کے خطرناک عوامل سے

دوچار ہوتی ہیں، ان کے قومی، معاشرتی اور سیاسی انتشار کا ایک عکس آرٹ میں بھی جلوہ گر ہوتا

ہے۔ مگر اور معانی کی طرف سے آنکھیں بند کر لی جاتی ہیں۔ پیکر کی رعنائیوں کی طرف مشکلی

بند ہو جاتی ہے۔ مٹی کے پھلوں کے رنگ اور شکل کو دیکھ کر رس کا تصور کیا جاتا ہے۔ سُریلی

آوازوں کے مجموعے کا نام موسیقی، خوبصورت شکلوں کے عکس کا نام مصوری اور مرصع الفاظ

کی باوزن ترکیب کا نام شاعری رکھا جاتا ہے۔

نذر سے پہلے کی اردو شاعری کو (دہلوی ہویا لکھنوی) چند مستثنیات سے قطع نظر

صرف پیکر پرستی کا لقب دیا جاسکتا ہے۔ لکھنوی دربار کی گود میں پلے ہوئے شاعروں کی یادہ

سراپیاں تو سرسرمہل ہیں۔ ان شاعروں کا محبوب مشغلہ صرف آرٹ کے مسالہ سے کھینا ہے

مختلف رنگوں کو ہلا کر (بغیر کسی معنی کی نسبت کے) ایک ایسا اثر پیدا کرتا جو آنکھوں کو بھلا

معلوم ہو، ان لوگوں کا منتہائے نظر ہے۔ ان کے لیے لفظ خود ہی مقصد، خود ہی حصول مقصد

کا وسیلہ ہیں۔

خود کوزہ و خود کوزہ گر و خود گل کوزہ

اس زمانے کے کسی بزرگوار کا شعر ہے

بارہ درمی میں بیٹھے ہیں دشمن کے پاس وہ

معلوم ہو گیا مجھے شذر بنائیں گے

ایک اور بزرگوار فرماتے ہیں

زلف لٹکا کے وہ جس دم سر بازار چلا
بہر طرف شور اٹھا، مار چلا مار چلا

ایک حضرت کا ارشاد ہے ۔

عَنَابِ لَبٍ ، لَعَابِ دِهْنٍ ، مُثَبَّتِ وَصَالِ

نسخہ یہ چاہئے ترے بیمار کے لئے

اور امانت لکھنوی کی "مصحفِ کمال" کی مشہور آیت ہے ۔

بھیڑیئے ملتے ہیں آنکھیں تیری گر گابی ۔

یہ نتیجہ ہوتا ہے آرٹ میں حسن پر زور دینے کا !

اقبال ہمیں آرٹ کی شکل آرٹ کے حُسن سے ہٹا کر آرٹ کے معانی موضوع اور مطالب

کی طرف لے جانا چاہتا ہے ، ابھی یہ مرحلہ نہیں آیا ، کہ بتایا جائے اقبال کی نظر میں آرٹ کا کیا مقصد ہے ۔ لیکن اتنا ضرور کہوں گا کہ اقبال کی نظر میں آرٹ کی عظمت اور حُسن کا تعلق

اصلاً معانی و مطالب اور آرٹسٹ کی شخصیت سے ہے ۔ اس کا خیال ہے کہ فطرت کے خام

مسالہ میں حُسن موجود نہیں ہے ۔ اعلیٰ درجے کا آرٹسٹ اپنی باطنی دنیا کو ایک مادی شکل دینے

کے لیے فطرت کے مسالہ کو ایک قہرماں کی طرح بجز و قہر استعمال میں لاتا ہے ، خود فطرت بیکار

بلکہ حقیقت کے چہرے پر ایک نقاب ہے ، آرٹسٹ کی رفتار گرم میں جاہل ہوتی ہے ۔ سنگ

وخت خطوط و رنگ اور الفاظِ عالم باطن کے کوالف کے اظہار کا وسیلہ ہیں ۔ صنایعِ فطرت

کو اپنے قالب میں ڈھالتا ہے ، خود اس کے قالب میں کبھی نہیں ڈھلتا ، شکل کا حُسن بھی اقبال

کی نظر میں آرٹسٹ کی شخصیت اور معانی کا حُسن ہے ۔ اس خیال کا اظہار اقبال نے کئی جگہ

کیا ہے ۔

آیا کہاں سے نعمت نے میں سرورِ مے

اصل اس کی نے نواز کا دل ہے کہ چوب نے؟

جس روز دل کی رمزِ مفسّتی سمجھ گیا

سمجھو تمام مرحلہ ہائے ہنر ہیں طے

مرد بزرگ کے متعلق کہتا ہے :-

مثل خورشیدِ سحر فکر کی تابانی میں

بات میں سادہ و آزاد، معانی میں دقیق

اس کا اندازِ نظر اپنے زمانے سے جدا

اس کے احوال سے محرم نہیں پیرانِ طریق

آرٹ میں پیکر اور مغز مطالب اور شکل کے متعلق عبدالرحمن بجنوری نے مائیکل آنجلو کا ایک قول نقل کیا ہے۔

مجسمہ ساز بُت کو مر مر تراش کر نہیں بناتا۔ بلکہ بُت ابتدا ہی میں سنگ سفید میں

موجود ہوتا ہے اور جلوہ نمائی کا منتظر اور متقاضی، استادِ کامل محض پتھر کی عارضی چادر

کو علیحدہ کر دیتا ہے

اگر یہ قول مائیکل آنجلو کا ہے تو اس کے ذہن رسا پر ایمان لانا پڑتا ہے :-

سبحان اللہ! مخلوقات بننا اور اتنی ارزاں! اس کا مطلب تو یہ ہوا کہ آرٹسٹ مجبور ہے

کہ اپنے عملِ تخلیق کے ذریعے صرف اس حسن کو بے نقاب کرے جو فطرت میں پہلے سے موجود ہے

یعنی اپنی باطنی دنیا کی تمام قوتوں کو صرف اس حد تک کام میں لائے کہ فطرت کی قیود اسیر رہ کر

فطرت کے قالب میں ڈھل کر جو ہے اسے دریافت کرتا ہے :-

اقبال کا نظریہ یہ ہے کہ صنّاع کائنات کی ہر چیز پر حکم ان ہو کر فطرت کے وسیلوں پر

غالب آکر خام مسالے کو وہ شکل دیتا ہے جو پہلے اس کے باطنی وجود میں پیدا ہوتی ہے۔ اس

کی نظر میں پتھر بے جان، مردہ، بے حس اور بے کار ہے۔ آرٹسٹ اس کا سینہ چیر کر اس میں اس

بُت کی تصویر داخل کرتا ہے، جو باطنی دنیا میں پیدا ہوتی ہے۔ خود اقبال مقدمہ دیوان چغتائی میں

کہتا ہے :- اس بات کی اجازت دینا کہ مرئی غیر مرئی کو ایک خاص سانچے میں ڈھال دے فطرت

سے ہم آہنگ ہونا گویا اس بات کا اعتراف ہے کہ فطرت انسان کی روح پر غالب آگئی۔

قاری اسن ہے کہ فطرت کے محرکات کا مقابلہ کیا جائے نہ یہ کہ ان محرکات کے اعمال کے آگے

تسلیم خم کر دیا جائے۔ جو ہے اس کا مقابلہ تاکہ جو "ہونا چاہئے" پیدا ہو سکے۔ یہی زندگی

اور توانائی ہے، باقی ہر چیز انحطاط اور موت ہے۔ خدا اور انسان تخلیقِ پریم سے زندہ رہتے ہیں۔

حسن را از خود بروں جستن خطاست
آنچه می بالست پیش ما کجاست

وہ صناعت جو نوع انسانی کے لیے ایک نعمت ہے۔ گویا خدا کا ہم راز ہے۔ فطرت صرف ہے اور اس کا کام صرف یہ ہے کہ جو ہونا چاہتے اس کی جستجو میں حائل ہو۔ صناعت کو اپنے وجود کی گہرائیوں میں اس دنیا سے نو کی تلاش کرنی پڑے گی، جو موجود نہیں ہے۔ لیکن جسے موجود ہونا چاہئے۔ زبورِ عجم میں کہتا ہے،

جهان رنگ و بو کلدستہ ما
زما آزاد و ہم پابستہ ما
خودی اور اب یک تار نگہ بست
زمین و آسمان و مہر و مہر بست
حدیثِ ناظر و منظور رازے ست
دل بر ذرہ در عرض نیازے ست
تو اے شاہد مرا مشہود گرداں
ز فیض یک نظر موجود گرداں

سخن از بود و نابود جہاں با من چہ مے گوئی
من این دانم کہ من ہستم ندانم این چہ نیزنگ است
غزل آن گو کہ فطرت ساز خود را پر وہ گرداند
چہ آید زان غزل خوانے کہ با فطرت ہم آہنگ است

یہی وجہ ہے کہ اقبال اس خیال کا بار بار اظہار کرتا ہے، کہ اچھے آرٹ کی شکل میں حسن ہو یا نہ ہو۔ صفائی، سادگی، روانی اور قطعیت ضرور ہونی چاہئے۔ کیونکہ زبان و انداز کا مبہم ہونا

اس بات پر دلالت کرتا ہے کہ صرف شکل کی اہمیت پر زور دیا جا رہا ہے۔ جسے کچھ کہنا ہوتا ہے وہ پہلے یہ سوچنا ہے کہ آیا مفہوم نہایت صاف طریق پر واضح ہو گیا یا نہیں۔ الفاظ کی صنعت گرمی اور آرائش ثانوی حیثیت رکھتی ہے۔ جو آرٹسٹ اس صنعت گرمی کے طلسم میں گرفتار ہو گیا۔ وہ گویا یہ بھول گیا کہ آرٹ میں اصل چیز مغز و روح ہیں، مومن کی شاعری اس ژولیدہ گفتاری کی بہترین مثال ہے، جو ان خطا کے دور میں گزرنے والی قوموں کی سب سے بڑی پہچان ہوتی ہے۔

جو کچھ اوپر کہا گیا ہے۔ اس سے یہ نہ سمجھ لینا چاہیے کہ اقبال جمالیاتی حُسن یعنی آرٹ کی شکل سے کوئی واسطہ نہیں رکھتا۔ ایسا نہیں ہے۔ وہ صرف یہ چاہتا ہے، کہ حُسن یعنی شکل کی نسبت آرٹ سے وہی رہے، جو اظہار مطالب اور تخلیق معانی کے لیے ضروری ہے۔ اس سے پرسے جانا حقیقت سے گریز اور اصل موضوع سے جدائی ہے۔

آرٹ میں کوشش و کاوش کے بغیر فطرت کے خام مسالے کو کبھی اپنے مطالب کے مطابق تراش کر اور ڈھال کر استعمال نہیں کیا جاسکتا۔ آرٹ کے وسائل آرٹسٹ کے ہاتھ پاؤں ہیں۔ ان کو منطوق کر کے وہ ایک قدم آگے نہیں چل سکتا۔ لیکن ایسا بھی نہیں ہونا چاہیے کہ ہاتھ پاؤں میں مہندی لگا رکھی جائے اور اصل مقصد کے حصول کو ناممکن بنا دیا جائے وحشت کلکتہ می کہتا ہے

فروغ طبع خدا داد اگرچہ تھا وحشت
ریاض کم نہ کیا ہم نے کسب فن کے لیے
اقبال نے اس خیال کو نہایت سلیج کر یوں کہا ہے

مہر چسند کہ ایجاد معانی ہے خدا داد
کوشش سے کہاں مرد ہنرمند ہے آزاد
خونِ رگِ معمار کی گرمی سے ہے تعمیر
مینخانہ حافظ ہو کہ بست خانہ بہنراہ

بے محنت پیہم کوئی جو ہر نہیں کھلت

روشن شررتیشہ سے ہے خانہ فر باد

یہاں یہ کہہ دینا ضروری معلوم ہوتا ہے، کہ اگرچہ اقبال خود آرٹ کی شکل کو ثانوی حیثیت دیتا ہے، لیکن اس بنا پر یہ خیال نہیں کرنا چاہئے کہ خود اقبال کا آرٹ اپنی شکل میں حُسن نہیں رکھتا مثلاً اس کی نظم میں اور تو اعلیٰ درجے کی فن کاری پر دلالت کرتی ہے مندرجہ ذیل شعر بھی دیکھئے ۔

پھر چراغِ لالہ سے روشن ہوئے کوہ و دامن

مجھ کو پھر نعموں پہ اکسانے لگا مرعِ جن

حُسن بے پروا کو اپنی بے نقابی کے لیے

ہوں اگر شہروں سے بن پیارے، تو شاہچھے کہن

من کی دولت ہاتھ آتی ہے تو پھر جاتی نہیں

تن کی دولت چھاؤں سے آتا ہے دامن جاتا ہر دامن

دراصل اقبال کے خیال میں فنکاری کے نازک پودے خونِ جگر سے سینچے جاتے ہیں اور ان کے رنگ و بو کا حُسن دراصل صنایع کی شخصیت کا حُسن ہوتا ہے مسجدِ قطربہ میں یہ خیال نہایت سلیحاً کر ظاہر کیا گیا ہے :

رنگ ہو یا خشت و سنگ چنگ ہو یا حرفِ صوت

معجزۂ فن کی ہے خونِ جگر سے نمود

قطرۂ خونِ جگر سل کو بناتا ہے دل!

خونِ جگر سے صدا سوز و سرور و سرود

آرٹ میں رُوح و پیکر اور الفاظ و معانی کی بحث کا ایسا ناطق و قیلاہ شاید ہی کسی صنایع

نہ زباں کوئی غزل کی نہ زباں سے باختر ہیں

کوئی دلکش صدا ہو عجب ہی ہو یا کہ تازی

نے کیا ہو۔ جو کچھ اوپر کہا گیا ہے۔ اس کا ماہصل ان ہی دو شعروں کو سمجھنا چاہیے۔
اب سوال یہ رہ جاتا ہے کہ آرٹ کا مقصد کیا ہے۔ آرٹ کو کیا ہونا چاہئے اور کیا
کرنا چاہئے؟

اقبال کا دماغ پامال راستوں سے بہت کر سوچتا ہے۔ مختصر الفاظ میں یوں کہا جاسکتا
ہے کہ اقبال کی نظر میں آرٹ کا مقصد ہے خودی کی تکمیل۔ جو آرٹ اس مقصد کے حصول میں مدد
دیتا ہے، وہ توانا، صحت مند اور عالی رتبہ ہے۔ جو اس راہ میں خارج ہوتا ہے، وہ زوال
پذیر و مہلک ہے۔

اقبال کی نظر میں ماحول کے خلاف بغاوت کرنا، اسے اپنے سانچے میں ڈھالنا رکاوٹوں
کو اپنے وجودِ معنوی میں جذب کر کے آگے بڑھنا، منت نئی آرزوؤں، منت نئے معیاروں کو
سامنے رکھنا زندگی ہے اور جس کی زندگی اس معیار پر پوری اترتی ہے، اس کی خودی بیدار ہے
اس کے سوا ہر چیز موت ہے۔ فناء و فسوں ہے۔

زندگی کے اس معیار کے حصول میں جو آرٹ مدد دے، وہی مشعل راہ ہے۔ جو زندگی
کی حقیقتوں سے گریز کرنا سکھائے وہ امتوں کی رسوائی کا سامان ہے۔ اس بحث کو جانے
دیکھیے کہ آرٹ کا یہ تصور جمالیات کے خود ساختہ اصولوں کے مطابق ہے یا نہیں۔ ذرا یہ سوچئے
کہ مٹی ہوئی قوموں کے لیے جن کے تمام قوائے معنوی مفلوج ہو چکے ہیں۔ جن کا تلی اور سیاسی
شیرازہ بکھر چکا ہے۔ جن کی بنیاد موت سے متشابہ ہے۔ خیام کی رباعیاں زیادہ موزوں ہیں
یا اقبال کے حیات آفریں نغمے۔

خود اقبال نے کہا ہے کہ ایک۔ زوال پذیر شاعر کا ایک شعر قوموں کے لیے چنگیز خاں
کی غارت گری سے زیادہ مہلک ہو سکتا ہے۔ یہ تماشا بکھلے دنوں میں نے خود اپنی آنکھوں
سے دیکھا ہے۔ ایک مقامی شاعرے میں جہاں ہندوستان کے ایک شاعر اعظم کو دعوت
دی گئی تھی۔ سننے والوں پر اس کے زوال پذیر کلام کا اثر یہ ہوا کہ بعض نوجوانوں نے ایک خاص
وضع اختیار کرنے کی ٹھان لی ہے، جس کے اساسی اجزاء ہندی اور بیباکی ہیں۔ افسوس یہ ہے
کہ ان نوجوانوں میں چند ایسے خوش گوشوار بھی شامل ہیں جن کی مخلوقات ہنرمیں مجھے صحت

منذی اور توانائی کے آثار نظر آتے تھے۔

ذرا اس نکتہ نظر سے ہندوستان کے فنون لطیفہ پر نظر ڈالئے شاعری کی حالت دیکھتے
 اول تو غزل کے سوا اس میں گویا کوئی اور چیز بنتی ہی نہیں اور غزل کی حالت ہے۔ اس کے
 متعلق یہ کہہ دینا کافی ہے کہ تصوف اور مجوسیت کا پھیلا یا ہوا زہر اس کی رگ رگ میں سرایت
 کر چکا ہے۔ اردو غزل کی موجودہ شکل ہندوستانیوں کے فکر و سوز کا عکس نہیں ہے بلکہ زندگی
 کے عجیب تصور کے عکس کا عکس ہے۔ ایرانی میلانات کا بے رُوح خاکہ ہے۔ غیروں کی محسوسات
 کا بے رنگ عکس ہے۔ تلخ حقیقتوں سے روگردانی، دنیاے فانی کی کہانی، گوشہ گیری اور خلوت
 گزینی کے راگ، فرسودہ معرفتی رجحانات کے عکس، یہی آجکل کی غزل کے عناصر ہیں۔ آجکل غزل
 میں ایک انقلاب پیدا کرنے کی جو سعی کی جا رہی ہے، کہ غزل ایک مسلسل خیال کا اظہار کرے۔
 اس سعی کا ظاہری نتیجہ صرف یہ ہے کہ پہلے عجیبیت کی سُست رومی اور پست مہمتی کے آثار
 منتشر نظر آتے تھے۔ اب مسلسل غزلوں کے ذریعے ساقی، گلہانگ، سرو و نغمہ، موج بادہ سے
 خوب بولی کیسی جاتی ہے۔ مان لیا کہ غزل شاعر کی داخلی دنیا کی واردات کی تصویر ہے۔ لیکن
 یہ کیا ستم ہے کہ غزل گو کو نہ کبھی بھوک لگتی ہے، نہ وہ کم سجت بوڑھا ہوتا ہے۔ نہ اس کو سوچ بچار
 کرنے کی عادت پڑتی ہے۔ فرسودہ سروں میں حسن اور عشق کا راگ الاپتا جاتا ہے، اور ہوس
 کاری کی ایک خیالی حسین دنیا پیدا کر کے خارجی دنیا اور خدا کی کائنات کی باقی تمام تواناں مستقبل
 سے دل کو آزاد رکھتا ہے۔

اردو غزل کے خیام اور حافظ ذرا سوچیں تو سہی کہ خیام اور حافظ اپنے بیانات میں پچھے
 تھے۔ آج کل کے غزل گوؤں کو وہ تن آسانیاں اندھی جوانی کے لیے عشرت کوشی کے مواقع، وہ
 تربیت علم و فن اور بادشاہانہ نوازشیں اور مجالس رنگین کہاں میسر آئیں۔ آرٹ زوال پذیر ہو،
 کم از کم خلوص پر تو قائم ہو۔ ان بزرگواروں کے متعلق اقبال کا فیصلہ ہے

ہے یہ فردوسِ نظر اہل بہنر کی تعمیر
 فاش ہے چشمِ تماشا پہ نہاں خاوندات
 نہ خودی ہے نہ جہانِ سحر و شام کے دور

زندگانی کی حریفانہ کشاکش سے نجات
 آہ وہ کافر بے چارہ کہ ہیں اس کے صنم
 عصر رفتہ کے وہی ٹوٹے ہوئے لات و سنت
 تو ہے میت یہ ہنر تیرے جنازے کا امام
 نظر آئی جسے مرقد کے شبستاں میں حیات

ہندوستان کی کلاسیکی موسیقی کی حالت اس سے بھی زیادہ دردناک ہے۔ دراصل ہندوستان
 کی موسیقی اصلاً جزو عبادت تھی اور عبادت کا آریائی تصور خصوصاً ہندوستانی دیوتاؤں
 کے سامنے مسکنت اور عبودیت کا اظہار ہے۔ تقویتِ نفس کا ذریعہ ہے، اس لیے کلاسیکی
 موسیقی کے تمام رموز و اسرار اسی محور کے گرد گھومتے ہیں۔ حقیقت یہ ہے، کہ ہندوستانی
 کلاسیکی موسیقی عمدہ قدیم کی زندگی کی ترجمان ہے۔ جب انسان دیوی دیوتاؤں سے زیادہ قریب
 تھا۔ اس وقت کے انسان کے لیے دیوی دیوتا وہ تجریدی حیثیت نہیں رکھتے تھے۔ جو آج
 کل کے انسان کے لیے۔

فطرت کے مظاہر دھوپ، چھاؤں، بجلی، بادل، آگ کو وہ پراسرار سمجھنے پر مجبور تھا کیوں
 کہ ابھی تک انسانی ذہن ان پر حکم ان نہ ہو سکا تھا۔ عام طور پر دیوتا انہیں قوتوں کے دیوتا تھے
 انہیں قوتوں کی پراسرار حرکت کے ساتھ ان کا تصور وابستہ تھا۔ اس وقت کا انسان مجبور تھا
 کہ اپنی موسیقی میں ان قوتوں کے سامنے عجز کا اظہار اور مسکنت کا اعتراف کرے۔ ہندوستان
 کی تمام کلاسیکی موسیقی اور قدیم فنِ رقص دیومالا کے ساتھ دست و گریباں ہے۔ اس کے تمام
 رموز و حسی، اس کے تمام پراسرار اشارے اس کے بھاؤ و عموماً انسانی بے بسی، شکست اور عاجزی
 یا دیوی دیوتاؤں کے روپ کی دلکشی کا اظہار کرتے ہیں۔ اس موسیقی میں انسان خود ایک
 جزو حقیر ہے۔ راگ اور راگنی کی شکلیں دیکھئے۔ ایک قسم کا لطیف جمال تو ہے۔ لیکن جلال کا
 کہیں نشان بھی نہیں ہے۔ کہیں کوئی نازنین چمپا کے پھولوں کا ہار پہنے بین بجا رہی ہے کہیں
 کوئی بٹا دھاری جوگی گلے میں سانپ پیٹے گیان دھیان میں مگن ہے۔ خود ان راگینوں کا اثر
 دیکھئے۔ کھاچ کی ایک خاص قسم کی شوخی، بہاگ کا سوز، کدار سے کی رعنائی، پہاڑی کی

وردناک مٹھاس۔ سازنگ کا تیکھا پن سب کچھ ہے۔ نہیں ہے تو انانی اور عالی حوصلگی نہیں ہے۔ عارفوں کے لیے یہ موسیقی محویت پیدا کرنے کا اچھا خوبصورت ذریعہ ہے۔ لیکن اس کلاسیکی خرافات کے رموز اور اشارے ہمارے زندگی سے اس قدر دور ہو چکے ہیں کہ جب تک ہم خود اس ماضی کے گڑھے مردوں کی طرح اپنی زندگی سے بیگانہ نہ ہو جائیں، جن کی زندگی کی یہ موسیقی ترجمانی کرتی ہے۔ اس وقت تک ہمیں کوئی لطف حاصل نہیں ہو سکتا، کہیں کہیں عالمگیر اثرات کے اشارے کلاسیکی موسیقی میں موجود ہیں۔ لیکن ان کے اظہار کے لیے باکمال معنی کی ضرورت ہے اور آج کل کی فضا میں ایسے مغنیوں کی موجودگی دشوار ہوتی جا رہی ہے۔

یہ موسیقی زندگی کی کشمکش میں، خودی کی تکمیل میں، ذہن اور قلب کی بیداری میں تو کیا مفید ہوگی البتہ غلاموں کو ایک خیالی دنیا کی خیالی مسرتوں کی ایفون ضرور پلاتی ہے۔ اس قسم رجعت پسندانہ موسیقی کے متعلق اقبال کا فتویٰ ہے۔

ناتوان و زار می سازد ترا

از جہاں بیزار می سازد ترا

سوزِ دل از دل بردم می دید

زہر اندر ساغرِ جم می دید

اس کے برخلاف اقبال اس موسیقی کا خریدار ہے۔ جو فصل کاٹتے وقت کسان کی درانتی کی حرکت کو جانناز سپاہی کی تلوار کی طرح تیز کر دے۔ جو پوشیدہ قوتوں کو ابھار کر آوازوں کے اتار چڑھاؤ سے ایک نئی دنیا کے وجود کی خبر دے اور اس کی فتح کا مشرودہ سنائے

اس میں کوئی شک نہیں کہ ہندوستان میں ابھی اس موسیقی کو پیدا ہونا ہے لیکن میں عرض کروں گا، کہ پاکستان کے لوگ گیت موضوع کی توانائی اور حیات پروری کے ساتھ لفظوں کی ایک خاص ترکیب اور نفس مطلب کے اظہار کا ایک خاص انداز رکھتے ہیں، اور ان کو سن کر مجھے ہمیشہ یہ محسوس ہوا ہے کہ پاکو بی اور درست افشانی کی صلاحیتوں کو ابھارنے کے علاوہ ان میں زندگی کے مسائل سے موعکہ آرا ہونے کی ترغیب بھی موجود ہے۔

اب اقبال کی زبانی سن لیجئے کہ موسیقی کیسے ہونی چاہیے

نغمہ باید تندرو مانند نیل
 تا بروانہ دل غماں را حسیل خیل
 نغمہ می باید حسنون پروردہ
 آتش دل خونِ دل حل کردہ
 نغمہ گر معنی نہ دارد مردہ ایست
 سوز او از آتش افسردہ ایست

کھل تو جاتا ہے معنی کے ہم وزیرِ دل
 نہ رہا زندہ و پایندہ تو کیا دل کی کشود
 ہے ابھی سینہٴ افلاک میں پنہاں وہ نوا
 جس کی گرمی سے پگھل جائے ستاروں کا جوڑ
 جس کی تاثیر سے آدم ہو غم و خوف سے پاک
 اور پیدا ہو ایازمی سے مقامِ محمود

لفظوں کی تیز حرکت سے گرمی حیات کے اشارے جس طرح پیدا ہوتے ہیں
 ان کی بہترین مثال اقبال کی وہ نظم ہے جو افغانوں کے حیاتِ آفریں گیت و اقربان،
 کی دھن میں لکھی گئی ہے۔

رومی بد لے شامی بد لے بد لہ ہندوستان
 تو بھی لے فرزندِ کہستان اپنی خودی پہچان
 اپنی خودی پہچان - او غافلِ افغان
 موسمِ اچھا، پانیِ وافز، مٹی بھی زرخیز
 جس نے اپنا کھیت نہ سینچا وہ کیسا دہقان
 اپنی خودی پہچان - او غافلِ افغان
 اونچی جس کی لہر نہیں ہے وہ کیسا دریا!

جس کی ہوا میں تند نہیں ہیں وہ کیسا طوفان
اپنی خودی پہچان - او غافل انسان

کلاسیکی رقص بھی موسیقی کی طرح دیوتاؤں کی خدمت میں ہدیہ نیاز ہے۔ بدھ نے اپنی تعلیم و تبلیغ کے سلسلے میں جو وعظ کئے ہیں، ان کے دوران میں ہاتھ پاؤں کی انگلیوں کی حرکت سے بھی کام لیا ہے۔ قدیم رقص کے ماہروں نے ان اشارات کے معانی و رموز کو ایک باقاعدہ آرٹ بنایا اور اپنے بدن کے پیچ و خم کی بنیاد ان اشاروں پر رکھی یا پھر ہندو دیومالا کی بعض خوبصورت روایات کو رقص کا جامہ پہنانا چاہا۔ یہ فن بھی ہماری زندگی کے تمام مسائل سے پرے بٹ کر بے جان، بے کار اور بے سوز ہو گیا ہے۔ ناس رقص کی حرکات میں زندگی ہے۔ نہ ایسے معانی جن کے رموز سے ہم اچھی طرح لطف اندوز ہو سکیں۔ رقص کرنے والوں کے ہاتھوں اور پاؤں کی حرکات اور بدن کے پیچ و خم کے دائرے بغیر کسی تنوع کے اپنی شخصیت کے اظہار کے اقلیدسی شکلوں کی طرح ایک بندھے ہوئے قانون کی پیروی کرتے ہیں۔ یہ سچ ہے کہ بعض بالینی رفاص اپنے رقص میں پرانی روایات کو ایسا جامہ پہنا سکتے ہیں کہ ہماری زندگی کے بنیادی اصولوں کا رنگ ان میں جھلکنے لگے۔ لیکن ایسی مثالیں بہت کم ہیں۔ اقبال کہتا ہے۔

چھوڑ یورپ کے لیے رقصِ بدن کے خم و پیچ
روح کے رقص میں ہے ضربِ کلیمِ الہی
صد اس رقص کا سے تنگی کام و دین !
صد اس رقص کا ڈرویشی و شائبہ شہابی

ہندوستانی مصوری کی خیالی دنیا موسیقی کی افسوں پرور دنیا سے بھی زیادہ بے جان اور بے صدا ہے۔ شروع ہی سے اسلام میں مصوری کے نقوش شام اور عراق عرب کے ان صنایع کی کوششوں سے متاثر ہو گئے تھے، جو زوال پذیر باز نطنینی آرٹ کے نقال تھے۔ یہ نقل کے نقل کرنے والے مصور اسلامی موضوعات میں عیسائیت اور مجوسیت کے اشارات پیدا کرنے میں بڑے باکمال تھے۔ ایران نے ان لوگوں سے اور ان نقالوں سے

اگر کچھ ورثے میں حاصل کیا ہوگا تو وہ تصنع کے سوا کیا ہوگا۔ جب سلطان حسین کے دربار میں ایرانی مصوری کا احیا ہوا تو بہزاد نے ڈیزائن کی خوبصورتی، رنگوں کی دلنریب ملاوٹ سے ان تصاویر کو فروغ دیا۔ جو درباری زندگی کے معمولی واقعات کا مرقع تھیں۔ یا ایران کے لازاوں میں یا ان ہم مشرب کی سرستیوں کی ترجمان۔ جب ہمایوں ایران سے اس آرٹ کا قلم لے کر ہندوستان آیا تو مغل مصوری بھی درباری زندگی کا مرقع ہو کر رہ گئی۔ فرق یہ تھا کہ ایران کی مصوری میں چہرے عموماً جذبات سے متراہوتے تھے۔ لیکن مغل مصوروں نے کردار کشی میں جذبات نگاری کی ضرورت بھی محسوس کی۔ ان میں سے بعض جانوروں کی تصویریں خاص طور پر استاد منصور کے نقوش اور بعض شاہی دعوتوں اور جلسوں کے مرقعے نہایت دلنریب ہیں۔ لیکن اس میں کوئی شک نہیں کہ مغل مصوری دربار کے محدود حلقے سے کبھی باہر نہیں نکلی، اور نہ اسے کبھی عوام کے جذبات کی ترجمانی کا موقع ملا۔

راجپوت سکول کے مصوروں نے مغل مصوری کی وجودیت اور رنگ آمیزی کے مقابلے میں ایک اور انداز کو فروغ دیا جس کو بعض انگریز نقاد ^{Lyrical} کا لقب دے کر اس کی رحبت پسندی کو چھپانا چاہتے ہیں۔ ان مصوروں نے عام طور پر اجنتا کی دیواری تصویروں سے سبق لینے کی بجائے جو سماج کی حقیقتوں کی ترجمانی کرتی تھیں اپنا منہ ہندو دیومالا کی طرف کر لیا، اور جو کلاسیکل موسیقی میں ہوا تھا۔ مصوری میں بھی وہی ہونے لگا۔ کرشن اور رادھا کی محبت کے مرقعے، دیومالا کی روایات کے نقوش، راگ اور راگنیوں کی شکلیں اس سکول کے خاص موضوع ہیں۔ ہمارے آرٹ میں یہ جو واپس جانے کی، زندگی سے گریز کرنے کی، ایک خیالی دنیا میں رہنے کی خوبانی جاتی ہے، وہ مصوری میں کیوں نظر نہ آتی۔ نتیجہ یہ نکلا کہ آج تک ہماری مصوری چند خاص موضوعات سے باہر نہیں نکلی ہے۔ کوئی مغل مصوری کی رنگ آمیزی کا شیدا ہے، کوئی راجپوت سکول کی بھگتی کا خریدار لیکن عوام الناس کی زندگی سے مصوری کو قریب تر لانے کی کوئی کوشش نہیں ہوتی، وہی معرفتی اور مذہبی رجحانات جو موسیقی میں ہیں مصوری میں بھی عمل پیرا ہیں۔ وہی فقروں، خانقاہوں، مرقدوں سادھوؤں کے مرقعے، وہی مذہبی روایات کے عکس، وہی خواب آلود دنیاؤں کے دھندلکے، وہی

خیالی زمین و آسمان، ہماری مصدومی کی زندگی سے اس بیگانگی کی طرف اقبال نے ان اشعار میں اشارہ کیا ہے۔

راہے در حلقہ دام ہوس
دلبرے با طایرے اندر قفس
نازینے در رہ بست خانہ
جو گئے در خلوت ویرانہ
نوجوانے از نگاہے خوردہ تیر
کودکے برگردنے بابائے پیر
می چکد از خانہ ہا مضمون موت
مہر کجا انسانہ و افنون موت

کس درجہ یہاں عام ہوئی مرگِ تخیل
ہندی بھی فرنگی کا مقلد، عجیب بھی!
مجھ کو تو یہی غم ہے کہ اس دور کے بہزاد
کھو بیٹھے ہیں مشرق کا سرور انہی بھی
معلوم ہیں اے مرد ہنر تیرے کمالات
صنعت تجھے آتی ہے پرانی بھی نئی بھی
فطرت کو دکھایا بھی ہے دیکھا بھی ہے تو نے
آئینہ فطرت میں دکھا اپنی خودی بھی

فنِ تعمیر کے متعلق میں کچھ نہ کہوں گا۔ کیوں کہ یہی ایک فن ہے۔ جسے مسلمان منہ تائے
کمال تک پہنچا چکے ہیں۔ اور اس کے متعلق ایک بسیط مضمون لکھ رہا ہوں۔ اب اقبال
کے چند شعر پڑھ کر رخصت ہوتا ہوں۔ خدا ہمارے اہل بہنر کو ان پر عمل کرنے کی توفیق

اے اہل نظر و ذوقِ نظر خوب ہے لیکن
 جو شے کی حقیقت کو نہ دیکھے وہ نظر کیا
 مقصودِ بہر سوزِ جیاستِ ابدی ہے
 یہ ایک نفس یا دو نفس مثلِ شرر کیا
 جس سے دلِ دریا متلاطم نہیں ہوتا
 اے قطرہِ نیساں وہ صدف کیا وہ گہر کیا
 شاعر کی نوا ہو کہ معنی کا نفس ہو
 جس سے چمنِ افسردہ ہو وہ بادِ سحر کیا
 بے معجزہ دنیا میں ابھرتی نہیں قومیں
 جو ضربِ کھیبی نہیں رکھتا وہ بہر کیب

شکوہ

ایک سلسلہ خیال کا تجزیہ

اقبال کی طویل نظموں میں شکوہ کسی طرح اہم اور معنی خیز ہے۔ ایک تو یہ کہ اس کی ساخت اور تشکیل میں اقبال نے پہلی بار اس صنعت گرمی کی ایک جھلک دکھائی ہے جسے بعد کی نظموں میں عروج کمال پر پہنچا تھا۔ دوسرے یہ کہ اس نظم میں محسنات شعر کا استعمال ایسی چمکدستی اور بہتر مندی سے ہوا ہے کہ پڑھنے والے کی توجہ بیشتر مطالب پر ہی مرکوز رہتی ہے۔ اس ضمن میں کوشش کی جائے گی کہ نظم کی ساخت سے بحث کی جائے۔ محسنات شعر کی طرف اشارہ کیا جائے اور جو اہم ترین تلمیحات ہیں ان کی توضیح کر دی جائے کہ اس کے بغیر اقبال کے تمام تصورات و افکار کی دلائلوں پر مطلع ہونا ناممکن ہے۔

غور کرنے سے معلوم ہوگا۔ کہ شکوہ پانچ حصوں میں منقسم ہے۔ پہلا حصہ نہایت مختصر ہے اور صرف دو بندوں پر مشتمل ہے۔ اس حصے کا آخری شعر ہے۔

اے خدا شکوہ ارباب وفا بھی سُن لے
خوگرِ حمد سے تھوڑا سا گلا بھی سُن لے

اس حصے میں فقط چھ شعر ہیں (کہ نظم مسدس ہے) ان چھ شعروں میں اقبال فوراً اپنے موضوع سخن یا موضوع نظم کو بہ صراحت بیان کر دیتا ہے۔ بالفاظِ دیگر کسی تمبیہ کے بغیر غیر ذہنی تفصیلات اور زوائد سے قطع نظر کہ خدا سے شکوہ سرانی شروع کر دیتا ہے۔ بنظر نظم کی یہ ابتدا اس طرح یکایک ہو جاتی ہے کہ گمان گزرتا ہے سننے والے کا ذہن ان تمام

منزلوں کو اتنی جلدی طے نہیں کر پائے گا جتنی اقبال کو توقع ہے لیکن دراصل ایسا نہیں ہے۔
 موضوع سخن ایک مسلمان کا خدا سے شکوہ ہے۔ صرف اسلام ہی ایک ایسا مذہب ہے
 جس نے بصراحت ان تمام رابطوں اور واسطوں کو مرفوع القلم قرار دے دیا جو انسان اور خدا
 کے درمیان دیوار بن کر کھڑے ہوئے ہیں۔ مثلاً ہندومت کے مطابق صرف ویدانت کا راز دار
 پنڈت ہی برہم کے رموز سے آشنا ہے اور وہی ناچیز بندوں کو منزل بہ منزل اس مقام پر اسرار تک
 پہنچاتا ہے جسے منزل کہہ سکتے ہیں۔ یہی حال نصرانیت کا ہے۔ وہاں بھی پادری اسقف اور پیشہ
 ور عرفان فروش، انسان اور یسوع مسیح کے درمیان رابطے کا کام دیتے ہیں۔ خدا گویا تعلقات اور
 مذہبی تصورات و افکار کے ایک گنبد پر اسرار میں گم ہوتا ہے۔ اس گنبد کے آستانے تک پہنچانے
 والے یہی درمیانی واسطے یا رابطے ہوتے ہیں۔ زرتشت کے مسلک میں موبد جسے پرمغان کہتے
 ہیں منزل بہ منزل اور درجہ بدرجہ یزداں تک پہنچاتا ہے۔ یزداں کی اجازت سے مقلدوں کو حقیقت
 کبریٰ کے آستان تک لے جاتا ہے۔ بدھ نے البتہ حقیقتِ مطلقہ کا جو عرفان حاصل کیا تھا وہ اس
 جگہ پر بڑا مکمل تھا۔ لیکن اس کے وابستگان خیال میں بھی آخزیہ ہوا کہ اس کے پیرو ڈو گروہوں
 میں بٹ گئے۔ ایک وہ جو حقیقت سے آشنا ہیں اور دوسرے وہ جو دنیا کو تیاگ کر منزل بہ منزل
 آخز شانتی اور مکتی تک پہنچتے ہیں۔

مختصر یہ کہ اسلام کے سوا ہر مذہب کی عملی صورتوں میں انسان کا بہ خطِ مستقیم براہِ راست
 بلا واسطہ خدا سے ہم کلام ہونا ناممکن تھا۔ اس کی وجوہ چند در چند تھیں لیکن سب سے بڑی وجہ
 اقتصادی تھی۔ پنڈت۔ پروہت۔ بھکشو (اور آجکل مسلمانوں میں بعض پرفیقہ بھی) خدا رسیدگی
 کو ایک پیشہ تصور کرتے ہیں چنانچہ جن لوگوں کو یہ آرزو بقرار کرتی ہے کہ وہ خدا کا تقرب حاصل
 کریں ان سے ہدیہ ہائے نیاز لیکر یہ گروہ خدا کے تقرب کا وسیع بنا ہے۔ بالفاظِ دیگر عرفان الہی
 اور معرفت نفس بھی بازار کی اجناس ہیں جو بیچی جاتی ہیں۔ پیشہ ور پنڈتوں، پروہتوں اور پادریوں
 کے جال میں ہر قسم کے لوگ گرفتار ہوتے ہیں۔ بھولے بھالے، سیدھے سادے عوام بھی گناہگار
 بھی جو تائب ہونے کے بعد تقربِ الہی کے جو یا ہیں۔ اور وہ خدا پرست بھی جو حقیقت کی جستجو میں
 نکلے ہیں اور حقیقت کی جنس بیچنے والوں کی دکانوں پر چلے جاتے ہیں تاریخ شاہد ہے کہ ان پیشہ ور

عارفوں کا بازار بہت گرم رہا ہے۔ اور انھوں نے ہر موقع پر نہ صرف رسوخ اور اقتدار سے فائدہ اٹھایا ہے (یعنی مالی) بلکہ ان کی اور بھی اغراض پوری ہوئی ہیں۔ اس کی وجہ یہ ہے کہ مستبد فرماں روا اور قہرمان حکمران عوام پر تسلط جمانے کے لیے اس گروہ کو ہمیشہ اپنے ساتھ رکھتے رہے ہیں۔ انگلستان کا بادشاہ اب تک کلیسا کا نگہبان اور محافظ کہلاتا ہے۔ یہ اس کا سرکاری لقب ہے۔ اسلام نے ان پیشہ ور عرفان فروشوں کو راستے سے ہٹا کر مسلمانوں کو یہ سبق پڑھایا تھا کہ ہر شخص بغیر کسی واسطے کے فرمان الہی کی پابندی کر کے عرفان حاصل کر سکتا ہے اور اسے بھی کسی نہ کسی صورت میں خدا سے ہمکلامی کا شرف حاصل ہو سکتا ہے۔ جب اسلام کی تعلیمات کا چشمہ عجمی تصورات اور افکار سے گدلا گیا تو یہاں بھی پیشہ ور عرفان فروشوں کی ایک جماعت پیدا ہو گئی جو اس بات کی مدعی تھی کہ جب تک اس کی مدد شامل حال نہ ہو اس وقت تک معرفت الہی کا حصول ناممکن ہے۔

اقبال نے اس عرفان فروشوں کے خلاف سخت احتجاج کیا اور اس نے اپنی پہلے دور ہی ہی کی غزلوں میں خدا سے اس طرح خطاب کیا جس طرح بندوں کو اپنے رحیم و غفور خالق سے کرنا چاہئے۔ اس اندازِ مخاطب میں شوخی اور بے ادبی نہ تھی۔ ہاں ایک طرح کی بے تکلفی ضرور تھی جو بعض لوگوں کو کھلتی تھی۔ اقبال نے یہ طرزِ مخاطب دانستہ اختیار کیا تھا اور وہ اس کے اثرات اور اس کی دلائلوں سے کما حقہ آگاہ تھے۔

پہلے حصے کی غزلوں میں ایک مطلع ہے ۔

سختیاں کرتا ہوں دل پر غیر سے غافل ہوں میں

ہائے کیا اچھی کسی ظالم ہوں میں جاہل ہوں میں

دوسرے دور کی ایک غزل کا شعر ہے ۔

خصوصیت نہیں کچھ اس میں اے کلیم ترمی

شجرِ حجر بھی خدا سے کلام کرتے ہیں

معلوم ہوا کہ اقبال سوچے سمجھے منصوبے کے ماتحت پڑھنے والوں کو اس طرزِ مخاطب سے آشنا کرنا چاہتا ہے۔ اور گویا شکوے کے اندازِ کلام کے لیے پڑھنے والوں کو مصنوعی طور پر تیار کر

رہا ہے۔

ان باتوں کو ملحوظ خاطر رکھئے تو یہ رمز کھل جائیگی کہ اقبال نے شکوے کے پہلے دو بندوں ہی میں بات یا موضوع سخن کو اس منزل تک پہنچا دیا ہے کہ بعد کی شکوہ سرائی اور گلہ مندی بالکل موزوں اور مناسب معلوم ہوتی ہے۔ حاصل کلام یہ ہے کہ اقبال نے خدا سے ہمکلام ہونے کے سلسلے میں کس تمہیدی حصے کی ضرورت محسوس نہیں کی۔ اسلام اس بات کی تلقین کرتا تھا کہ خدا اور بندے کا باہمی تعلق ایسا ہے کہ کسی رابطے یا توفیق کے بغیر ہی نہیں۔ تو پہلے ہی دو بندوں میں بات صاف ہو گئی کہ بند و خدا سے ہمکلام ہے کسی کو اس پر ذرا تعجب نہ ہوا کہ پہلے اقبال کی زبانی یہ بھی اس پہلے ہی ہے۔

شجرِ حبر بھی خدا سے کلام کرتے ہیں

شکوے کا دورہ اچھٹے گیارہ بندوں پر مشتمل ہے۔ اس کا آغاز اس مصرع سے ہوتا ہے
تھی تو وجود ازل سے ہی تری ذات قدیم

اور انجام اس شعر پر ہے

پہم بھی ہم سے یہ گلہ ہے کہ وفادار نہیں
ہم وفادار نہیں تو بھی تو دلدار نہیں

اس حصے میں مسلمان اقبال کی زبان سے شکوہ کرتا ہے کہ توحید کا وہ تصور جو تمام اقوام و ملل کے لیے باہل نیا تھا اور جو گویا تعلیم اسلامی کا جوہر تھا۔ اس کی اشاعت و تبلیغ کے سلسلے میں جو کام میں نے کر کے دکھایا ہے وہ کسی سے ممکن نہ تھا۔ یہ حصہ نظم کا بہت اہم جزو ہے۔ بات یہ ہے کہ اسلام نے جو نظام حیات رائج کرنا چاہا تھا اس میں توحید کے تصور کو بنیادی اہمیت حاصل تھی اور یہ توحید محض کلمہ طیبہ پڑھنے سے عبارت نہ تھی۔ بلکہ یہ وہ خاص تصور حیات، وہ خاص نظام معاشرت، جو اسلام قائم کرنا چاہتا ہے اس کے تمام پہلوؤں کو محیط تھی۔ تفصیل آں اجمال کی یہ ہے کہ اشاعت اسلام سے قبل اقوام ملل عالم کو جو مرض کوڑھ کی طرح لگا تھا اور جو گویا ان کے معاشرتی وجود کو کھائے جا رہا تھا وہ دوئی یاثنویت کا مرض تھا۔ یہ دوئی یاثنویت حقیقت مطلقہ کی وحدت کا ادراک کرنے کی بجائے اسے پارہ پارہ کر کے دیکھتی ہے اور صرف یہی

نہیں بلکہ پاروں کی تجسیم اور تشکیل کی خواہاں ہوتی ہے۔ مذہبی واردات اور افکار و تصورات پر عجز فرمائیے اور آریائی علم الاصنام کو ذہن میں رکھئے، یزدان، امشاسپندان (زرشت) تریپورتی، وشنو شو، برہما (ہندوستان) باپ، بیٹا، روح القدس اور مقدس مریم (عیسویت) اہرمن (ایران) تیامت (بابل)، آنیس (مصر) ناہید (مصر، ایران، عراق) بعل (ہینی بعل مشہور فرمانروا اور سپہ سالار کا نام اسی بت سے منسوب ہے) اندر، اوشا، یم، (ہندوستان) جمشید، صنحاک (ایران قدیم) یہ تمام دیوی دیوتا قہرمان، فطری طاقتوں کے حامل حقیقت مطلقہ یا حقیقت کبھی کے مختلف رخ یا پہلو ہیں۔ صرف یہی نہیں کہ حقیقت کو پارہ پارہ کر کے دیکھا گیا ہے بلکہ اس کی تجسیم و تشکیل بھی کی گئی ہے۔ تاکہ خدا تعالیٰ کے دائرے سے نکل کر محسوسات کی دنیا میں آجائے۔ ہندوؤں کے ہاں یہ تجسیم اور تشکیل اس قدر اہم ہے کہ راگ راگنی کے تصور یا تعقل کو بھی ایک شکل بخشی جاتی ہے۔ چنانچہ مختلف راگوں کے مزاج اور رس ہی نہیں ہیں بلکہ ان کی شکلیں بھی ہیں حقیقت کو یوں پارہ پارہ کر کے دیکھنے کی خو صرف واردات اور تصورات تک محدود نہیں رہتی۔ بلکہ جب ذہن انسانی اس دوئی کے سانچے میں ڈھل چکتا ہے۔ تو ہر حقیقت، ہر تصور، ہر تعقل گریباں دریدہ نظر آتا ہے۔

مذہبی دائرے سے نکل کر یہ دوئی (جو توحید کی ضد ہے) معاشرتی دائرے میں آتی ہے تو انسان کو دو گروہوں، کنبوں، خاندانوں، قبیلوں، پیشوں میں بانٹتی ہے۔ پنڈت اور شودر (سید اور شیخ) پیدا کرتی ہے پھر ان میں اختلاف کی ایسی دیوار کھینچتی ہے کہ ایران قدیم ہو یا ہندوستان قدیم ایک طبقے کا فرد، دوسرے طبقے کا رکن نہ کہی بن سکتا ہے نہ بنتا ہے۔ ایک طبقہ مخصوص فرائض ادا کرتا ہے اور اس کے خاص امتیازات ہوتے ہیں۔ یہاں تک کہ مقدس وید کے شلوک اگر شودروں کے کان سن لیں تو ان میں گھلا ہوا سیسہ ڈال دیا جاتا ہے۔ ایران میں موبد یا پیر مغان کی تقدیس اور برتری قائم رکھنے کے لیے ایک نئی زبان ایجاد کی گئی جسے صرف خداوندان مذہب ہی سمجھ سکتے تھے، اسے ہزدارش کہتے ہیں (اس کی تفصیلات کے لیے دیکھئے ملک الشعراء بہار کی تصنیف سخن شناسی)

دوئی کی کرشمہ سازیاں ہیں نہیں ختم ہو جاتیں۔ اکثر اوقات مستبد فرمانروا مذہبی

روایات و رسوم کے اجارہ داروں کو ساتھ ملا کر فرمانروائی کرتے ہیں۔ لیکن جہاں ایسا نہ ہو سکے وہاں حاکم اور ارباب اقتدار ایسے نظریات و افکار کو ہوا دیتے ہیں جن سے یہ ثابت کرنا مقصود ہوتا ہے کہ مذہبی رہنماؤں کو سلطنت یا مملکت کے معاملات میں دخل ہونے کا کوئی حق نہیں پہنچتا چنانچہ اب سلطان اور عرفان فروشوں میں ٹھن جاتی ہے۔ مملکت ایک خالص سیاسی تصور بن کر رہ جاتی ہے۔ اس کے اپنے رموز و مصالح ہوتے ہیں۔ مذہب سے نہ کوئی تعلق ہوتا ہے نہ وہ مذہب کے علمبرداروں کا عمل و دخل ملکی معاملات میں برداشت کرتی ہے۔ اسی طرح ثنویت یا دوئی حقیقت کبریٰ سے لیکر طبقات افراد تک ہر چیز کو گویا بانٹتی اور تقسیم کرتی چلی جاتی ہے۔ فرد کے اندر گونا گوں طاقتیں مخفی ہیں اور ان کی ترکیب اور امتزاج سے مکمل شخصیت وجود میں آتی ہے۔ اور وہ صاحب ادراک بھی ہے سائنسی یا علمی مشاہدات اور تجربات سے بھی فائدہ اٹھاتا ہے۔ لیکن وجدان کشف، شہود، القا اور الہام کی قوتوں کے سرچشمے سے بھی اسے فیض حاصل ہوتا ہے۔ دوئی فرد کی ان صلاحیتوں یا قابلیتوں کو تقسیم کر دیتی ہے۔ دل اور عقل، خیر اور نظر، کشف اور ادراک کی کش مکش شروع ہو جاتی ہے۔ اس اختلاف سے شریعت اور طریقت یا تصوف اور مذہب سب ایک ہی صداقت اعلیٰ کی جستجو میں سرگرم کار ہوتے ہیں۔

سیاسی۔ اقتصادی اور تمدنی دواڑیں اسی ثنویت اور دوئی کے اثرات صاف نظر آتے ہیں۔ مملکت میں امرار بھی ہوتے ہیں غلام بھی، مزدور بھی سرمایہ دار بھی اور سب ایک دوسرے سے معنًا برابری کا رہتے ہیں۔ اسلام ان تمام اختلافات کو رفع کرنا چاہتا ہے۔ اور انسان کو ایک عالمگیر برادری کا رکن بنا کر ایک ایسا نظام حیات نافذ کرنا چاہتا ہے جہاں صرف اللہ کی حکومت ہو اور جہاں دوئی اور ثنویت کے تمام مظاہر ختم ہو جائیں۔

اس مقصد کو حاصل کرنے کے لیے پہلے توحید کے تصور کا اثبات ضروری تھا۔ کہ ذہن انسانی اس بات سے آگاہ ہو جائے کہ حقیقت مطلقہ پارہ پارہ کر کے نہیں دیکھی جاسکتی۔ وحدت بیسط یا وحدت صرف کا یہ تصور اسلام سے مخصوص ہے۔ اسی تصور کے ماتحت تمام اختلافات رفع کئے جاتے ہیں۔ اسلام انسان کو دوئی کی تمام مہلک ذلتوں سے بچانا ہے اور ان تمام اختلافات، طبقہ بندیوں اور گروہ بندیوں کو ختم کرنا چاہتا ہے۔ جن کی وجہ سے وہ

اس طرح تقسیم ہو کر رہ گیا ہے کہ دامن جنگ کا سایہ اس کے سر پر منڈلا رہتا ہے حاصل کلام یہ ہے کہ اس جھٹے میں اقبال مسلمان کا ترجمان بن کر دعویٰ کرتا ہے کہ جس نظام حیات کا جوہر توحید تھا اس کے قیام کی کوشش اگر کسی نے کی تو وہ مسلمان ہیں۔ انہیں نے تمام بیمار امتوں اور مریض قوموں کے سامنے وہ مدد و اپیش کیا جو نکتہ توحید میں مضمر ہے۔ ظاہر ہے کہ بہت سے لوگ اس نکتے کی باریک دلائلوں سے بے خبر رہے۔

بیاں میں نکتہ توحید آتو سکتا ہے

نرے دماغ میں تمخا نہ ہو تو کیا کہئے

نظم کا دوسرا حصہ نہایت پر لطف مقام پر ختم ہوتا ہے۔ مسلمان اپنی خدمات گنوانے کے بعد یہ کہتا ہے

ہم وفادار نہیں تو بھی تو دلدار نہیں

معلوم ہوا کہ اصل شکوہ یہ ہے کہ فیضان الہی کے دروازے مسلمانوں پر بند کئے جا چکے

ہیں۔ اس کے بعد تیسرا حصہ شروع ہوتا ہے۔ اس کا آغاز اس سے ہوتا ہے

امتیں اور بھی ہیں ان میں گنہگار بھی ہیں

عجز والے بھی ہیں مست مئے پندار بھی ہیں

اس جھٹے میں فیضان الہی کے شامل حال نہ ہونے سے جو نقصان مسلمان کو پہنچا ہے۔

اس کی تفصیل اس حصہ کا بغور تجزیہ کرنے سے معلوم ہوگی کہ اقبال نے اس نقصان کو تین

شقوق میں تقسیم کر دیا ہے۔

(۱) سیاسی

(۲) اقتصادی

(۳) مذہبی

سیاسی زوال تو ظاہر ہے کہ ان عوامل و اسباب کا ضروری نتیجہ تھا جن کی اہمیت کا اندازہ لگانے

میں مسلمان فرمانرواؤں سے غلطی ہوئی۔ اس سیاسی زوال کے باعث مسلمان منتشر ہو گئے۔

علیحدہ علیحدہ قوموں میں بٹ گئے۔ تمدنی اور ثقافتی یکپارگی اور ہم آہنگی سے بیگانہ ہو گئے اور یوں

وہ نظامِ حیات یکسر مٹ گیا جس کی بنا بونہی اور کلہر طیبہ پر تھی

مسلمانوں کی اقتصادی زوال پذیری بھی بہت بڑی حد تک ان کے سیاسی زوال کا نتیجہ تھی لیکن یہ بھی ہے کہ جب تجارتی منڈیاں اور راستے مسلمانوں کے ہاتھ سے نکل گئے تو انہوں نے گویا تجارت کو خیر باد ہی کہہ دیا۔ اس کے ساتھ ہی مغربی ممالک میں صنعتی انقلاب آیا تو مسلمان گویا بالکل پس کر رہ گئے۔ مذہبی زوال سے مراد یہ ہے کہ تمام توانا اور صحت مند مذہبی تحریکات کے اثرات کلیتہً نینیت و نابود ہو گئے۔ مذہب ایک زندہ طاقت، ایک نظامِ حیات کا ضامن ہونے کی بجائے محض رسوم کا مجموعہ بن کر رہ گیا۔ پھر عجیبی تصورات و افکار اور عجیبی تصوف کے اثر سے ایک خاص قسم کا ادب پیدا ہوا جسے متصوفانہ کہا جاتا ہے۔ بظاہر یہ ادب مذہبی نوعیت رکھتا ہے لیکن دراصل دین اسلام کی ان تمام اقدار کو ملیا میٹ کرنا چاہتا ہے جن کی بدولت مسلمانوں نے دنیا میں سر بلندی حاصل کی تھی۔

یہاں یہ بات بصراحت بیان کر دینی چاہئے کہ تمام متصوفانہ ادب زوال پذیر اور اسلامی افکار کے مخالف نہیں ہے۔ صرف وہی حصہ مہلک اور خطرناک ہے جو دنیا میں پھولنے پھلنے کی بجائے نفس کشی اور تیاگ پر زور دیتا ہے اور جو دراصل بددست اور عیسویت کے اثرات کا ایک پرتو ہے (بہندومت کا اثر بھی دکھائی دیتا ہے) اقبال کو جس بات نے زیادہ متاثر کیا ہے۔ وہ مذہبی زوال ہی ہے اس کی وجہ یہ ہے کہ اسلام میں مذہب ہی ایک توانا اور صحت مند نظام معاشرت کے قیام کا ضامن تھا۔ اسی کا چشمہ گدلا گیا تو زندگی کی باقی اقدار خود بخود رو بہ زوال ہو گئیں۔ اقبال کے خیال میں اس مرحلے پر مسلمان کو سب سے زیادہ اسی بات کی ضرورت تھی کہ کوئی مجدد یا مصلح پھر اسلام کے صحیح عقائد کی ترجمانی کرے اور اس طرح کرے کہ نئی نسل کے نوجوان بھی جو مغرب کے افکار و تصورات سے بہت متاثر ہو چکے تھے اسلام کی طرف لوٹ آئیں۔ یہ حصہ یعنی تیسرا حصہ اس شعر پر ختم ہوتا ہے۔

اے خوش آں روز کہ آئی و بصدناز آئی

بے حجاباں سوسے محفل ما باز آئی

چوتھا حصہ بہت مختصر ہے۔ اس کے تین بند ہیں اور اس کا خاتمہ اس شعر پر ہوتا ہے۔

جوئے خوں می چکد از حسرت ویرینہ ما
می تپہ نالہ بہ نشتر کدہ سینہ ما

اس حصے میں اقبال کا روئے سخن خاص طور پر ہندی مسلمانوں کی طرف ہے اور یہی بات اسے دوسرے حصوں سے ممتاز کرتی ہے یوں تو مسلمان ہر جگہ تشنت اور افتراق کا شکار ہے۔ لیکن برصغیر پاکستان و ہند میں تو اس کا انتشار گویا نقطہ عروج کو پہنچ گیا ہے۔

(معلوم نہیں انتشار کے لیے نقطہ عروج تک پہنچنا ممکن اور جائز ہے یا نہیں) بہ حال اقبال ہندوستان ہی میں رہتا ہے۔ اس لیے یہیں کے مسلمانوں کے مسائل سے اسے پہلے واسطہ پڑتا ہے۔ ان کی لامرکزیت کا احساس دلاتے ہوئے وہ یہ کہتا ہے کہ

جنس نایابِ محبت کو پھر ارزاں کر دے
ہند کے ویرنشینوں کو مسلمان کر دے

یہ بہت بلیغ شعر ہے کہ ہندوستان میں ہزاروں سال رہنے کے باعث ہند کے مسلمان بھی اسی طرح ہندی ثقافت، تمدن اور فلسفے میں رنگے گئے ہیں۔ ان کو ”ویرنشین“ کہا جائے تو بے جا نہ ہوگا:

پانچواں حصہ جان کلام ہے۔ اس میں اقبال نے استعارے کے پردے میں یہ دعویٰ کیا ہے کہ اور کچھ نہیں تو میں اپنے اشعار کے ذریعے ہندی مسلمانوں کو چونکا تو سکتا ہوں۔ بانگ درا کا کام تو کر سکتا ہوں۔ اس حصے میں اقبال نے بہ صراحت یہ بات بیان کر دی کہ میں اگرچہ عجمی طریقے پر شعر کہتا ہوں۔ ایرانی شاعری کی روایات کا پابند ہوں۔ ہندی اصل ہوں۔ لیکن اسلامی تعلیمات کی روح سے واقف ہوں۔ اور اگر مسلمان میرے کلام کا مطالعہ عجز سے کرینگے تو انہیں عجمی روایات کے پردے سے اسلام کے مطالب و دقیق جھانکنے ہوئے نظر آئیں گے۔ یہ حصہ اس بلیغ اور معنی افروز شعر پر ختم ہوتا ہے

عجمی خم ہے تو کیا ہے تو حجازی ہے مری

نغمہ ہندی ہے تو کیا ہے تو حجازی ہے مری

اب میں نظم کی اہم ترین تمبیحات کی طرف متوجہ ہوتا ہوں۔ ظاہر ہے کہ میں اس سلسلے

میں تشریح و توضیح نہیں کر سکتا۔ بعض مقامات پر تو صرف اشارہ پر اکتفا کروں گا۔ کچھ گہریں البتہ نسبتاً تفصیل سے سمجھانے کی کوشش کروں گا۔

پانچویں بند میں اقبال کہتا ہے

بس رہے تھے یہیں سلجوق بھی تورانی بھی

اہل چین چین میں ایران میں ساسانی بھی

سلجوق ترکمانوں کے ایک سربرآوردہ قبیلے سے متعلق تھے۔ اصلاً یہ لوگ وہی ترکمان غزنیہ جن کی حیثیت اور غارتگری کی داستانیں تاریخ کو اب تک یاد ہیں دریائے جیحوں اور دریائے سیحوں کے دہانوں کے درمیان جو زمین کا خطہ واقع تھا۔ وہ ترکمانان غزکے صحرا کے نام سے مشہور تھا۔ دریائے سیحوں کے دہانے سے کچھ فاصلے پر قبائل غزک دارالحکومت تھا جسے عرب قریہ جدید کہتے تھے۔ یعنی نیا گاؤں بعد ازاں اس شہر کو نیعی کنت یا نیگی شہر کہنے لگے۔ نیا شہر تمام قبیلے اور ان کی مختلف شاخیں (غز ہوں یا سلجوق) ایران کے زرخیز میدانون کی طرف للچائی ہوئی نظروں سے دیکھتی رہتی تھیں۔ پرانے وقتوں میں ایرانیوں اور تورانیوں (ترکوں) کی دشمنی ضرب المثل چلی آتی ہے۔ چنانچہ افراسیاب شاہ نامے میں تورانیوں کے جاہ و جلال کی علامت ہے اور رستم ایرانیوں کی شجاعت اور حب الوطنی کی ان ترک قبیلوں میں سے سلجوقیوں نے خلافت عباسیہ کے کمزور ہو جانے کے بعد بڑا اقتدار حاصل کیا۔ ان کا نام ان کے جد کے نام پر ہے جو سلجوق بن تقاق کہلاتا تھا۔ یہی شخص دشت قرقر سے (اپنے قبیلے کے تمام ارکان کے ساتھ) ہجرت کر کے پہلے جند آیا اور پھر سجرا پہنچا۔ اسلام قبول کر لینے کے بعد اس قبیلے کا ستارہ اقبال چمکا اور ایسا چمکا کہ ہمسایہ فرماں رواؤں کی نظریں خیرہ ہو گئیں۔ سلجوقیوں کا ایک دودمان جس کی سلطنت کی حدود بہت وسیع تھیں۔ (جرجان، طبرستان، خوارزم، ہمدان سے، اصفہان کی مقبوضات میں شامل تھے۔ آخر آخر تو حدود افغانستان سے لے کر سرحد ممالک روم تک انھیں کی عملداری ہو گئی تھی۔ خلفائے عباسی نے بھی انہیں سلطان تسلیم کر لیا تھا) سلاجقہ بزرگ کہلاتا تھا (۵۵۲ - ۴۲۹) سنجر اس دودمان کا آخری فرماں روا ہے۔ اس کے علاوہ کرمان، شام، عراق، کردستان اور روم (آسیائے صغیر) میں بھی سلاجقہ بزرگ کی شاخوں نے عرصہ تک حکومت کی۔ مولانا روم کا تعلق جن سلاجقہ سے ہے وہ سلاجقہ روم کہلاتے

ساسانی

یہ وہی جلیل القدر ایرانی دودمان ہے جس نے ۲۶۶ء سے ۶۵۰ء تک بڑے طمطراق سے حکومت کی۔ ان کے عہد حکومت سے عیش و عشرت اور ہنر پروری کی داستانیں بھی اس طرح مربوط ہیں گویا تار سے پود

نوشیروانِ عادل، خسرو پرویز، بہرام گور، بہرام چوبین اسی دودمان سے متعلق تھے اس خاندان کا آخری بادشاہ یزجر ڈالمش تھا۔ عرب اس کی مقبوضات کے وارث ہوئے۔ ساسانی یوں تو زرتشت کے مسلک مزدین کے پیرو اور ایک گونہ توحید کے تصور سے آشنا تھے۔ لیکن ان کے ہاں آفتاب کی پرستش بھی بہت زور سے ہوتی تھی (مترامہ) اور دیومی ناہید (اناہیتہ) کے پرستاروں کی کھنی نہ تھی۔ علاوہ ازیں ایک تو زرتشت کے مسلک ہی میں ثنویت اور دوئی کے عناصر موجود تھے۔ دوسرے بابت ادو زمان موبدوں نے اپنا اقتدار قائم رکھنے کے لیے مزدلینا یا مسلک زرتشت کی صورت ایسی مسخ کر دی تھی کہ پہچانی نہ جاتی تھی۔ یونانی اور چینی ہنرمندی، علم و فن کی طرف التفات اور ذہانت کے لیے مشہور ہیں۔ لیکن طلوع نیر اسلام سے پہلے یونان اور چین میں بھی وہی دوئی کارفرما تھی جس کا ذکر پہلے کیا جا چکا ہے۔

محمود و ایاز

اقبال ان دونوں کلمات کو علایم کے طور پر استعمال کرتا ہے محمود صاحب اقتدار حاکم یا فرمان روا ہے اور ایاز محکوم قوم کا فرد "خضر راہ" ہیں یہ علامتیں بہت وضاحت سے متعین کی گئی ہیں۔

جادوئے محمود کی تاثیر سے چشم ایاز

دیکھتی ہے حلقہ گردن میں ساز دلبری

ایاز واقعی ایک تاریخی شخصیت ہے اور سلطان محمود واقعی اسے بہت عزیز رکھتا تھا۔ یہ کہنا دشوار

ہے کہ آقا کے دل میں جو جذبات تھے وہ کس حد تک اس مقام پر اسرار تک جا پہنچے تھے جسے عشق و محبت کہتے ہیں۔ کچھ معاصرانہ شہادت سے صاحب چہار مقالہ کے اس دعویٰ کو تقویت پہنچتی ہے کہ محمود کو ایاز سے اس لیے انس تھا کہ صاحب جہاں اور شیریں مقالہ تھا۔ ایران میں مردوں کی باہمی محبت (محمود کا زمانہ خاص طور پر ملحوظ خاطر ہے) معیوب نہیں رہی ہے۔ یعنی کم و بیش اس سلسلے میں قابوس نامہ بڑی مستند، قطعی اور واضح شہادت بہم پہنچاتا ہے جن کو اس سلسلے میں تحقیقات کا شوق ہو وہ اس اہم ماخذ کی طرف رجوع فرمائیں۔

آئے عشاق گئے وعدہ فرولے کر

اب انھیں ڈھونڈ چرائغ رخ زیبائے کر

مجھے اچھی طرح یاد ہے کہ میری عمر بارہ برس کے لگ بھگ ہو گئی کہ میرے ایک ہم درس دوست نے کسی استاد کا یہ شعر سنایا۔

مجھ سا مشاق زمانے میں نہ پاؤ گے کبھی

لاکھ ڈھونڈو گے چرائغ رخ زیبائے کر

یہ شعر نقل جو کرویا گیا ہے تو اس سے اقبال کی تنقیص مقصود نہیں بلکہ فقط یہ دکھانا مدنظر ہے کہ اقبال کی نظر اردو شاعری کے ذخیرے پر ان دنوں بہت گہری تھی کہ ایسے ایسے استادوں کی صحبت میسر آئی تھی جو ذوق سلیم کی تکمیل کے لیے اچھے اشعار کا یاد رکھنا ضروری تصور کرتے تھے (ان کا ذکر آگے آتا ہے)۔

قیس ویلی

قیس ویلی کی داستان عشق مشہور ہے اور اب ادبی روایت میں ویلی محبوبہ کی اور قیس چاہنے والے کی علامت بن گیا ہے۔ لیکن موجودہ تحقیقات کا خلاصہ یہ ہے کہ قصہ فرضی ہے۔ قیس ویلی کا کوئی وجود نہ تھا۔

حضرت سلمان و اویس قرنی

حضرت سلمان فارسی رسول پاک کے اصحاب شامل ہیں جنہوں نے بہر طرح کی خدمات سر انجام

دینے کو اپنے لیے سرمایہ سعادت تصور کیا۔ وہ جیسا کہ پورے نام سے ظاہر ہے اصل ایرانی تھے تاہم حق کی جستجو انہیں بے قرار رکھتی تھی۔ کچھ عرصے کے بعد انہوں نے آتش پرستی ترک کر کے عیسائیت قبول کر لی۔ اس کے بعد بہ توفیق الہی حلقہ اسلام میں داخل ہو گئے۔ ابن ہشام نے ان کی زندگی کے تفصیلی حالات قلمبند کئے ہیں۔ معلوم ہوتا ہے آپ کو ہندسی میں کمال حاصل تھا۔ چنانچہ مدینے کی مدافعت کے سلسلے میں آپ نے نہایت قابل قدر خدمات سر انجام دیں۔ پروفیسر براؤن لکھتے ہیں کہ شام کے نصیری حضرت سلمان فارسی کو اپنے مذہب کی پراسرار اور مقدس تثلیث کا ایک جزو گردانتے ہیں (اسیدنا) محمد (حضرت) علی (سلمان فارسی)

خاقانی اپنے مشہور قصیدے میں جس کا مطلع ہے

ہاں اے دلِ عبرت ہیں از دیدہ نظر کن ہاں

یوانِ مدائن را آئینہ عبرت داں

ان کی طرف اس شعر میں اشارہ کرتا ہے

ہر کس برد از مکہ سبجہ ز گلِ جبرہ

پس تو ز مدائن بر سبجہ ز گلِ سلمان

اولیٰ قرنی کا شمار تابعین میں ہوتا ہے۔ ۳۰ھ میں جب حضرت علی اور امیر معاویہ کے درمیان جنگ ہوئی تو آپ شریک ہوئے اور شہادت کا رتبہ حاصل کیا رسول پاکؐ نے آپ کے احسان کی تعریف کی ہے۔ حالانکہ آپ کو یہ سعادت نصیب نہیں ہوئی کہ رسول پاکؐ کی خدمت میں حاضر ہوں۔

آگ توحید کی سینوں میں دبی رکھتے ہیں

زندگی مثلِ بلالِ حبشی رکھتے ہیں

حضرت بلال حبشی مسجد نبویؐ میں اذان دیتے تھے۔ ۳۰ھ میں فوت ہوئے انہیں رسول پاکؐ سے اتنی محبت تھی کہ جب شیفتگی اور محبت کی معراج کا ذکر کرنا مقصود ہوتا ہے تو آپ ہی کا نام لینے ہیں۔

مشکلیں امتِ مرحوم کی آساں کر دے موربے مایہ کو ہمدوش سلیمان کر دے

دوسرے مصرعے میں بہت سے اشارات ہیں۔ قرآن مجید میں تو مورد اور حضرت سلیمان کا ذکر اس سلسلہ میں آیا ہے کہ حضرت سلیمان اپنا لاؤ لشکر لے کر کسی جگہ تشریف لے جا رہے تھے کہ ایک وادی میں پہنچے جہاں بے شمار چیونٹیاں پرے بانڈھ کر کسی طرف رواں تھیں۔ چیونٹیوں کے سردار نے حضرت سلیمان کا لشکر آتا دیکھا تو اپنی چیونٹیوں کو حکم دیا کہ فوراً اپنے اپنے بلوں میں گس جاؤ حضرت سلیمان وحوش و طیور کی زبان سے آگاہ تھے۔ سردار کی یہ بات سن کر ہنس پڑے واقعہ کی تفصیل کے لیے قصص القرآن مؤلف مولانا حفظ الرحمن کی طرف رجوع کرنا چاہئے۔

اس روایت سے موربے مایہ کا ہمدوش سلیمان ہونا ثابت نہیں ہوتا۔ البتہ دو اور روایتیں ہیں جو ادنیٰ تلمیحات کا جزو ہیں۔ ایک تو یہ کہ حضرت سلیمان کے زمانہ میں ایک بار قحط پڑا تو ایک چیونٹی نے بھی دعا مانگی کہ خدایا باران رحمت عطا فرما۔ حضرت سلیمان نے فرمایا۔ اب مزید ترسو کی ضرورت نہیں۔ خدا اس بے زبان کی دعا قبول فرمائے گا۔ اس سے اشارہ اگرچہ ”ہمدوش“ کا نکلتا ہے لیکن بہ صراحت نہیں۔ ایک اور تلمیح جو ادنیٰ روایات کا جزو ہے وہ یہ ہے کہ ایک بار کسی چیونٹی نے حضرت سلیمان کی دعوت کی تھی اور ظاہر ہے کہ دسترخوان پر پائے ملح کی قسم کی کوئی چیز رکھی ہوگی۔ چنانچہ خواجہ کہتا ہے۔

پائے ملح بہ پیش سلیمان کہ می برو

اس حکایت سے البتہ ہمدوشی مورد و سلیمان بہ صراحت واضح ہوتی ہے۔ حضرت سلیمان کے متعلق یہ بات کر دینی چاہئے کہ فارسی شمر کی روایات کے مطابق جمشید، سلیمان اور سکندر ایک ہی شخصیت کے تین رخ ہیں اور تلمیحی اشارات کے ذریعے معلوم ہوتا ہے کہ شاعر کی مراد کیا کیا ہے۔ چنانچہ جام اور مے بزم عشرت وغیرہ کا ذکر آئے تو جمشید مراد ہوتا ہے۔ قاصد اور منطق الطیر اور اقتدار پر جن اور انسان کا ذکر آئے تو حضرت سلیمان ملحوظ ہوتے ہیں۔ اور آئینہ وغیرہ کا تنازعہ قائم ہو تو سکندر مراد ہوتا ہے۔

(تفصیلات کے لیے غیاث اور مزدلینا تالیف محمد معین سے رجوع کرنا چاہئے):

حضرت سلیمان کے ساتھ خاتم سلیمانی یا خاتم جمشیدی کا تلامذہ بھی ہے۔ چنانچہ غالب

کہتا ہے۔

سلطنت دست بدست آئی ہے

جامِ مے خاتمِ جمشید نہیں

جمشید اور سکندر کے تشابہ کی دلیل حافظ کا یہ شعر ہے۔

آئینہ سکندر جامِ جم است بنگر

تا بر تو عرضہ وارد احوال ملکِ دارا

نغمے بیتاب ہیں تاروں سے نکلنے کے لیے

طور مضطر ہے اسی آگ میں جلنے کے لیے

حضرت موسیٰ اور ظہور تجلی کا واقعہ مشہور ہے اور ادبی روایت میں اس طرح سمودیا گیا ہے کہ اسے خارج کر دیا جائے تو بہت سے اچھے مضامین سے محروم ہو جانا پڑتا ہے۔ سوال صرف یہ ہے کہ کوہ طور کہ منظر تجلیات الہی تھا۔ کہاں واقع ہے اس کا جواب مولانا حفظ الرحمن نے ان الفاظ میں دیا ہے :

” ایک روز حضرت موسیٰ اپنے اہل و عیال سمیت بکریاں چراتے چراتے مدین سے بہت دور نکل گئے۔ گھڑان قبائل کے لیے یہ بات کوئی قابلِ تعجب نہ تھی۔ مگر رات ٹھنڈی تھی۔ اس لیے سردی آگ کی جستجو کر رہی تھی۔ کوہ سینا کا سلسلہ نظر آ رہا تھا۔ یہ سینا کا مشرقی گوشہ تھا اور مدین سے ایک روز کے فاصلے پر سحر قلزم کے دو شاخہ کے درمیان مصر کو جاتے ہوئے واقع تھا۔ حضرت موسیٰ نے چھتاق استعمال کیا مگر سخت خشکی تھی۔ اس نے کام نہ دیا۔ سامنے وادی (وادیِ امین) میں نگاہ دوڑائی تو ایک شعلہ چمکتا ہوا نظر پڑا۔ بیوی سے کہا تم یہیں ٹھہرو میں آگ لے آؤں۔ تاپنے کا بھی انتظام ہو جائے گا۔ اور اگر وہاں کوئی رہبر مل گیا بھنگی ہوئی راہ کا بھی کھوج لگ جائے گا۔“

یہ تو معلوم ہے کہ کوہ طور سینا ہی کا ایک حصہ ہے۔ اس سلسلے میں سید صدر الدین بلانی لکھتے ہیں کہ سینا بہ فتح سین بھی ہے اور یہ کسر بھی ہے۔ اور یہ چھوٹی چھوٹی پہاڑیوں کے ایک سلسلے کا نام ہے جو دو میل لمبا ۱۲ میل چوڑا ہے۔ کوہ طور اس سلسلے کی سب سے اونچی پہاڑی

کا نام ہے جو اس کے شمال میں واقع ہے۔

شعراء نے طور، کلیم، سینا، وادی امین سے بہت کام لیا ہے۔ کہ ظہورِ تجلی، طلب دیدار
انکار، اصرار، ناز و نیاز اور سوز و گداز کے بہت سے مطالب اس تبلیغ میں مضمون ہیں۔ غالب نے
بہت شوخ شعر کہا ہے۔

کیا فرض ہے کہ سب کو ملے ایک سا جواب

اؤ نہ ہم بھی سیر کریں کوہِ طور کی

عزیز لکھنوی کہتے ہیں۔

دعوے تو تھے بہت ارنی گئے طور کو

ہوش اڑ گئے ہیں ایک سنہری لکیر سے

اور اقبال ہی کا شعر ہے۔

اڑ بیٹھے کیا سمجھ کے بھلا طور پر کلیم

طاقت ہو دید کی تو تقاضہ کرے کوئی

ریاض نے ظہورِ تجلیات اور کلیم اللہ کے متعلق ایک نہایت شوخ شعر کہا ہے۔ لیکن اس

غزل کے اور اشعار بھی شنیدنی ہیں۔ یہی چار اشعار نقل کرتا ہوں کہ ان میں ملور والا شعر بھی

شامل ہے۔

تا عمر مزے دورے و جام کے اٹھے

ہم قبر سے پیاسے مے گھنٹا م کے اٹھے

کل اس کی گلی میں کوئی سو بار گئے آئے

تا صبح نہ بیٹھے کہیں ہم شام کے اٹھے

اس قصہ سے موسیٰ کو غش آیا ہے اٹھالائیں

کچھ شاہِ نیش آج ترے بام کے اٹھے

جب کہہ کے ریاض اس نے پکارا۔ مفضل

بن بن کے کسی آدمی اس نام کے اٹھے

اس گلستاں میں مگر دیکھنے والے ہی نہیں
داغ جو سینے میں رکھتے ہیں وہ لالے ہی نہیں

آہستہ آہستہ اقبال کے کلام میں لالے کے کلمے نے ایک متعین علامتی اہمیت اختیار کر لی۔ یعنی امت محمدی، ملت اسلامیہ، جب شکوہ لکھا گیا ہے اس وقت تک اس علامت کی تمام دلالیتیں خود علامہ کے ذہن میں متعین نہیں تھیں۔ البتہ ان کا دل لالے کے پھول کی طرف بے اختیار کھینچتا ہے۔ ”بالِ جبریل“ میں جب اس کلمے کا علامتی مفہوم متعین ہو چکا تو علامہ نے کہا۔

عروسِ لالہ مناسب نہیں ہے مجھ سے حجاب
کہ میں نسیمِ سحر کے سوا کچھ اور نہیں

اس شعر میں لالہ داغدار سے مراد وہ مسلمان ہے جو نعمتِ سوز و گداز سے بہرہ یاب ہے۔

عجمی خم ہے تو کیا ہے تو حجازی ہے مری

نغمہ ہندی ہے تو کیا ہے تو حجازی ہے مری

لئے موسیقی کی اصطلاح میں تال کو کہتے ہیں جو نغمے کے بول کو بانٹتی ہے اور جس کے ذریعے آہنگ کا موزوں چکر قائم ہوتا ہے۔ لیکن اصطلاحی معنی سے قطع نظر دھن و بے اور آواز کو بھی لے کہتے ہیں۔ یہاں علامہ کی مراد یہ ہے کہ میں ہندی الاصل ہوں۔ لیکن اس کے باوجود میری شاعری کا لہجہ حجازی ہے اور حجاز علامہ کے کلام میں عربی تہذیب کے اس دور سے عبارت ہے جو خلافت راشدہ سے منسوب تھا۔ اس بات کا کہ میں ہندی الاصل ہو لیکن اسلام کے وقائی سے باخبر ہوں۔ اقبال بار بار ذکر کرتا ہے (لے کے اصطلاحی معانی کے لیے دیکھئے غنچہ راگ تالیف نواب محمد مرجان علی خان۔ نولکشور ۱۸۷۹ء)

اب میں بہ اجمال اس نظم کی صفت گری کا ذکر کرتا ہوں۔ عجیب بات ہے، کہ اقبال جس کے مقدر میں یہ سعادت لکھی تھی کہ وہ اردو شاعری کو فلسفے کے دقیق ترین مطالب سے روشناس کرے اپنی ابتدائی تربیت کے زمانے میں ان ادبا اور شعرا کے حلقے میں شامل ہو گیا جو مطالب بلند کو ثانوی حیثیت دیتے تھے اور جن کی نظر لفظی خوبیوں اور حسانات شعر پر زیادہ رہتی تھی۔ ان لوگوں کی تربیت نے اقبال کو بڑا فائدہ پہنچایا کہ وہ ان تمام علوم سے باخبر ہو گیا جو ذہن شو

سے متعلق ہیں۔ اقبال کے اس ابتدائی دور کے استاد خود معانی بیان اور بدیع کے تمام رموز سے باخبر تھے اور اپنے شاگردوں اور مقلدوں کو ان علومِ شعری کی باریکیوں سے آگاہ کرنا اپنا فرض سمجھتے تھے۔ اقبال انگریزی ادب اور متعلقہ علوم سے بخوبی آگاہ تھا اور جن دنوں اس نے شوکینا شروع کیا ہے ان دنوں بھی (یعنی طالب علمی کے زمانے میں وہ انتقاد کے متعلق معربی نظریات کا مطالعہ کر چکا تھا۔ جب وہ بھاٹی دروازے کی محفلِ شعر و سخن میں شریک ہوا اور باقاعدہ ارشد گورگانی سے اصلاح یعنی شروع کر دی تو وہ علماء، شعراء اور ادباء کے اس دائرے کا جزو ہو گیا جو ان دنوں لاہور کی ادبی زندگی سے عبارت تھا۔ اس گروہ میں پہلے تو خود ارشد گورگانی تھے کہ اگرچہ آلا شعر گوئی میں یدِ طولی رکھتے تھے اور زبان و بیان کی خوبیوں سے آگاہ تھے۔ علامہ فیض الحسن تھے جو اپنے علم و فضل کے باوصف نہایت اچھا شعر کہتے تھے اور ظاہر ہے معانی بیان اور بدیع کے تمام رموز کے رازدار تھے۔ ان کی زندگی ہر طرح مکمل اور بھرپور تھی تحصیل علم کے باوصف انہوں نے ان مشاغل کو بھی درخور اعتنا تصور کیا جو مہرکاتِ شعر میں شمار ہو سکتے ہیں لیکن جنہیں محض رکھنا ہی مصلحت کا تقاضہ تصور کیا جاتا ہے۔ انھوں نے ایک رومانی مثنوی بڑی معرکے کی لکھی تھی۔

(فارسی) جس کا مطلع ہے

بنام آن کہ رقص بسمل او

زمین گرواندا از پہلو بہ پہلو

یہ وہی فیض الحسن ہیں جن سے علامہ شبلی نے بھی درس لیا ہے۔ اور جن کی ادبی صلاحیت اور ذوقِ سلیم کے وہ بہت مداح تھے۔ اقبال کے پہلے استاد ارشد گورگانی فیروز پور میں رہتے تھے۔ لیکن مشاعروں اور محفلوں میں شرکت کرنے کے لیے لاہور منتقل لائے تھے۔ ان کے کچھ

شعر سن لیجئے:

ہنس کے فرمانے لگے سُن کے وہ نالے مرے

آپ کب سے ہو گئے ہیں چاہنے والے مرے

یہ کہ گئیں چھٹنے کی نہیں رسمِ محبت

سمجھے نہیں تم خود بھی جو سمجھا گئیں آنکھیں

کیوں باغ میں نرگس کے تلے مر گئے ارشد
معلوم نہیں کس کی پسند آگئیں آنکھیں

اس دائرہ علم و فن میں ایک اور بزرگوار بھی شامل تھے۔ جو نعر گوئی، و شیعہ بھنی اور علوم
شعر سے کاملاً آگاہی کے اعتبار سے گویا یگانہ روزگار تھے۔ یہ سید ناظر حسین ناظم لکھنوی ہیں۔
ان کی داستانیں میں نے اپنے والد سید غلام عباس صغیر (مرحوم) سے سنی ہیں جو ان محفلوں میں
شریک ہوا کرتے تھے۔ ناظم کے اشعار کا رنگ ملاحظہ ہو۔

عشق ہوں حسن دکھاؤ تو ادا بن جاؤں
دل ہوں مٹھی میں دباؤ تو جفا بن جاؤں
کھل کے ملنے تو بنیں بندگیاں باہیں
چھپ کے آغوش میں رہے تو قبا بن جاؤں

(آخری شعر کے متعلق مجھے یہ گمان ہے کہ اس کی اصل صورت منقولہ صورت سے مختلف ہے)
محبت مکرم محمد عبداللہ قریشی نے اقبال میں جو مفصل مضمون، لاہور کے مشاعرے اور اقبال
لکھا ہے۔ اس میں یہ شعر درج نہیں۔ غالباً ان کے پاس اس کی صحیح صورت محفوظ ہوگی۔ میں
نے اس دور کے شعراء کے متعلق جو معلومات نقل کی ہیں۔ ان کی اساس قریشی صاحب کا یہی
مضمون ہے (اقبال، اکتوبر ۱۹۵۴ء) ناظم کی ایک غزل رسالہ کہکشاں میں شائع ہوئی
تھی جو آج سے کوئی تیس سال پہلے سید امتیاز علی تاج نے لاہور سے شائع کیا تھا۔ اس کا ایک
شعر مجھے یاد ہے۔ زمین تھی۔ لاجواب آئینہ تھا۔ حساب آئینہ تھا۔ اور وہ شعر یہ ہے۔

تیرے پلوں کے نشاں تھے دیدہ جو بہر نہ تھے
ہر طرح گل کھانے والوں کا حساب آئینہ تھا



کہنا یہ مقصود ہے کہ اتفاق سے اقبال کو آغازِ کار ہی میں ایسے ایسے اساتذہ کی محبت میسر
آئی جو مشرق کے اسلوب انتقاد کے ماہر تھے اور علوم شعری کے رازدار تھے۔ چنانچہ انھیں کے
فیضان سے اقبال کو بھی معانی بیان اور بدیع کے تمام اسرار و رموز سے کامل آگاہی حاصل ہو
گئی اور اس کی یہی بصیرت تھی جو آخر ہر شعری کاوش میں صنعت گرمی کا روپ دھار کر نمودار

ہونی۔ اقبال کے پرانی وضع کے ہم جلیسوں اور اقبالیوں میں یہ فرق تھا کہ مؤخر الذکر انگریزی ادبیت سے مستفید ہو کر دونوں زبانوں کے علوم شعری کی تطبیق کا کام سرانجام دے سکتا تھا اور یہ بھی دریافت کر سکتا تھا کہ معانی بیان و بدیع کے کون سے پہلو ایسے ہیں جو انگریزی انتقاد میں بجنہ یا بادیقی تغیر موجود ہیں۔ بالفاظ دیگر ان اساتذہ کرام کے فیضان سے اقبال نے مغربی ادبیات انتقاد اور متعلقہ علوم کا گہرا مطالعہ کیا تاکہ مشرق اور مغرب کا اختلاف و اتحاد واضح ہو سکے۔ یہی وجہ ہے کہ اقبال کے کلام میں صنعت گرمی کا وہ اسلوب مخصوص بھی نمایاں طور پر نظر آتا ہے جو مشرقی علوم شعری سے منسوب ہے اور مغربی رنگ بھی جھلکتا ہے۔ کہیں کہیں دونوں میں ایسا لمس امتزاج پیدا ہو گیا ہے کہ شاید و باید۔ میں اس سلسلے میں شکوے کے دو یا تین بندوں کا تجزیہ کروں گا۔ لیکن یہ ضروری ہے کہ پہلے معانی بیان اور بدیع کی تعریف غایت اور اہمیت متعین ہو جائے اور اس بات کی توضیح کی سعی بھی کی جائے کہ مغربی ادبیات اور انتقاد میں ان علوم کا رنگ کیا ہے۔ ماہ الاشرک کیا ہے اور بنائے اختلاف کیا ہے۔

میں پہلے اختصار سے ان اصطلاحات کی تعریف کرتا ہوں۔ پھر ایک شجرے کے ذریعے ان کا تعلق باہمی دکھاتا ہوں۔ معانی وہ علم ہے جو الفاظ کی وضعی اور مطابقتی دالاتوں سے بحث کرتا ہے اور انشاء پر داز کو یہ گر سکھاتا ہے کہ کس موقع پر کس قسم کے الفاظ استعمال کرنے چاہئیں کہ لکھنے والے اور پڑھنے والی کی کیفیات ذہنی ملحوظ خاطر رکھ کر بات کی جاتی ہے۔ علم بیان الفاظ کے معانی غیر وضعی سے بحث کرتا ہے۔ اس علم کا مطالعہ کرنے کے بعد انشاء پر داز کو معلوم ہوتا ہے کہ الفاظ اپنے معنی مجازی میں کس طرح استعمال کئے جاتے ہیں اور مجاز کی کیا کیا صورتیں ہیں۔ علم بیان کا جواز یہ ہے کہ انسان کے ذہن میں جو تصورات و افکار پیدا ہوتے ہیں ان میں نہایت دقیق اور لطیف افکار بھی ہوتے ہیں۔ الفاظ کا ذخیرہ محدود ہے۔ اور اگر انشاء پر داز ہمیشہ الفاظ کو صرف معنی وضعی یا معنی حقیقی میں استعمال کرے بہت سے نواور افکار الفاظ کا جامہ پہننے سے انکار کر دیتے ہیں۔ بیان کی اساس تین چیزیں ہیں۔ استعارہ، مجاز، مرسل اور کنایہ۔ بدیع وہ علم ہے جو کلام یا شعر کی تزئین یا تسمین سے بحث کرتا ہے اور انشاء پر داز کو یہ گرتا ہے کہ شعر میں حسن لفظی و معنوی کس طرح پیدا ہوتا

ہے اور میں نے قصداً اصطلاحی زبان استعمال نہیں کی کہ اس سے مسائل صاف ہونے کی بجائے اور زیادہ مبہم ہو جاتے ہیں۔ بدیع صنائع لفظی اور بدائع معنوی یا محنات معنوی پر مشتمل ہے۔ اب ان علوم کا باہمی تعلق ملاحظہ فرمائیے۔

الفاظ و کلام



یہاں بھی معانی مجازی پر کلام کا مطلب خبط ہو جائے
 ولالت کرتا ہے گا۔ اگر یہ تعلق معانی حقیقی کے ہاں ہر وقت دیکھیں
 اور معانی مجازی کے درمیان چڑھی رہتی ہیں یعنی وہ
 تشبیہ کا ہو تو استعارہ وجود مہمان نواز سے ہے
 میں آتا ہے بزرگی خواہد دل در سخا بند
 سر کعبہ بہ برگ گندنا بند

مہ و نو ہفتہ شود از کنارِ شب پیدا
 شبست زگرشہ ماہ دو ہفتہ پیدا شد

کنایے کی یوں تو بہت سی صورتیں ہیں۔ ان میں رمز بہت خوبصورت اور واپزیر شکل ہے
 کہ اس میں انخفا کا عنصر بہت معنی خیز اور خیال افروز ہوتا ہے مثلاً غالب کہتا ہے
 کوئی ویرانی سی ویرانی ہے
 دشت کو دیکھو کے گھریا د آیا

یہاں گھریا د آنا کنایہ ہے اس بات سے کہ مشکلم کو خوف آیا ہے اور گھریا د آیا ہے۔ جہاں
 کچھ امن تھا یا یہ کہ گھر میں جو دہشت کی فضا طاری تھی وہ یہاں بھی طاری ہے اور میں خوف
 زدہ ہو گیا ہوں۔ استعارہ بالکنایہ کی یہ مثال بھی شنیدنی ہے

پنی گئی کتنے کے لو ہو تیری یاد
 عنم ترا کتنے کھجے کھا گیا

کنایے میں جو بات ملحوظ رکھنی لازم ہے کہ کوئی قرینہ اس بات پر دلالت نہیں کرتا کہ معانی غیر
 لغوی یا مجازی مطلوب ہیں۔ بلکہ الفاظ کے حقیقی معانی ملحوظ رکھے جائیں تو بھی مطلب خبط نہیں ہوتا
 (اس بات کی طرف میں اشارہ پہلے کر چکا ہوں لیکن اس بات کو پھر بہ صراحت بیان کر دینا

مناسب معلوم ہوا کہ من جملہ رموز علم بیان ہے)
 استعارہ کی بہار اس شعر میں دیکھیے

سودا نرسی فریاد سے آنکھوں میں کٹی رات
آئی ہے سحر ہونے کو ظالم کہیں مر بھی

اور اس شعر پر غور فرمائیے

ابھی اس راہ سے کوئی گیا ہے
کے دیتی ہے شوخی نقشِ پاکی

مجاز مرسل میں بہت سے تعلقات بدوں تشبیہ ملحوظ ہو سکتے ہیں۔ مثلاً جز بولیں اور کل مراد

لیں۔ علت بولیں اور معلول مراد لیں۔ معلول بولیں اور علت مراد لیں۔

ان کے ہاتھ میں گلاب کا پھول ہے۔ یہاں ہاتھ سے مراد انگلیاں ہیں کہ کل جزو کے لیے

استعمال ہوا ہے۔

تو معلوم ہوا کہ تمام بحث میں تشبیہ معانی مجازی اور حقیقی کے درمیان ایک تعلق تو قائم

کر سکتی ہے خود کبھی مجاز کی حیثیت اختیار نہیں کر سکتی مثلاً

تم ہو کہ ایک پھول کھلا ہے گلاب کا

اس میں ہر لفظ اپنے معانی حقیقی میں استعمال کیا گیا ہے تشبیہ مکمل ہے لیکن مجاز چھو کر بھی نہیں

گیا۔ گلاب، پھول، تم سب الفاظ کا حکم لغت ہے۔ جو انشا پر داز یا علماء تشبیہ کو مجازی شمار

کرتے ہیں۔ میں سمجھتا ہوں ان سے غلطی ہوئی ہے کہ تشبیہ تو محض مجاز اور حقیقت کے درمیان

ایک یا واسطہ ہے۔ ہر تشبیہ پر غور فرمایا لیجئے یہی صورت نظر آئے گی۔

تشبیہ کا مقصد تو ضیح مطلب اور کشود معانی ہوتا ہے۔ یہ نہیں کہ معانی

اور الجھ جائیں۔ تو استعارہ، تشبیہ، کنایہ فن کار کے وہ پراسرار مسائل ہیں جن سے وہ ابلاغ کی

ان منزلوں کو طے کرتا ہے جہاں علم معانی کی راہ نمائی بے ثمر معلوم ہوتی ہے۔ یہی وجہ ہے

تشبیہ ہو یا استعارہ۔ مجاز مرسل ہو یا کنایہ جب تک کسی پچیدہ حقیقت کا بیان نہ کرے یا

توضیح مطلب میں معاون ہو۔ محض تزیین کلام کے لیے اس کا استعمال لغو تصور کیا جاتا ہے

یہ مغربی انتقاد کے سوچنے کا اسلوب ہے اور یہیں (علم بیان کے سلسلے میں) دونوں کی راہیں

جدا ہو جاتی ہیں۔ مغربی انتقاد کو اس بات پر اصرار ہے کہ بیان (Metaphorical

Expression)

کا مقصد صرف یہ ہے کہ توضیح کرے۔ حیثیت کے بعد شب چراغ کے کسی نئے پہلو کی تابانی کا ذکر کرے۔

تشبیہ کی خاطر تشبیہ اور استعارے کی خاطر استعارہ مہل بات ہے۔ میں بھی کم و بیش اسی مسلک کا قائل ہوں۔ اقبال نے بیان کے سلسلے میں ہمیشہ اس اصول کو سامنے رکھا ہے۔ کہ زلف کو مایہ و دوسرے لب کو گلبرگِ تر، جبین کو مابتاب چہرے کے آفتاب کتے کونہ بات نہیں بنتی۔ ابلاغ اس بات کا تقاضا کرتا ہے۔ کہ معانی کے اظہار کے لیے بیان ہمارا صرف اس وقت لیا جائے جب اس کے بغیر بات نہ بنتی ہو۔ اچھی تشبیہوں، استعاروں اور کنایوں پر غور فرمائیے۔ جہاں کسی دقیق بات کا بیان مطلوب ہو گا یا کسی پیچ دار حقیقت کا اظہار مقصود ہو گا وہیں تشبیہ یا استعارہ لطف دے گا ورنہ محض لفظوں کا گھروندہ معلوم ہو گا ان اشعار پر غور فرمائیے۔

ڈھلا ہے حسن لیکن رنگ ہے رخسارِ جاناں پر
ابھی باقی ہے کچھ کچھ دھوپ دیوارِ گلستان پر

اس برقِ طور کی ہیں تماشہ بہیلیاں
شمعیں کلائیوں، بد بیضا بہتیلیاں

باغِ پاکِ رختانی یہ ڈراتا ہے مجھے
سایہ شاخِ گلِ افنی نظر آتا ہے مجھے

یہ معانی اور بیان کی داستان ہے۔ اب بدیع پر غور فرمائیے۔ بدیع وہ علم ہے جو زمین و آسمان کی کلام سے بحث کرتا ہے اور اس کے گر سکھاتا ہے (اور انشا پر داز یا شاعر کو صنعت گرمی کی خاطر سوچ بچار کرنے کے لیے مجبور کرتا ہے)۔

بدیع کی تعریف ہی سے معلوم ہوتا ہے کہ اس علم کی قدر حسن ہے۔ یعنی اس کا مقصد یہ ہے کہ کلام میں عناصرِ جمال کی نشاندہی کرے اور تخلیقِ حسن کے گر سکھائے۔ اس سلسلے

میں مغرب کے نقادوں نے بہت موٹھکافیاں کی ہیں اور ابھی تک یہ بات طے نہیں ہوئی کہ حسن آرٹ کی تخلیق کا مقصد ہے اور ہمیشہ فنکار کے ملحوظ ہوتا ہے یا حسن آرٹ کی غایت ہے نتیجہ ہے۔ بالفاظ دیگر یہ بحث ابھی جاری ہے کہ کسی فن پارے کی تخلیق کے وقت کیا فن کار شعوری طور پر صرف اس محرک سے اثر پذیر ہوتا ہے کہ حسن تخلیق کرے یا وہ دیگر عوامل و محرکات کے ماتحت تخلیق کا عمل سرانجام دیتا ہے لیکن حسن اس فن پارے میں موجود ضرور ہوتا ہے۔ بشرطہ رجحان اسی طرف ہے کہ حسن کی موجودگی کافی ہے۔ یہ ضروری نہیں کہ محرک تخلیق بھی خواہش تخلیق حسن ہو۔ اقبال اور حالی کے کلام کا اکثر حصہ مختلف عوامل و محرکات سے متاثر ہو کر لکھا گیا ہے لیکن ہم فن پارے کا حسن دیکھ کر قانع ہو جاتے ہیں۔ اس بات پر اصرار نہیں کرتے کہ فن کار دعویٰ کرے کہ میرا مقصد ہی تخلیق حسن ہے۔

علم بدیع کی تخلیق پر غور کرنے سے معلوم ہو گا کہ یہ علم اس بات کا اعتراف کرتا ہے کہ حسن پکیر میں بھی ہو سکتا ہے اور مطالب و نظریں بھی۔ اسی لیے صنایع دو قسم کے ہیں لفظی اور معنوی۔ یوں مغرب میں جمالیات کے سلسلے میں جو موٹھکافی ہوئی ہے۔ اس کا نتیجہ یہ بھی نکلتا ہے کہ بعض نقادوں اور ارباب جمالیات نے یہ دعویٰ کیا ہے کہ حسن اصلاً پکیر سے لفظ سے صورت سے، شکل سے تعلق رکھتا ہے اور ایک صفت مطلق ہے جس کے درجے نہیں ہیں۔ عظمت البتہ فن پارے کے معنی سے یا مطالب سے مربوط ہوتی ہے اور اس کے مدارج ہوتے ہیں۔ مشرق کا نقطہ نظر جو بدیع کی تعریف سے ظاہر ہوتا ہے۔ زیادہ قرین حقیقت معلوم ہوتا ہے کہ حسن و صورت معنی لفظ و نغمے کے اختلاط و ارتباط میں پایا جاتا ہے لفظ و معنی کو صرف نظر پائی طور پر جدا کیا جاسکتا ہے۔ ورنہ لفظ معنی ہی کی حقیقت کا ایک رخ ہے۔ یہ درست ہے لیکن دو خالص جمالیاتی صفات ترنم اور نغمہ اس آدمی کو بھی متاثر کرتی ہیں جو شعر کے مطلب سے بالکل ناواقف ہوتا ہے۔ اس سے گمان گذرتا ہے کہ یہ جو الیکٹریٹرنے کہا ہے کہ حسن اصلاً صورت سے اور عظمت اصلاً معنی سے تعلق رکھتی ہے۔ اس دعویٰ میں جان ہے۔

بہر حال صنایع لفظی و معنوی پر غور فرمائیے۔ اگر صنایع لفظی ایسے ہیں کہ ایک حرف یا حرف کے ایک سلسلے کی تکرار سے (اس میں حرف علت بھی شامل ہے) ترنم پیدا کرنا چاہتی

ہیں تجنیس اور شبہ اشتقاق کی یہی صورت ہے۔ ترنم ایک ہی حرف یا ایک حلقے کے حروف کی تکرار سے پیدا ہوتا ہے تجنیس اور اشتقاق اور شبہ اشتقاق میں یہ بات بوجہ احسن نظر آتی ہے

اصل شہود و شاہد و مشہود ایک ہیں
حیراں ہوں پھر مشاہد ہے کس حساب میں

ہے فکر کہ آنے میں ہے ان کے ابھی وقفہ
اور دم مرا جانے میں توقف نہیں کرتا
(اس میں ایک اور صنعت بھی مخفی ہے)

کفِ سیمیں میں گلدرتہ نہ گلُ ہائے سمن کالے
نہ ہوں گرمی سے اسکی دست نازک گلبدن کالے
ابھی اس کا منہ کان ہو ڈس جائے لے کالا
سوا میرے جو بورہ اسکی زلف پر شکن کالے

اور یہ شعر یونہی سن لیجئے

جو ہے مد نظر پائے شفا آنکھوں کا سودانی
تو سینگ اے چارہ گر شاخیں لگانے کو ہرن کالے

اے فلک یہ رت ہے یہ کالی گھٹ
اب تو راتیں مجھ کی کالی گھٹ

صناع معنوی پر عجز کرنے سے معلوم ہو گا کہ علم بدیع کے مطالعے کی غایت تھی کہ شاعر اپنے مافی الضمیر کا اظہار سوچ سمجھ کر کرے۔ صناع معنوی کی طرف توجہ اس لیے دلانی گئی ہے کہ جب سخنور یا الشا پر واز صنعتگری کی طرف مائل ہو گا اور لازماً اسے اظہار مطلب کے مختلف پیرایوں پر عجز کرنا ہو گا۔ اس عجز و فکر میں ہو سکتا ہے کہ الفاظ کی وہ خاص ترتیب باتہ آجائے گی جو گویا معانی مطلوب کے اظہار کے لیے مقرر ہو چکی ہے تو گویا صناع معنوی تخلیقی عمل کی گہرائی رفتار کو روکنے

کے بہانے ہیں۔ مقصد یہ ہے کہ فن کار جلد ہی نہ کرے اور ایسے مجموعہ الفاظ کی جستجو میں سرگرداں رہے جو مفہوم و مطلوب کی تمام دلالیوں کو مجمل الفاظ میں مقتد کر سکے۔ صنایع معنوی میں صنعت مراعات النظر اور ابہام تناسب تو خاص طور پر خیال افزوز صنعتیں ہیں اور ان کے استعمال کا مقصد یہ ہے کہ کسی خاص سلسلہ خیال کی توضیح کے سلسلہ میں وہ تمام الفاظ جمع کر دیئے جائیں جن سے اس سلسلہ خیال کا کوئی پہلو مربوط ہو سکتا ہے کہ قانون ایٹلاف افکار کے ماتحت ایسی صورتوں میں کوئی لفظ مطلوبہ اثر پیدا کر سکتا ہے۔ چاہے فن کار کو اس بات کا احساس ہو یا نہ ہو کہ فلاں لفظ پڑھنے والوں کے ایک خاص گروہ کو بالخصوص متاثر کرے گا، میں ان دونوں صنعتوں کی تعریف اور مثالیں اقبال کے کلام سے دوں گا۔

ان صنعتوں کے علاوہ تضاد و تالف و نشر و توجیہ نہایت خوبصورت صنعتیں ہیں۔ تضاد کی مثال بھی میں شکوے سے دوں گا۔ قول بالموجب اور اس کی مثالیں ذرا سن لیجئے۔ کس قدر خیال افزوز ہیں۔

اس صنعت کی تعریف یہ ہے کہ کہنے والے کے ارادے کے خلاف اس کے قول کو معافی پہنائے جائیں۔ مثلاً

عدو سمجھ کر وہ مجھ سے بولے عدو سے کج جفا کریں گے
میں اور سمجھا وہ اور سمجھے کہا کر و گے کہا کریں گے
کہا بیچارہ فرقت جاں بلب ہے تم اگر سمجھو
کہا سمجھیں گے اور تم دیکھنا کیسا سمجھتے ہیں

میں نے کہا کہ بزم نامہ چاہیے غیر سے سنی
سن کے ستم ظریف نے مجھ کو اٹھا دیا کہ یوں

حاصل کلام یہ ہے کہ صنایع معنوی کے مطالعے اور ان کے استعمال کی غایت یہ ہے کہ فن کار عمل

تخلیق میں کاوش اور محنت سے کام لے ان امور پر غور کرے جن سے خیال افزوزی (Suggestive
tion) پیدا ہوتی ہے۔ الفاظ کے انتخاب میں محتاط ہو جائے اور صرف ایسے الفاظ استعمال

کرے جو صوتی یا لفظی یا معنوی طور سے مربوط ہوں۔ ہر کلمے کی دلالیوں پر غور کرے اور ان دلالیوں کے تلامذے قائم رکھتے لیکن اس تمام کاوش کا مقصد یہ ہو کہ مطالب و معانی کی توضیح ہو نہ یہ کہ پڑھنے والا صنعتوں کے انبار میں ایسا گم ہو جائے کہ مطلب کی طرف سے توجہ ہٹ جائے اور صرف صنائع کلام ملحوظِ خاطر رہ جائیں۔ شاد و عظیم آبادی نے ان دو اشار میں صنائع سے جو کام لیا ہے اس پر غور فرمائیے۔ اس کے بعد شکوہ (اقبال) کے دو تین بندے کر اس کی صنعت گری کی توضیح کرتا ہوں۔

پوچھو نہ حال چشمِ دل آویز بار کا
کھولو نہ راز گردشِ میل و بند کا
اس چشمِ نیم خواب سے کس کو یہ تھی امید
جاد و جگائے سمرقند و نبار کا

اقبال نے مشرق و مغرب کے خزانہ ہائے علمی سے فائدہ اٹھایا ہے۔ اس نے صنائعِ لفظی کی غایت سے غرض رکھی ہے۔ یعنی ترنم اور نغمہ کی تخلیق اس سلسلے میں اس نے مغرب کے انتقادی اصول کی زیادہ پیروی کی ہے۔ ترنم اور نغمہ پیدا کرنے کے لیے اس نے تجنیس، ترویج، سجع و غیرہ کی بجائے حروف کی تکرار اور سلسلہ ہائے حروف کی تکرار سے زیادہ کام لیا ہے اور یوں (melody) پیدا کی ہے۔ لیکن صنائعِ معنوی کے سلسلے میں اس نے تضاد، مراعاتِ النظیر، ابہام تناسب سے بہت کام لیا ہے کہ ان صنائع کی مدد سے معانی کی بہت سی دلائیں روشن ہو جاتی ہیں۔ علم بیان میں اسے جو مہارت حاصل ہے اس کا ثبوت اس سے ملتا ہے کہ اس نے تشبیہات ایسی استعمال کی ہیں جس سے توضیحِ مطلب بوجہ احسن ہوتی ہے۔ یہی حالت استعارے کی ہے۔ گنائے کا بھی یہی عالم سمجھ لیجئے۔ تلمیحات کے ذخیرے سے بھی اس نے بہت کام لیا ہے کہ تلمیح کے استعمال سے ایک سلسلہ خیالِ مختصر سے الفاظ میں ادا کیا جاسکتا ہے۔ مختصر یہ ہے کہ اقبال نے اپنے مفہوم کی توضیح کے لیے یوں تو مشرق و مغرب کے انکشافات اور انتقادی نظریات سے فائدہ اٹھایا ہے۔ لیکن صنائعِ معنوی کے سلسلے میں اس نے خاص طور پر مشرق کے بلند رتبہ شعراء کی پیروی کی ہے۔ یہ اس کی ابتدائی تربیت کا نتیجہ ہے کہ ارشد گورگانی، ناطق، داغ صرف معانی بیان

اور بدیع سے واقف ہی نہ تھے بلکہ وہ ان علوم کی غایت اقبال کے ذہن نشین کر سکتے تھے۔ معلوم ہوتا ہے کہ اقبال نے اس سلسلہ میں ان سے بہت فیض حاصل کیا ہے۔

یہ اقبال کا کمال ہے کہ اس نے صنائع لفظی و معنوی سے اس طرح کام لیا ہے کہ پڑھنے والے کی توجہ مطالب و مفہوم کی طرف رہتی ہے۔ لیکن صنائع کے استعمال سے کلام کی تاثیر اور اس کی خیال افروزی میں اضافہ ہو جاتا ہے۔ ترنم اور نغمے کی تخلیق کے سلسلے میں جیسا کہ عرض کیا جا چکا ہے۔ اقبال مغرب کے نکتہ شناس نقادوں سے مستفید ہوا ہے صنائع معنوی کے سلسلے میں وہ مشرق کے اداسناس نقادوں سے اتنا متاثر ہے کہ کم و بیش اہم صنعتیں اس کے کلام میں مل جاتی ہیں۔ ان کا ڈھونڈنا ذرا دشوار ہو جاتا ہے۔ کیونکہ کبھی کبھی ایسی چابکدستی سے کام لیا جاتا ہے کہ صنعت کی موجودگی کا بادی النظر میں شبہ بھی نہیں ہوتا۔ خاص طور پر جب ہم اس بات پر غور کریں کہ ہم اقبال کے کلام کا مطالعہ کر رہے ہیں جو یہ کہتا ہے کہ

نہ بینی خیر ازاں مردِ فرودست

کہ برمن تہمت شعر و سخن بست

میں اپنے مضمون حروفِ تہجی کی غنائی اہمیت“ میں بہ تفصیل بیان کر چکا ہوں کہ اردو میں حروفِ تہجی کا سلسلہ اور ترتیب اصلاً غنائی ہے۔ حروف کے سلسلے سرتیاں ہیں۔ ان میں سے کچھ سادہ ہیں کچھ تیور، کچھ کومل، کچھ ات کومل، کچھ ات تیور اور کچھ اچل، ایک ہی سلسلے کے حروف میں چڑھی ہوئی سرتیاں صاف پہچانی جاتی ہیں۔ مثلاً س سادہ ہے اور ش اسی س کا تیور، یہی صورت ق۔ گ کے سلسلے کی ہے۔ سرتیاں ایک ہی نظام سے متعلق ہیں۔ لیکن آتا چڑھاؤ میں فرق ہے اب اس تمیذ کے بعد صرف اتنا کہنا کافی ہے کہ معرزی انتقاد اور جہالیات کے اصول کے مطابق سادہ اصوات میں ایک سلسلے کی سرتیاں ہم اہنگ ہوتی ہیں اور ایک ہی سلسلے کی مختلف سرتیاں کی تکرار بھی ترنم پیدا کرتی ہے۔ انگریزی میں اسے ”میلوڈمی“ کہتے ہیں۔ یہ سوال اور ہے کہ سنسکرت کے بعض عالم مدھی ہیں کہ ایک سلسلے کی مختلف سرتیاں آتا چڑھاؤ کی نسبت سے لطیف یا شدید جذبات کا اظہار کرتی ہیں۔ مثلاً کومل سرتیاں ان مطالب کے اظہار کے لیے استعمال کی جاتی ہیں جن میں نمومت ہوتی ہے۔ اور چڑھی ہوئی تیور یا شوخ سرتیاں جذبے کی شدت کا اظہار کرتی

ہیں۔ اب اقبال کا یہ بند ملاحظہ فرمائیے جس میں ق۔ ک اور سر کی سرتیوں کی تکرار سے ترفہ پیدا کیا گیا ہے۔

تو ہی کہہ دے کہ اکھاڑا دینے کس نے؟
 شہر قیصر کا جو تھا اُس کو کیا سر کس نے؟
 توڑے مخلوق خداوندوں کے پیکر کس نے؟
 کاٹ کر رکھ دیئے کفار کے لشکر کس نے؟
 کس نے ٹھنڈا کیا آتشکہہ ایراں کو
 کس نے پھر زندہ کیا تذکرہ یزداں کو

اسی طرح اس بند میں جو نیچے منقول ہے ر اور ڈ جو ایک ہی سلسلے میں سرتیاں ہیں ان کی تکرار پر غور فرمائیے۔ یہ بھی واضح رہے کہ ب، پ، ت، ٹ، اٹ کے سلسلے میں ٹ اٹ ی تو سر ہے یعنی بہت چڑھی ہوئی اور شوخ ہے۔ ڈ، بھی ر کے مقابلے میں چڑھی ہوئی سر ہے تو اس بند میں سرتیوں کی تکرار سے فقط ترنم ہی نہیں پیدا کیا گیا۔ بلکہ چڑھی ہوئی سرتیوں کے استہلال سے جنگ کی ہیبت کی تصویر بھی کھینچی گئی ہے۔

ٹل نہ سکتے تھے اگر جنگ میں اڑ جاتے تھے
 پاؤں شیروں کے بھی میداں سے اکھڑ جاتے تھے
 تجھ سے سرکش ہوا کوئی تو بگڑ جاتے تھے
 تیغ کیا چیز ہے ہم تو پ سے رٹ جاتے تھے
 نقش توجید کا ہر دل پہ بٹھایا ہم نے
 زیر خنجر بھی یہ پیغام سنایا ہم نے

شکوے کے پہلے بند میں ترنم بھی ہے اور نغمہ بھی۔ نغمہ بھی مختلف سرتیوں کے متناسب میل سے پیدا ہوتا ہے اور اس میں مختلف حروفِ علت کی تکرار اور ان کے تبادلے کو بڑا دخل ہے۔ پہلے یہ بند سنئے۔ پھر میں اس کا تجزیہ کرتا ہوں۔

کیوں زیاں کار ہوں سود فراموش رہوں؟
 فکر فردا نہ کروں مجو غم دوست رہوں؟

نالے بل کے سنوں اور ہمہ تن گوش رہوں
 ہمنوا میں بھی کوئی گل ہوں کہ خاموش رہوں
 جرات آموز مری تاب سخن ہے مجھ کو
 شکوہ اللہ سے خاکم بہن ہے مجھ کو

اس بند میں صوتی تالیف اور ترکیب شعری معجزے کی حد تک پہنچی ہوئی نظر آتی ہے۔ ایک تو یہ کہ روایف میں اگر واو معروف ہے تو اس سے پہلے قافیے میں مجہول ہے پھر الف (کہ حرف علت ہے) برابر دہرایا جا رہا ہے اور واو کے مقابلے میں بالکل مختلف آواز رکھتا ہے پھر بات یہیں ختم نہیں ہو جاتی بلکہ تین مصرعوں میں الفاظ کو اس طرح بانٹا گیا ہے کہ تینوں مصرعے ایک دوسرے کی نسبت سے مساوی ٹکڑوں میں تقسیم ہو گئے ہیں۔ ملاحظہ فرمائیے۔

کیوں زیاں کار ہوں
 فکرِ فردا نہ کروں
 نالے بل کے سنوں


لفظ ایک ٹکڑا

ہمنوا میں بھی کوئی گل ہوں

باقی تین ٹکڑوں سے صوتی اعتبار سے مختلف ہے۔ یعنی اس میں دوسرے مصرعوں کی نسبت سے تناسب یا نغمے کا فرق ہے۔ دوسری غور طلب بات یہ ہے کہ چاروں مصرعوں میں ایک مزید قافیہ برابر استعمال ہو رہا ہے۔ یعنی بنوں، کمرؤں، سنوں اور ہوں۔ پھر یہ بھی غور فرمائیے کہ پہلے مصرعے کا آغاز کیوں سے ہوتا ہے۔ یہ بھی ان چار ٹکڑوں سے ہم قافیہ ہے۔ بلکہ یوں کہنا چاہئے کہ یہ کلمہ بند کی صوتی ترکیب کی رمز کا سراغ دیتا ہے۔ الف اور واو کی تکرار کی طرف میں اشارہ کر چکا ہوں۔ مثلاً کار میں کا، فراموش میں ر، فردا میں وا، نالے میں نا، ہمنوا میں وا، ٹیپ کے شعر میں روایف میں واو مجہول ہے اور الف کی تکرار اسی طرح قائم ہے۔ آموز میں ، تاب میں، شکوہ میں، اللہ میں، اب واضح ہو گیا ہو گا کہ حروف علت میں تکرار کی بجائے اقبال نے مختلف حروف علت کے تال میل سے کام لیا ہے اور نغمہ اسی طرح پیدا ہوتا ہے۔

اب اس بند کی صنعتگری پر بھی غور فرمایا لیجئے۔ زیاں اور سود میں تضاد ہے۔ فرزا اور دوش میں تضاد ہے۔ بیل اور گل میں اور نوا میں مراعات النیظر ہے۔ ٹیپ کے شعر میں تاب کا لفظ نہایت پر اسرار اور ہیچ دار ہے کہ اس کے معنی چمک دکھ اور گرمی کے بھی ہیں اور ذہن فوراً ارنی اور لن سوانی کی طرف متوجہ ہوتا ہے کہ وہاں بھی ایک بندے نے خدا سے ہمکلامی کا ثمر حاصل کیا تھا۔

ٹیپ کے شعر میں خاتم بدہن کا کھڑا احتیاطی معنی ہے کہ اس کے بغیر بھی مطلب پورا ہو جاتا تھا۔ لیکن اس کھڑے نے گستاخی اور بے تکلفی کی معذرت پیش کر کے بات کارنگ ہی بدل دیا۔ اسی بند میں ایک اور صنعت موجود ہے جو بہت خوب صورت اور سچا پار ہے۔ اسے صنعت ابہام تناسب کہتے ہیں۔ صورت اسکی یہ ہے کہ فن کار کلام میں دو لفظ استعمال کرنا ہے جن میں سے ایک لفظ کے دو معانی ہوتے ہیں۔ ایک معانی مطلوب و مقصود ہوتے ہیں لیکن دوسرے معنی کو پہلے لفظ سے یک گونہ تعلق ہوتا ہے۔ اس صنعت کی تفصیل مندرجہ ذیل شعر سے ظاہر ہوتی ہے،



اس بند میں دو کلمات استعمال ہوئے ہیں یعنی بیل اور ہمنوا، ہمنوا کے دو معنی ہیں ایک دوست اور دوسرے ہمصیفر، ہم سخن، ساتھ مل کے گانے والا یہاں ظاہر ہے کہ دوست معانی مطلوب ہے۔ لیکن اس کا دوسرا مطلب یعنی ہمصیفر اور ساتھ مل کے گانے والا کلمہ بیل سے یک گونہ تعلق رکھتا ہے۔

اسی طرح دوسرے بند میں ٹیپ کے شعر میں الف کی تکرار بڑی خوبصورت ہے یعنی ”اے خدا شکوہ ارباب وفا، اور ”خوگر حمد سے تھوڑا سا کلمہ“ میں ایک قسم کا تضاد بھی

ہے۔ مختصر یہ ہے کہ شکوے کے تمام بندوں میں اس قسم کی صنعتگری نظر آتی ہے اور صنعتیں اس
برہنگی سے استعمال کی گئی ہے کہ جب تک عذر نہ کیا جائے نگاہوں سے مخفی رہتی ہیں۔ معلوم ہوتا
ہے کہ مراعات النظر اور تضاد، اقبال کی محبوب صنعتیں تھیں۔

اب ذرا بیان کے سلسلے میں اقبال کی صنعتگری پر غور کر لیجئے۔ ایک بند میں کہتا ہے

مخمل کون و مکان میں سحر و شام پھرے

مئے توجید کو لے کر صفتِ جام پھرے

اس شعر میں مسلمانوں کی گردش کو جو گردشِ جام سے تشبیہ دی گئی ہے وہ بہت بلیغ اور سنسنی
خیز ہے۔ ایران میں قاعدہ تھا کہ جب بادہ گساروں کی محفل جنتی تھی تو لوگ دائرہ بنا کر علیحدہ بیٹھ
جاتے تھے اور سلاقی ماہِ رُوجام لے کر ہر ایک کے حصے کی اسے پلاتا جاتا تھا۔ جو دوست غیر موجود
ہوتا تھا اس کی یاد میں تھوڑی شراب زمین پر گرا دیتے تھے۔ دنیا میں یکسر پھرنے کے لیے صفت
جام پھرنا بہت موزوں تشبیہ ہے۔ پھر یہ اشارہ اس میں بہت بلیغ ہے کہ مئے توجید مختلف قوتوں
اور ملکوں کو بقدر ظرف پلانی گئی۔ اور ہر قوم نے اپنی استعداد ذہنی کے مطابق وحدت کے تصور
کو سمجھا اور اپنایا۔ جام کے پھرنے کے متعلق کسی استاد کا نہایت بلیغ شعر ہے۔

ہے یہ ساقی کی کرامت کہ نہیں جام کے پاؤں

اور پھر سب نے اسے بزم میں چلتے دیکھا

اور یہ شعر بھی سن لیجئے۔

گردشِ جام نہیں رک سکتی

جو بھی اسے گردشِ دواں گزرے

تمیحات کے سلسلے میں اس سے پہلے مفصل گفتگو ہو چکی ہے۔ اب میں صرف ایک

بند آپ کو سناتا ہوں کہ اسی پر خاتمہ کلام ہے۔

لطف مرنے میں ہے باقی نہ مزا جینے میں کچھ مزا ہے تو یہی خونِ بسگر چنے میں

کتنے بیتاب ہیں جو ہر میرے آئینے میں کس قدر جلوے تر پستے میں مرے سینے میں

۶۰
اس گلستان میں مگر دیکھنے والے ہی نہیں
داغ جو سینے میں رکھتے ہوں وہ لالے ہی نہیں

پہلے شعر میں مرنے اور جینے کے تضاد پر غور کیجئے اور دوسرے شعر میں آئینے کے ساتھ جوہر
اور بے تاب کے کلمات کی داد دیجئے۔ تاب جیسا کہ پہلے عرض کیا جا چکا ہے چمک و مک
کے معنی بھی دیتا ہے۔ یہاں یہ معنی آئینے سے مناسبت رکھتے ہیں۔ حالانکہ مراد میتاب سے
بے قرار ہے جوہر آئینہ کے متعلق ایک شعر شنیدنی ہے۔

پھانے لگی ہیں دیدہ جوہر پہ مستیاں
شیشے کو تم نے دیکھ کے ساغر بنا دیا

جواب شکوہ

ایک سلسلہ خیال کا تجزیہ

شکوہ میں اقبال نے انسان کی ربانی بارگاہِ ربانی میں زبانِ شکایت کھولنے کی جرأت کی تھی۔ یہ جرأت عبارت تھی اس ناز سے جو امتِ محمدی کے افراد کے دل میں رسولِ پاک سے عہدیت کی بنا پر پیدا ہوتا ہے۔ یعنی یہ وہ عالم ہے جہاں کہا جاتا ہے

با خدا دیوانہ باشش و با محمد ہوشیار

”جواب شکوہ“ میں بارگاہِ ربانی سے مسلمانوں کی شکایات کا جواب ملتا ہے۔ ان کی زبوں حالی کی توجیہ ملتی ہے، ان کی زبیاں کا رمی کے اسباب کی نشاندہی کی جاتی ہے۔ ان کے زوال کا کھوج لگایا جاتا ہے۔ اور ایسی ہستی اور ایسی جہذمی کے رموز مل کیے جاتے ہیں۔ بارگاہِ ربانی سے جو جواب ملتا ہے باوجود متنوع کوالف کے نہایت مختصر ہے اور میں بھی اس جواب کے اسرار سے پردہ نہیں اٹھا سکتا کہ بات بے لطف ہو جائے گی۔ مزا اس میں ہے کہ آپ دیکھتے ہیں کہ بارگاہِ ربانی سے کس طرح بدترجیح مسلمانوں کو اس نقطہ پر لایا جاتا ہے جہاں ہر سوجھ بوجھ والے آدمی کو معلوم ہو جانا چاہئے۔ یہ تدریج اور امتِ مرحومہ کی خرابیوں کی داستان جو ضنابیان کی گئی ہے شنیدنی ہے۔ میں مختصراً اس داستان میں خیال کے سلسلے میں جو مرحلے طے کئے گئے ہیں ان کا ذکر کرتا ہوں۔

جب مسلمانوں کا شکوہ سرعش تک پہنچتا ہے تو خود شاعر کو ایک لذت کا احساس ہوتا

ہے کہ تیر عین نشانے پر بیٹھا اور وہ پکار اٹھتا ہے

عشقِ تقافت نہ گرو سرکش و چالاک مرا
آسمان چیر گیا نالہ بے باک مرا

اس شکوہ کو سن کر دیارِ قدس میں کیا ردِ عمل ہوتا ہے، وہ بہت پر لطف ہے۔ پیرگروں کو کچھ کہتا ہے سیارے کچھ۔ چاند کہتا ہے کہ شاکل کوئی زمین کا باشندہ ہے لیکن سب سے زیادہ معنی خیز بات کہکشاں کہتی ہے۔ واضح رہے کہ جب جواب شکوہ لکھا گیا ہے تو تسخیرِ قمر اور متعلقہ مکشوفات کا وہم بھی کسی کے حاشیہ خیال میں سرایت نہیں کر سکتا تھا۔ البتہ سرچیز لے اور دوسرے بہتیت دانوں کے بیانات سے یہ ضرور ظاہر ہوتا تھا کہ زردات کی کمی ہے اور نہ ارض کی۔ کروڑوں سورج ہیں جو ایک دوسرے سے ان گنت فاصلے پر اپنے اپنے نظام کو سنبھالے ہوئے گردش کر رہے ہیں کہکشاں سیاروں کا اور اسی طرح کی دوسری چیزوں کا معدن و مخزن ہے۔ یہاں سے گیہوں کی صورت میں چیزیں برآمد ہوتی ہیں۔ اور آٹا لگا کر خدایا ہے تو سیارے اور ستارے کی صورت میں نہیں ہو جاتی ہیں۔ علامہ اقبال اپنے مطالعہ کی بنا پر اس بات سے واقف تھے اسی لیے تو وہ کہتے ہیں سے

بنتے ہیں مری کارگہ فکر میں اجسم

لے اپنے مقدر کے ستارے کو تو پہچان

تو میں نے عرض کیا تھا کہ شکوہ کی آواز سن کر کہکشاں کی خیال آرائی بہت دلچسپ تھی۔

چاند کہتا تھا نہیں اہل زمین ہے کوئی

کہکشاں کہتی تھی پوشیدہ ہیں ہے کوئی

اس سے یہ متبادر ہوتا ہے کہ علامہ کو اس بات کا یقین تھا کہ انسان عرش تک پہنچے گا اور تسخیر کائنات کا فریضہ انجام دے گا۔ اور کہکشاں جانتی تھی کہ اسی معدن حیات سے وہ مخلوق نکلے گی جو تسخیرِ شمس و قمر پر آمادہ ہوگی۔ یہ شاید کہکشاں کو معلوم نہ ہو کہ اسی کے بطن سے نکلے ہوئے سیارے کی مخلوق آسمان تک پہنچے گی۔ خود علامہ یہ فیصلہ صادر کرتے ہیں کہ رضوان نے شکوہ کی حقیقت پہچانی اور شکوہ پرواز کو جنت سے نکالا ہوا انسان سمجھا۔ یہاں اکثر میرے ذہن میں یہ سوال بھی پیدا ہوتا ہے کہ کیا علامہ کسی ایسی مخلوق کے وجود کے قائل ہیں جو انسان نما ہے اور جنت سے نکالی ہوئی نہیں ہے۔

یعنی کیا ارتقار کا عمل ایک حصے میں لازمی قرار دیتے ہیں۔

بہر حال قدسیان عرش انسان کی جبرأت پر محو حیرت ہیں اور یہ کوئی نئی بات نہیں ہے جب انسان کو اشیا کا علم سکھایا گیا تھا، اس وقت بھی فرشتوں نے اپنی حیرت کا اظہار کیا تھا اور علامہ انسانیت میں جو امکانات پوشیدہ ہیں اس سے ناواقف ہونے کا ثبوت دیا تھا۔ معلوم نہیں فرشتوں کو اتنی حیرت کیوں ہوئی کہ علامہ مرحوم سے بہت پہلے بہت سے صوفیاء اپنی شطیحات میں اس سے زیادہ گستاخانہ اندازِ سخاٹب اختیار کر چکے ہیں۔

میں پہلے عرض کر چکا ہوں کہ علامہ مرحوم اپنے بیان اور اظہار میں آہنگ کا خاص خیال رکھتے ہیں کہ شعر پہلے درگوش پر دستک دیتا ہے اور پھر دل پر اترتا ہے فرشتوں کا یہ قول کس قدر دلپذیر اور حسین ہے۔

ناز ہے طاقتِ گفتار پہ انسانوں کو

بات کرنے کا سلیقہ نہیں نادانوں کو

شکوہ کی طرح جواب شکوہ میں بھی ٹیپ کا شعر ایسا خوبصورت اور مطابق مفہوم ہوتا ہے کہ انیس کے مرثیوں کے ٹیپ کے شعر یاد آجاتے ہیں مثلاً

سب دشت گونجتا ہے یہ عنصر ہے شیر کو

کیا جانے کس نے ٹوک دیا ہے دلیر کو

حضرت عباسؓ اپنی بہن کو جو مسلم کی بیوی ہیں (اب بوہ) سمجھا رہے ہیں کہ امام حسینؑ سفر میں ہیں۔

رونے سے اجتناب کرنا چاہیے۔ ٹیپ کا شعر دیکھئے۔

سمجھیں گے ان سے قاتلِ مسلم نظر میں ہیں

پیٹو نہ سر کو سیدِ والا سفر میں ہیں

حضرت امام حسینؑ، حضرت عباسؓ کو تنازعِ ذات سے روکتے ہیں۔

1- Darwin, The Origin of Species.

اور دیکھئے: ندوی ممتاز علی مرحوم کا مضمون "اصل انواع" مطبوعہ کنگشاں مرتبہ سید امین علی تاج مرحوم
مے سخاٹب گزاف صوفیاء۔ یعنی صوفیوں کی لاف زنی۔

یکساں ہے بڑو بجر ہمارے نگاہ میں

غیض و غضب کو دخل نہ دو حق کی راہ میں

اور ٹیپ کے بعض مصرعے تو ضرب المثل بن گئے ہیں۔ عباسی کا قول ہے۔

امنوس ہے کہ ہاتھ سے دریا نکل گیا

اسی طرح حضرت زینب کا عباس سے کہنا۔

بھیا تمہیں سے لے گی بہن اپنے بھائی کو

اقبال کے ٹیپ کے اشعار بھی بہت کارگر اور مؤثر اور حسب ضرورت پُر شکوہ ہوتے

ہیں۔ مثلاً۔

شکر شکوہ کو کیا حُسنِ ادا سے تو نے

ہم سخن کر دیا بندے کو خدا سے تو نے

غافل آداب سے سُگانِ زمیں کیسے ہیں

شوخی و گستاخِ یہ پستی کے مکیں کیسے ہیں

کچھ جو سمجھا مرے شکوے کو تو رضواں سمجھا

مجھ کو جنت سے نکالا ہوا انسان سمجھا

اسی طرح علامہ مرحوم صنعتوں کے معاملے میں بھی نہایت چابکدستی اور مہارت سے کام لیتے ہیں۔ جس طرح غالب کے متعلق نشانہ ہی کی جائے کہ صنعتیں استعمال کی گئی ہیں۔ صنعتِ اشفاق۔ مراعاتِ النظیر۔ تضاد۔ جمع۔ تلمیح۔

ہاں تو میں کہہ رہا تھا کہ بتدریج بارگاہِ ربانی سے مسلمانوں کی ریاکاری کا علاج تجویز ہوتا

ہے۔ اور ان کی کمزوریوں کی نشانہ ہی کی جاتی ہے۔ پہلے تو طبعاً خدا اپنی ربوبیت کے ذکر سے

انسان کو بتانا چاہتا ہے کہ ہم کسی حال میں بھی اپنے بندوں سے غافل نہیں ہوتے بلکہ مخلوقات

تہ کہنا چاہیے۔ جیسا کہ آگے چل کر ذکر آئے گا۔ ربوبیت مذہب، رنگ، نسل اور قوم کے

پیمانوں سے ماورا ہے اور بالعموم انسانوں پر بارشِ کرم ہوتی رہتی ہے۔ بارگاہِ ربانی سے ندا آتی ہے۔

کوئی قابل ہو تو ہم شان کنی دیتے ہیں

ڈھونڈنے والوں کو دنیا بھی نہی دیتے ہیں

حسب معمول اقبال کے ہاں طویل نظم میں بڑی جلدی معنی خیز اور خیال انگیز تمیحات کا سلسلہ شروع ہو جاتا ہے۔ شان کنی میں دوسرا لفظ دو کے " سے بنا ہے۔ کیانی۔ ایران قدیم کے بادشاہوں کا خاندان ہے جو ہخامنشیوں سے جداگانہ ہے۔ کیونکہ داریوش اپنے آپ کو ہخامنش کی اولاد میں شمار کرتا ہے اور کیانی سلطنت کے بادشاہ مثلاً کیکاؤس، کیخسرو اور لہراست سے وغیرہ ایک اور خاندان سے تعلق رکھتے ہیں۔ بعض مستشرقوں نے کوشش کی ہے کہ ان دونوں کو ایک ہی خاندان ثابت کریں۔ لیکن ذبیح اللہ صفا نے بقطع و یقین طے کر دیا ہے کہ کیانی بادشاہ زرتشت سے پہلے حکومت کرتے تھے اور ان کے علاقے مشرق و شمال مشرق ایران میں واقع تھے۔ اوستا میں جو ایرانیوں کی مقدس ترین کتاب ہے اور جس کے بعض حصے ہخو زرتشت کی تالیف بتائے جاتے ہیں اس معنی میں کہ کلمات بھی اس کے ہیں مطالب تو ہیں ہی (کیانی خاندان کے بادشاہوں کو "کنی" کہا گیا ہے۔ اور یہی لفظ ہے جو بعد میں "کے" کی صورت میں تبدیل ہوا۔ یہ اور بات ہے کہ "کے" عظمت کے لیے ایسی علامت بن گیا کہ ساسانی بادشاہوں نے بھی اپنے ناموں پر اس کلمے کا اضافہ کیا جیسے کہ خسرو، کیکاؤس۔ لیکن یہ بات جہاں کی تھاں رہتی ہے کہ کیانی خاندان کے بادشاہ ہخامنشی سے اور ساسانی بادشاہوں سے بالکل الگ ہیں۔ یہاں اقبال کی مراد "شان کنی" سے عظمت، سرفرازی، بلندی، رفعت اور شان و شوکت ہے۔ اور ظاہر ہے کہ ڈھونڈنے والوں کو جو دوسری دنیا ملی ہے وہ جنوبی امریکہ ہے جس کے متعلق پہلے تو کہا جاتا تھا

۱۔ ہخامنشیوں اور کیانیوں کے باہمی روابط کے لیے دیکھیے "مزدینا" تالیف محمد معین ۱۳۲۶ھ دانش گاہ تہران۔

۲۔ ہخامنشیوں اور کیانیوں کی حکومت کے سین کے لیے کہ یہ عربوں کی تیسرا ایران سے پہلے کے واقعات ہیں۔

"حماسہ سرفرازی در ایران" تالیف ذبیح اللہ صفا سے رجوع کرنا چاہیے۔

کہ کو لبس کی دریافت ہے لیکن بعد میں اور لوگ بھی اس سلسلے میں مدعی ہو گئے۔

ایک تو اس کمزوری کی نشاندہی کی گئی کہ قابلیت جوہر اور استعداد کی کمی بتدریج واقع ہوتی رہی۔

پھر ایک نہایت معنی خیز شعر کہا اور ٹیپ کا شعر اس سے بھی زیادہ مطلب خیز ہے

بت شکن اٹھ گئے باقی جو رہے بت گر ہیں

تھا براہیم پدر اور پدر آذر ہیں

بادہ آشام نئے، بادہ نیا خمہ بھی نئے

حرم کب نیا، بت بھی نئے، تم بھی نئے

یہاں مسلمانوں کو جو بت پرست کہا گیا ہے اس کا مطلب یہ نہیں کہ واقعی وہ بتوں کی پوجا کرتے

ہیں اس سے مراد یہ ہے کہ انہوں نے اپنے ذہن میں کئی چیزوں کو بت بنا رکھا ہے کہ خدا کے

مقابلے میں ان بتوں کی پیروی ضروری سمجھتے ہیں جیسا کہ ابوالکلام آزاد نے کہا ہے کہ انسان اس

دنیا میں زن و فرزند کے ہاتھوں مجبور ہے۔ آقا کے ہاتھوں مجبور ہے۔ مصلحت وقت کے ہاتھوں

مجبور ہے۔ یہاں اگر مٹی اور لکڑی کے بت نہیں تراشے گئے تو بنائے پر بندوں کی حکمرانی

کو ترجیح دی گئی ہے۔ لیکن نے خاص طور پر ان بتوں کا ذکر کیا ہے (Bacon's Ideas)

اور آزاد نے تفصیل سے بتایا ہے کہ جب ہم کلمہ طیبہ پڑھتے ہیں تو دراصل ہر حکم ان کی نفی کرتے

ہیں۔ امر بالمعروف اور نہی عن المنکر کا فریضہ انجام دینے کا وعدہ کرتے ہیں لیکن عملاً یہ ہوتا کہ ہم دفتر

کا کام کرتے ہیں اور نماز ترک کر دیتے ہیں۔ آقا کی خوشنودی کے لیے مختلف مقامات کے چکر کاٹتے

میں اور صوم و صدقہ سے بے پروا ہو جاتے ہیں۔ اس معنی میں ہم بگڑے ہیں۔ اور حضرت ابراہیم کی

طرح بت شکن نہیں۔ یہ جو بارگاہِ ربانی سے آواز آئی کہ صورت حال دگرگوں ہو گئی ہے پہلے

باپ آذر تھا کہ راستی کی راہ پر نہیں چلتا تھا اور بیٹا ابراہیم تھا۔ اب یہ صورت ہے کہ ہمارے

آبا و اجداد سنتِ ابراہیمی پر چلتے تھے اور ہم سنتِ آذری یا سنتِ بگڑی پر۔

آذر کے متعلق تازہ ترین تحقیق یہ ہے کہ کالدی زبان میں بڑے بگڑی کو کہتے ہیں۔

تورات کا بیان یہ ہے کہ حضرت ابراہیمؑ کے والد کا نام آزر نہ تھا بلکہ تارح تھا جو سب سے بڑا بت تراش تھا اور سب سے بڑا پجاری تھا۔ بعض مفسروں نے تورات اور قرآن مجید کے اختلافی بیان کی ایسی تاویل کرنی چاہی ہے کہ تضاد رفع ہو جائے۔ صاحب برہان قاطع آزر کو "ز" سے لکھتے ہیں اور فرماتے ہیں کہ بعض لوگوں کے قول کے مطابق حضرت ابراہیمؑ کے چچا کا نام تھا۔ لیکن معین نے حواشی میں صاف کر دیا ہے کہ زئیل کے والد کا نام آزر بت اور چچا کا نام تارح ہے۔ اقبال نے ان کلمات کو علامت بنا کر بڑا اچھا شعر کہا ہے۔

نہ سیقہ مجھ میں کلیم کا نہ ذریعہ تجھ میں ضیق ہ
میں ہلاک جاوے سامری تو قتل شیوہ آزر می

بت گرمی کے اس نئے اسلوب کی نشاندہی کے بعد ہم مسئلے کے مرکز کی طرف بڑھتے ہیں کہ آواز

آتی ہے۔

وہ بھی دن تھے کہ یہی مایہ رعنائی تھا
نازیش موسم گل لالہ صحرائی تھا
جو مسلمان تھا اللہ کا سودائی تھا
کبھی محبوب تھا ایسی ہر جانی تھا

کس بیجانی سے اب عہدِ غلامی کر لو

ملتِ احمدؐ مرسل کو مقامی کر لو

اس بند میں اسلام کی دو بنیادی حقیقتیں بڑی وضاحت سے بیان کی گئی ہیں۔ طے شدہ امر ہے کہ اقبال اُمتِ مسلمہ کو "لالہ" کہہ کر پکارتے تھے۔ اور اسلام کی وہ تہذیب جو بیگانہ اثرات کے بغیر عرب میں پہلی پھولی اسے لالہ صحرائی کہتے تھے۔ اس بات کا ثبوت کہ علامہ مرحوم لالہ سے اُمتِ محمدی مراد لیتے ہیں تفصیل سے اقبال کے کلام میں لالہ کی علامتی اہمیت کا ارتقاء میں مندرج ہے۔ ہو سکتا ہے کہ

۱۔ برہان قاطع، مرتبہ محمد معین، فرہنگ آندراجِ حضرت علامہ، تمیحات اقبال، تالیف راقم السطور، انتشار،

تالیف راقم السطور، ادارہ فروغِ اردو لاہور۔

بعض ناظرین کی رسانی اعتقاد تک نہ ہو سکے اس لیے مناسب معلوم ہوتا ہے کہ اس دعوے کا ثبوت کہ لالہ سے امت محمدیٰ مراد ہے یہاں ہی (تشہذ ہی ہے) مہتا کر دیا جائے۔ پیسے تو اس بات پر غور فرمائیے کہ لالہ کا رنگ سرخ ہے کہ خون کا رنگ ہے۔ اور جہاد اسلام کی بہت بڑی قدر ہے۔ دوسرے یہ کہ لالہ دل و اعذار رکھتا ہے۔ یعنی تپاں و سوناں۔ اور مسلمان بھی قلب و دماغ سے بہرہ ور ہوتا ہے۔ ان مشابہتوں کی بنا پر علامہ نے لالے کے پھول کو امت محمدیٰ کی علامت کے طور پر استعمال کیا۔ کچھ اشعار دیکھئے۔

عروس لالہ مناسب نہیں ہے مجھ سے حجاب
کہ میں نسیم سحر کے سوا کچھ اور نہیں

پھر چراغِ لالہ سے روشن ہوئے دشتِ دامن
مجھ کو پھر نغموں پہ اکسانے لگا مرغِ چین

اب بات صاف ہوتی ہے کہ لالہ صحرائی ہوتا ہے یعنی عربوں کی اصلی تہذیب کی علامت بنتا ہے۔

حسن بے پروا کو اپنی بے نقابی کے لیے
ہوں اگر شہروں سے بن پیارے تو شہر اچھے کہ بن

خیاباں میں ہے منتظر لالہ کب سے
قبا چاہئے اس کو خونِ عرب سے

بات صرف یہیں ختم نہیں ہو جاتی۔ بلکہ "حزبِ کلیم" میں ابیس فرغان جاری کرتا ہے کہ اقبال کو دیارِ پاک ہند سے نکال دو۔ اور تان یہاں ٹوٹتی ہے کہ

اقبال کے نفس سے ہے لالے کی آگ تیز
ایسے غزل سرا کو چسپن سے نکال دو

لالہ شہزادی کے متعلق علامہ مرحوم کے مختلف اشعار بھی ذہن میں رکھیے۔ ایک رمز تو ہم پر یہ واضح ہوئی کہ لالے سے امت محمدیٰ مراد ہے۔ دوسری بات بہت وضاحت سے کہی گئی کہ مسلمانوں میں جو رشتہ استوار ہے وہ مذہب کا ہے۔ ان کی قومیت مغرب کے سیاسی نظریات کے ماتحت، ایک خطہ زمین ایک زبان اور ایک ثقافت و حکومت سے نہیں بنتی بلکہ مسلمان ہونے سے بنتی ہے۔ یہ بات وہ بانگِ درا میں بہت تفصیل سے "وطنیت" نامی نظم میں بیان کر چکے ہیں۔

ہو قید مقسامی تو نتیجہ ہے تباہی
 رہ بجر میں آزاد وطن صورت ماہی
 ہے ترک وطن سنت محبوب الہی
 دے تو بھی نبوت کی صداقت پہ گواہی
 اور پھر واضح ترا لفاظ میں مغرب کے تصورِ وطنیت کے متعلق کہتے ہیں۔
 اقوام میں مخلوق خدا بنتی ہے اس سے
 قومیتِ اسلام کی جڑ کٹی ہے اس سے
 جوابِ شکوہ ہی میں ذرا آگے چل کر آواز آتی ہے۔

پاک ہے گردِ چین سے سروِ اماں تیرا
 تو وہ یوسف ہے کہ ہر مصر ہے کنگاں تیرا
 قافلہ ہو نہ سکے گا کبھی ویراں تیرا
 غیریک بانگِ درا کچھ نہیں ساماں تیرا
 نخل شمع ہستی و در شعلہ دو دریشہ تو عاقبت سوز بود سایہ اندیشہ تو
 اور پھر یہ آواز۔

قوم مذہب سے ہے مذہب جو نہیں تم بھی نہیں
 جذبِ باہم جو نہیں محفلِ انجسہم بھی نہیں

قوم کی زیاں کاری کی انجام دہی جا رہی ہے۔ اقبال مرحوم تقدیر اور تدبیر کے مسئلے کو بہت اہمیت دیتے تھے۔ اور اگرچہ منقول یہ ہے کہ مسلمانوں کا مذہب جبر اور قدر کے بین بین ہے لیکن علامہ نے اس سلسلے میں اپنے خطبہ میں بہت دافکتہ سرائی دی ہے۔ ہمارے ہاں جو تصور ایک خانقاہی زندگی کا، ایک منفی قسم کے تصوف کا پیدا ہو گیا ہے، اس کے خلاف انہوں نے ساری عمر جہاد کیا۔ بلکہ میرے نزدیک تو ایک معنی میں ان کی تمام شاعری تصوف کے زوال پذیر پہلوؤں کے خلاف اعلان جنگ ہے مثلاً

مرا سبوچہ عنینت ہے اس زمانے میں
کہ خانقاہ میں خالی ہیں صوفیوں کے کدو

میں ایسے فقر سے اے اہل حلقہ باز آیا
تمہارا فقر ہے بے دولتی و رنجوری
نہ فقر کے لیے موزوں نہ سلطنت کیلئے
وہ قوم جس نے گنویا متاعِ تیموری

یہ بعد کی باتیں ہیں بے شک۔ لیکن جو اب شکوہ میں اس زیاں کاری کی طرف اشارہ کر دیا گیا ہے
تھے تو آبا وہ تمہارے ہی مگر تم کیا ہو
ہاتھ پر ہاتھ دھرے منتظرِ فردا ہو

اس سے معلوم ہوتا ہے کہ مسلمان ذوقِ عمل سے محروم ہو چکے ہیں اور ان پر وہ عالم طاری
ہو چکا ہے جسے اقبال ”رسمِ خانقاہی“ کہتا ہے۔

نکل کر خانقاہوں سے ادا کر رسمِ شبیری
کہ رسمِ خانقاہی ہے فقط اندوہ و دلگیری

یہ مصرع کہ

ہاتھ پر ہاتھ دھرے منتظرِ فردا ہو

نہایت معنی خیز ہے اور علامہ مرحوم نے تقدیر و تدبیر کے متعلق جو تحقیق کی تھی اس کی طرف

اشارہ کرتا ہے -

اقبال کے خیال میں مستقبل مختلف امکانات کے راستوں کی نشاندہی کرتا ہے جو شخص جیسے راستے پر چلے گا ویسی ہی اس کی تقدیر بھی ہوگی۔ ہاتھ پر ہاتھ دھڑ کر پیشہ رہنے سے کچھ نہ ہوگا۔ اس سلسلے میں اقبال نے وضاحت سے کہا ہے -

ترے دریا میں طوفاں کیوں نہیں ہے

خودی تیری سماں کیوں نہیں ہے

عبث ہے شکوہ، تقدیر یزداں

تو خود تقدیر یزداں کیوں نہیں ہے

دو تین بندوں کے بعد ایک عالمگیر حقیقت بیان کی گئی ہے۔ کہ تم اغیار کی کامیابی اور کامرانی کی باتیں کرتے ہو۔ کیا تمہیں معلوم نہیں کہ جو قوم وہی شعار اختیار کرے گی جو مسلمانوں نے کیا تھا اُسے دنیا کی سرداری سے سرفراز کیا جائے گا۔

کون ہے تارکِ آئین رسولِ مختار

مصلحت وقت کی ہے کس کے عمل کا میدان

کس کی آنکھوں میں سما ہے شعارِ اغیار

ہو گئی کس کی نگہ طرزِ سلف سے بیزار

قلب میں سوز نہیں روح میں احساس نہیں

کچھ بھی پیغامِ محمدؐ کا تجھے پاس نہیں

یہ بہت تلخ حقیقت ہے اور اسے مبہم کرنا مشکل ہے۔ لیکن کیا کیا جائے۔ اقبال کے قول

کے مطابق -

فطرت افراد سے اغماض بھی کر لیتی ہے

کبھی کرتی نہیں ملت کے گناہوں کو معاف

بارگاہ ربانی سے یہ تہیہ نازل ہوئی ہے

عدل ہے فاطمہ ہستی کا ازل سے دستور
مسلم آئیں ہوئے کافر تو ملے حور و قصور
تم میں حوروں کا کوئی چاہنے والا ہی نہیں
جلوہ طور تو موجود ہے موٹے ہی نہیں

اس کے بعد ملت کے افراق و انتشار کا ذکر شروع ہوتا ہے۔ اور ایسے و پذیر پیرائے میں کہ داد
سے مستغنی ہے خیال فرمایا کہ بہتر فرقے تو مشہور ہی ہیں اور میں نے "وزق شیخہ" میں دیکھا
کہ ایک فرقے میں پھر کسی سو فرقے موجود تھے۔

ابن جوزی نے "تبلیس المیس" میں صرف موٹے موٹے ۹۰ کے قریب فرقے گنوائے ہیں۔
اور ارباب تصوف کی شطیحات کا جو ذکر کیا ہے وہ اس کے علاوہ ہے۔ یہ کتاب دیدنی ہے کہ
مسلمانوں کے ایک عالم کی لکھی ہوئی ہے لیکن اس مختصر سے زمانے میں جس میں ۲۵ سے ۲۰
سال تک سونے میں بسر ہو گئے ہونگے۔ امام غزالی نے اجیاء العلوم (جس کا خلاصہ فارسی میں
یکمیائے سعادت" کے نام سے ہو چکا ہے) جیسی کتاب لکھ دی جسے اب تک ارباب نظر،
بصیرت اخلاقی کے حصول کا بہترین ذریعہ قرار دیتے ہیں لیکن جوان کی تلقین ہے اور جس کی طرف
اقبال اشارہ کر رہا ہے وہ ان کا فلسفہ طرازی کے مسلک کو ترک کر دینا ہے۔ انہوں نے کچھ عرصہ
مدرسہ نظامیہ بغداد میں درس و تدریس کی خدمات انجام دینے کے بعد چپ چاپ ہے

۲۰ کبھی مسلمانوں کی سنت موسوی کی یہ کیفیت تھی کہ ایک نوپا پر داڑھی لگا کر

لن ترائی کی نہ لو مجھ سے بھی موسیٰ کی طرح

میں ہوں عاشق نہ ٹھوں گا اسی شیدا کی طرح

اور غالب کتاب ہے گرنی تھی ہم پہ برق تجلی نہ طور پہ

دیتے ہیں بادہ طرف قدح حوار دیکھ کر

۲۱ تبلیس امیں تالیف ابن الجوزی مترجم علامہ عبدالحق اعظم گڑھی۔ آدام باغ کراچی

نہ سدا بدھ کی اور نہ منگل کی لی

نکل شہر سے راہ جنگل کی لی

سیاحت میں کئی برس گزارنے کے بعد ان کو معلوم ہوا کہ فلسفہ بالکل بے کار ہے ثمر اور انتشار خیال کی طرف راجع ہے سکون قلب، تصوف یا طریقت میں ہے۔ لیکن اس کے مثبت پہلوؤں میں ہاتھ پہ ہاتھ دھر کے بیٹھنے میں نہیں۔ بلکہ تزکیہ قلب میں، انجلائے باطن میں۔ اور اس کے ساتھ ساتھ صلیبی لڑائیوں میں حصہ لینے میں اور لوگوں کو ان لڑائیوں میں حصہ لینے کی ترغیب دینے میں یہی باعمل۔ باثمر مثبت اسلامی تصوف ہے جس کا اقبال ولدادہ ہے اور جسے وہ رومی کے کلام میں بوجہ احسن دیکھتا ہے اور تصوف میں جس میں ویدانت کے زیر اثر انسان مرشد کی اجازت کے بغیر کچھ بھی نہیں کر سکتا۔ چاہے کتنی ہی ضرورت کیوں نہ ہو۔ اقبال نے تصوف کے اس پہلو کا (رسم خاتقاہی) ذکر کرتے ہوئے ایک افغان شاعر کا دوہرا قلم بند کیا ہے۔

تھے ہم پوت پٹھان کے دل کے دل دیں موڑ

چرن لگے رکھونا تھ کے سبکیں نہ ترسنا توڑ

اور پھر وحدت وجود کی سخت مذمت کی ہے۔

غزالی مستشرقین کی نظر میں بھی اسلام کے فکر کا نقطہ عروج ہے اقبال کہتا ہے۔

رہ گئی رسم اذان روح بلالی نہ رہی

فلسفہ رہ گیا تلقین غزالی نہ رہی

اسلاف سے کٹ جانے کا نقصان یہ بتاتا ہے کہ جو روایات صدیوں سے کار فرما چلی آتی ہیں وہ مٹ جاتی ہیں۔ نئی روایات اور اقدار گویا ہوا میں معلق ہوتی ہیں۔ ان کا رشتہ ماضی سے باقی نہیں رہتا۔ صرف عالم اور فن کار کی ذات اپنے حوالے سے بات کرتی ہوئی نظر آتی ہے۔ اسی لیے اقبال کہتا ہے۔

باپ کا علمِ نبیؐ کو اگر ازبر ہو

پھر پسر قابل میراث پدر کیونکر ہو

یہی بات علامہ نے "ضربِ کلیم" میں اپنے نثرِ نظر جاوید اقبال کو خطاب کرتے ہوئے زیادہ دلپذیر اور دلکش انداز میں کہی ہے۔

غارت گردیں ہے یہ زمانہ
جس گھر کا گھر چراغ ہے تو
ہے اس کی نہاد کا فسرانہ
ہے اس کا مذاق عارفانہ

نایاب نہیں متاعِ گفتار
اک صدقِ مقال ہوں کہ جس سے
صدانوری و ہزارِ حسامی
اللہ کی دین ہے جے دے
میں چشمِ جہاں میں ہوں گرامی
میراث نہیں بسندِ نامی
اپنے نثرِ نظر سے کیا خوب
فرماتے ہیں حضرت نظامی

جانیکہ بزرگِ بیدت بود

فرزندہی من ندارد دستِ سود

جواب شکوہ کے لکھنے کا وہ زمانہ ہے کہ بلغاریہ میں شورشِ بپا ہے۔ ایران میں روس نے پیش قدمی کر کے بہت سے علاقے ہتھیالیے ہیں۔ گولے روسی فوجوں کے مزاروں اور مشہدوں پر بھی گرے ہیں۔ معلوم ہوتا تھا کہ روس ایران کو صفحہ ہستی سے مٹا دیتے گا۔ اس وقت اقبال نے مسلمانوں کا حوصلہ بڑھایا اور تاریخی حقائق کو پیش نظر رکھ کر کہا۔

ہے جو ہنگامہ بپا یورشِ بلغاریہ کا

غافلوں کے لیے پیغام ہے بیداری کا

تو سمجھتا ہے یہ سماں ہے ولا آزاری کا

استماں ہے ترے ایشار کا حوزاری کا

کیوں ہراساں ہے میلِ فرسِ اعدا سے
نورِ حقِ بچھ نہ سکے کا نفسِ اعدا سے

تو نہ مٹ جائیگا ایران کے مٹ جانے سے
نشہ سے کو تعلق نہیں پیمانے سے
ہے عیاں یورشِ تانار کے افسانے سے
پاساں مل گئے کبھے کو صنم خانے سے

کشتیِ حق کا زمانے میں سہارا تو ہے
عصرِ نو رات ہے دھنلا سا ستارا تو ہے

پہلا بند تو صاف ہے۔ دوسرے بند کی تمہیجات حیرت انگیز ہیں۔ جب رجب ۱۱۶ھ میں چنگیز خان کی فوجیں ایران کے سرحدی شہر اترار کے سامنے ظاہر ہوئیں جہاں حاکم وقت علاؤ الدین خوارزم شاہ کا ایک عزیز حکمران تھا تو یوں معلوم ہوتا تھا کہ غارتگری اور طوفانِ وعدوان اور ظلم و ستم کے بند کھول دیئے گئے ہیں۔ غور فرمائیے کہ بخارا میں قریب ۲ ہزار کے فوج موجود تھی۔ شہر کی اینٹ سے اینٹ بجا دی گئی۔ شہریوں کو قتل کر دیا گیا۔ کاریگروں کو منگولوں نے اپنے دارالحکومت بھجوا دیا کہ کام آئیں۔ اور علاؤ الدین خوارزم شاہ نے یوں راہ فرار اختیار کی گویا لڑائی کا کبھی نام ہی نہ سنا تھا سمرقند، بخارا، بناکت، خجند، ماوراء النہر اور دوسرے شاداب و زرخیز علاقوں کی یہ حالت ہوئی کہ مکانون پر ہل پھر وادیئے گئے۔ صاحبِ جہاں کشامی جوینی، مشہور تاریخ نگار (مغول) لکھتے ہیں کہ ایک چشم دید گواہ نے منگولوں کی غارتگری کی تصویر یوں کھینچی ہے کہ

”آمد و کنند و سوختند و کشتند و بردند و رفتند“

آئے۔ اکھاڑ پھچاڑ سے کام لیا۔ شہروں کو جلا دیا۔ شہریوں کو مار ڈالا۔ دولت لوٹ لی اور چلتے بنے۔

اس عبارت میں سیزر کی سی خوبی تو نہیں کہ میں آیا اور میں نے دیکھا اور میں نے فتح کر لیا (انگلستان کو) لیکن خوبی سے قطع نظر کر کے اس بات پر غور کیجئے کہ نقتہ کیسا خوفناک ہے۔

ایران اور متعلقہ ممالک میں یہی کھیل کھیلا گیا۔ خلیفہ مستعصم باللہ عباسی کو ۶۵۶ھ میں نہایت خوفناک طریقے سے ہلاک کر دیا گیا۔ اس کے بعد چنگیز خان کی اولاد میں سے جو شاخ ایران پر حکمران ہوئی وہ ایغانی کہلاتی ہے۔ خدا کی شان ہے کہ یہ ایغانی جو بت پرستوں سے بھی زیادہ ناپاک اور غلیظ و ظالم تھے کچھ عرصہ کے بعد متمدن ہو گئے اور آخر کار اس خانوادے کے فرما نروا مسلمان ہو گئے ان میں غازان بہت شان و شوکت کا بادشاہ تھا۔ اس کے زمانے میں گویا اسلام کا اجاڑ ہوا۔ اور مسلمانوں کے قدم حکومت کے محکموں میں پھر جم گئے۔ ان تمام واقعات کی طرف یہ شعر اشارہ کرتا ہے۔

ہے عیاں یورش تاتار کے افسانے سے
پاساں مل گئے کہنے کو صنم خانے سے
اب ندائے بارگاہ ربانی اسرار کشانی کی پوری حد تک جا پہنچی ہے۔ اور تمام رموز بے نقاب ہوتے ہیں۔ آواز آتی ہے۔

عقل ہے تیری سپر عشق ہے شمشیر تری
میرے درویش خلافت ہے جاگیر تری
ماسوالہ کے لیے آگ ہے تکبیر تری
تو مسلمان ہو تو تقدیر ہے تدبیر تری

کی محمد سے وفا تو نے تو ہم تیرے ہیں
یہ جہاں چیز ہے کیا لوح و قلم تیرے ہیں
روحی فداک۔ آخر اس راز کو مکشوف ہونا تھا۔ اس رمز سے نقاب اٹھنا تھا کہ مسلمانوں کی بہتری رسول پاک کے اسوہ حسنہ کی پیروی میں پوشیدہ ہے۔ اقبال نے عمر بھر نعت کے ایسے اشعار لکھے کہ بے نظیر ہیں لیکن یہ شعر اپنی جگہ مفرد ہے۔

کی محمد سے وفا تو نے تو ہم تیرے ہیں
یہ جہاں چیز ہے کیا لوح و قلم تیرے ہیں

اس بند کی ٹیپ نہایت بولتی ہوئی تھی اس لیے میں نے پہلے نقل کر دی۔ جذبات کی حدت بھی صاف محسوس ہوتی تھی۔ لیکن بند کے پہلے دو اشعار میں جو مشورہ دیا گیا ہے اس پر بھی غور کر لینا چاہیے اگر لکھا جاتا ہے کہ اقبال کے ہاں عشق اور عقل میں تضاد ہے اور وہ عشق کو عقل سے برتر سمجھتا ہے۔ حقیقت یہ ہے کہ اقبال کے ہاں عشق وہ جو ہر حیات اور توانائی ہے جس سے کام لیکر انسان اس نقطہء مستنیر کے مرکز تک پہنچ سکتا ہے جسے خودی کہتے ہیں۔ لیکن عقل سے بھی اقبال کو کوئی ضد نہیں ہے جیسا کہ اس بند میں تصریح کر دی گئی ہے۔ تسخیر کائنات کا نسخہ یہ بتایا گیا ہے کہ عقل سے بھی کام لیا جائے اور عشق یا وجدان و کشف سے بھی اسی لیے کہا کہ

عقل ہے تیری سپر عشق ہے شمشیر تیری

واضح رہے کہ عقل صرف ڈھال کا یعنی مدافعت کا کام کرتی ہے عشق دراصل ضرب و حرب کیسے ہے۔ درویش سے مراد اصطلاح میں وہ آدمی ہے جو دولت دنیا سے مستغنی ہو تبکبیر تمام طاقتوں کی (سوائے اللہ کے) نفی ہے اور یہی جہان فساد زدہ کے لیے آگ ہے۔ ان حالات میں تدبیر کا تقدیر بن جانا کچھ مشکل نہیں ہے۔

کلامِ اقبال میں لالے کی علامتی حیثیت

یہ مُسَلَّم ہے کہ ہر جلیل القدر شاعر روایاتِ ادبی کے اس ذخیرے سے ضرور استفادہ کرتا ہے جو معنی خیز تمبیحات و استعارات اور تشبیہات و علامات پر مشتمل ہوتا ہے۔ اکثر و بیشتر ادبی روایات کے علامم و رموز، لکھنے والے اور پڑھنے والے کے درمیان وہ اشتراکِ ذہنی پیدا کر دیتے ہیں جو افہام و تفہیم اور ابلاغ کے لیے ضروری ہے، لیکن شاذ و نادر ایسا بھی ہوتا ہے کہ کسی شاعر کے یہاں قدیم ادبی روایات کی تمام مصطلحات یا ان کا بہت بڑا حصہ ایک جدید معنویت اختیار کر لیتا ہے۔ اس صورت میں پڑھنے والے کے لیے نہایت ضروری ہو جاتا ہے کہ وہ ان علامم و رموز کے جدید معانی سے اپنے آپ کو آگاہ کرے ورنہ ظاہر ہے کہ شاعر کا مطلب ضبط اور قاری کا ذہن پریشان ہوگا۔

اقبال ان شعرا میں سے ہے جو نہ صرف اپنے کلام کی ادبی خوبیوں کی وجہ سے جاذبِ توجہ ہوتے ہیں بلکہ جو اپنے مطالب و معانی کے اعتبار سے بھی تحقیقی مطالعے کا موضوع بنتے ہیں۔ اس کے یہاں یہ بات بھی ہے کہ اس نے تغزل اور تصوف کے ذخیرہ تمبیحات و مصطلحات میں سے اکثر الفاظ و تراکیب کو اپنے معانی قدیم سے جدا کر کے گویا بہ خبر و قہر سینہ الفاظ میں ایک روح نو پھونکی۔ علامم و رموز کو سمجھنا یوں ہی بہت دشوار ہوتا ہے لیکن جب یہ الجھن بھی پیدا ہو جائے کہ کوئی لفظ یا ترکیب ایک علامتی شکل اختیار کر لے اور پھر اپنی علامتی اہمیت سے ہٹ کر ایک اور علامتی معنویت پیدا کر لے تو ایک ہیج دریچ استعارے کی صورت پڑھنے والے کے لیے اکثر و بیشتر گمراہی کا موجب بن سکتی ہے۔

اقبال کے ہاں بعض علامم صاف اور سامنے کی چیزیں ہیں اور کچھ رموز ہیچ دار اور پراسرار ہیں۔ ان علامم و رموز کی فہرست طویل ہے۔ اس مضمون میں میں صرف ”لالے“ کی علامتی ارتقا دکھاتا ہوں

انہاں کی تصانیف کا مطالعہ کرنے سے معلوم ہوگا کہ ”بانگِ دہا“ کے حصہ اول میں، یعنی

۵۰۵ ع نک، جو غزلیں اور نظمیں کہی گئیں ان میں لالے کا لفظ ایک بار بھی استعمال نہیں کیا گیا

اقبال کے کلام کا یہ دور بیشتر سیاحتِ فکری کا دور ہے۔ اس دور میں وہ اپنے آپ کو دریافت کرنے میں مصروف ہے۔ دوسرے دور میں، یعنی ۱۹۰۵ء سے لے کر ۱۹۰۸ء تک، ان کی فکر کا ارتقا بہت سی منزلیں طے کر چکا تھا۔ اگرچہ اسلامیانِ ہندوستان سے جو کچھ ان کو کہنا تھا، اس کے نفوش و خطوط بھی متحجر نہیں ہوئے تھے لیکن اس کی جھلک ان کے اسلوبِ فکر میں نظر آنی شروع ہو گئی تھی۔ ساتھ ہی 'لالے' کا ذکر بھی شروع ہو گیا تھا۔ اس دور میں وہ اپنی نظم "کوششِ ناتمام" میں کہتے ہیں:

سوتوں کو ندیوں کا شوق، بھر کا ندیوں کو عشق
موجہ بھر کو تپش ماہِ تمام کے لیے
حسنِ ازل کہ پردہ لالہ و گل میں ہے نہاں
کہتے ہیں بے قرار ہے جلوہ عام کے لیے

واضح ہے کہ ابھی تک لالہ ایک دل آویز پھول ہے۔ لیکن یہ بات منہی خیز ہے کہ اس دور ہی میں یہ پھول حسنِ ازل سے مخصوص اور منسوب کر دیا گیا ہے۔ اس کی گرہ کشائی آگے ہوگی اس دور کی غزل میں اقبال کہتے ہیں

چمن میں لالہ دکھاتا پھرتا ہے داغ اپنا گلی گلی کو
یہ جانتا ہے کہ اس دکھاوے سے دل جلوں میں شمار ہوگا

واضح ہے کہ اس شعر میں اقبال کا دھیان ابھی تک لالے کی اس علامتی اہمیت میں الجھا ہوا ہے جو اردو کی قدیم ادبی روایت کا جزو ہے۔ 'لالہ' اس وقت تک جگر سونٹگانِ عشق کی اور شہیاںِ محبت کی علامت ہے لیکن نامکمل اور ناقص ہے۔ اس کا دل سونختہ دکھاوا ہے ۱۹۰۸ء کے بعد اقبال اپنے آپ کو دریافت کر چکا ہے۔ "شکوہ"، "جوابِ شکوہ" شمع اور شاعر، "والدہ مرحومہ کی یاد میں" اور "طلوعِ اسلام" اسی دور کی پیداوار ہیں۔ اس دور میں اقبال تغزل و تصرف کی مصطلحات و تمیحات کو از سر نو پرکھنے اور جانچنے کا کام شروع کرتا ہے۔ اسی دور میں لالے کی ایک نئی علامتی اہمیت اس کے شعور میں ابھرتی ہے، لیکن پرانی روایت کا لالہ اور نئی معنویت کا حامل لالہ ابھی تک جدا جدا ہیں۔ اس دور میں اقبال لالے کی علامتی اہمیت

کی توضیح کے لیے اسے "دصحرائی" کی صفت سے متصف کر کے روایت کے قدیم لالے سے
میز کرتا ہے۔ "بلاد اسلامیہ" میں کہتا ہے :

یہ چمن وہ ہے کہ تھا جس کے لیے سامان ناز

لالہ صحرا، جسے کہتے ہیں تہذیب صحرا

واضح ہو کہ اس دور میں "لالہ صحرا" سے اقبال کی مراد حجاز کی مخصوص تہذیب تھی، اور
ظاہر ہے کہ اقبال کی نظر میں مذہب بھی ذخیرہ تہذیب و تمدن کا ضروری جزو ہے۔ صحرا کی تخصیص کی
توجیہ بھی آسان ہے۔ عرب کا بیشتر حصہ صحرا ہے۔ اس مرحلے تک اقبال لالہ صحرا کو عرب کی اور فقط
عرب کی مخصوص ثقافت کی علامت کے طور پر استعمال کر رہا ہے۔ جوں جوں وقت گزرتا چلا گیا، اقبال
کے شعور کے انقی پر اس علامت کی معنوی اہمیت پہلے ہلال بن کر ابھری اور پھر ماہِ کامل بن گئی۔ رفتہ
رفتہ اسے امتِ محمدی اور لالے کے درمیان بہت سی مشابہتیں نظر آنے لگیں۔ لیکن ان مشابہتوں
سے قطع نظر، لالے کے پھول میں پھول کی حیثیت سے بھی اس نے وہ کیفیت پائی جو کسی اور پھول
کو نصیب نہ ہوئی تھی۔ چنانچہ وہ جو ایک احساس تھا کہ لالہ جگر سوختگانِ عشق کا منظر کامل نہیں ہے، وہ
آہستہ آہستہ کم ہونے لگا۔ لالے کو اقبال نے رفتہ رفتہ ذاتی اور علامتی طور پر سب پھولوں سے زیادہ
پراسرار اور دل آویز سمجھنا شروع کر دیا۔ شکوہ "میں اس نے کہا :

اس گلستاں میں مگر دیکھنے والے ہی نہیں

داغ جو سینے میں رکھتے ہوں وہ لالے ہی نہیں

واضح ہے کہ یہاں لالے کی علامتی اہمیت قائم ہے۔ میں نے کہا تھا کہ اس دور میں لالے کی
علامتی اہمیت سے قطع نظر بھی اقبال کو لالے کا پھول نہایت دل آویز اور پراسرار معلوم ہوا۔ ان کے
کلام کے سرسری مطالعے سے بھی واضح ہو گا۔ کہ سرخ رنگ کی کوئی شکل کیوں نہ ہو۔ عنابی، قرمز،
گہراخونی، سرخ، ہلکا سرخ، سیاہی مائل، سرخ شفقی۔ سرخ رنگوں کے اس تمام سلسلے کی مختلف
لہروں کو دکھانے کے لیے وہ ہمیشہ تشبیہ کے لیے لالے ہی کی طرف رجوع کرتے ہیں۔

"بزمِ انجم" میں شفق کے رنگوں کا متنوع سلسلہ ظاہر کرنے کے لیے وہ لالے کے رنگ

ہی کا انتخاب کرتے ہیں :

سورج نے جاتے جاتے شامِ سیدِ قبا کو
 طشتِ افق سے لے کر لالے کے پھول مارے
 محل میں خاموشی کے لیلانے ظلمت آئی
 چمکے عروسِ شب کے موتی وہ پیارے پیارے
 اسی دور میں وہ اپنی مود کے کی نظم "طلوعِ اسلام" کے آخری بند میں کہتا ہے :
 بیاساتی نوائے مرغزار از شاخسار آمد
 بہار آمد نگار آمد ، نگار آمد قرار آمد
 سرخاکِ شہید سے برگھائے لالہ می پاشتم
 کہ خونش یا نہال ملتِ ماسازگار آمد

ملاحظہ فرمائیے گا! اب لالے کی علامتی اہمیت واضح ہوتی چلی جا رہی ہے۔ شہید کے ساتھ
 لالہ منسوب کر دیا گیا ہے اور شہید نہالِ ملت کی سازگاری سے۔ اب لالے کے ساتھ صحرا کی تخصیص
 نہیں ہے۔ اقبال کے ذہن میں وہ جو پرانی علامت اور جدید معنویت کے درمیان کشمکش سی جا رہی
 رہتی تھی، وہ ختم ہو چکی ہے۔ اب ہم وہ درمیانی کڑیاں بھی دیکھ سکتے ہیں جن کی وساطت سے لالہ
 ملتِ اسلامیہ کا یا امتِ محمدی کی علامت بنا ہے؛ یعنی سرخی رنگ لالہ خونِ شہیداں۔ آبِ حیاتِ
 نہالِ ملت۔ لالہ۔ امتِ محمدی۔

لالے کے پھول میں اور دل آویزیاں اور رعنائیاں بھی ہیں جن کا ذکر اقبال آگے چل کر
 تخصیص اور توضیح کے ساتھ کرے گا۔ "پیامِ مشرق" میں لالے کے ساتھ اقبال کی دل دہشتگی بڑھ
 جاتی ہے۔ اب لالہ حسنِ ازل کا ترجمان اور رازدان معلوم ہوتا ہے۔ چنانچہ "پیامِ مشرق" کی مشہور
 رباعیت کا عنوان "لالہ طور" ہے۔ "پیامِ مشرق" کی بیشتر نظموں اور غزلوں میں لالے کے ساتھ
 اقبال کی دلہشتگی، شیفنگی کی حد تک پہنچ جاتی ہے۔ اور جہاں لالے کا پھول اب علامت بن کر نہیں
 بلکہ پھول بن کر ظاہر ہوتا ہے، وہاں بھی اقبال کے بیان میں ایسی کیفیت اور سرشاری ہوتی ہے کہ
 باید و شاید۔ اس کی وجہ یہ ہے کہ اقبال کو محمد سے جو عشق ہے اور امتِ محمدی سے جو محبت ہے، وہ
 لالے سے شیفنگی کے ردپ میں جھلکتی ہے۔ "پیامِ مشرق" میں وہ کہتا ہے:

نہ ہر کس از محبت مایہ دار است
 نہ با ہر کس محبت سازگار است
 بروید لالہ با داغِ جگر تاب
 دلِ لعلِ بدخشاں بے تزار است

پھر کہتا ہے :

باو بہاراں وزید
 مرغِ نوا آفرید
 لالہ گریباں دید
 حسن گلِ تازہ چید
 عشقِ عمیمِ نوحسید
 خیز کہ در باغِ وراغ، قافلہ گل رسید

لالہ کمر در کھر
 نیمہ آتش بہ بر
 مے چکدش بر جگر
 تبسم اشکِ سحر
 در شفقِ سخنم نگر

دیدہ معنی کشا، اے زعبیاں بے خبر

اسی دور میں لالے کے متعلق اقبال نے نہایت دل آویز اور دل فریب شعر کہے ہیں۔
 اب ذہن میں کوئی کشمکش نہیں ہے۔ لالہ علامت بن کر فکر و شعور کا جزو بن چکا ہے اس لیے
 اقبال اُمتِ محمدی کے اس نشان کو جہاں دیکھتا ہے، بے تاب ہو جاتا ہے۔ اپنے دقیق سے
 دقیق معافی اسی پھول کی وساطت سے ادا کرتا ہے۔ عجیب شفیقتگی اور دل بانگلی سے اس

پھول کا ذکر کرتا ہے۔ کچھ اشعار سنئے:

بٹھے بہ میکہ خوش گفت پیر زندہ دلے
 بہ ہر زمانہ خلیل است و آتشِ منور
 بہار برگِ پراگندہ را ہمہ بر بست
 نگاہِ ماست کہ بر لالہ رنگ و آبِ افزو

خود افزو مرا درسِ حکیمانِ فرنگ
 سینہ افزوخت مرا صحبتِ صاحبِ نظراں
 در چمنِ قافلہٗ لالہ و گلِ رحمتِ کشود
 از کجا آمدہ اند این ہمہ خونیں جگران؟

ییا کہ ساقی گلِ چہرہ دستِ برچنگ است
 چمنِ زبا و بہاراں جو ابِ ارژنگ است
 خازِ خونِ دلِ نو بہارِ می بند و
 عروسِ لالہ چہ اندازہ نشہٗ رنگ است

”بالِ جبریل“ میں اقبال خود دعویٰ کرتا ہے کہ وہ اپنے آپ کو کاملًا دریافت کر چکا ہے۔ اس دور میں اس کی تمام علامات اور اصطلاحات متجہر ہوتی ہیں۔ اس دور میں وہ اپنے مفہوم کو نہایت قطعیت سے اور بہ کمالِ حسن و جمال ادا کرتا ہے۔ وہ کہتا ہے:

و یا اقبال نے ہند مسلمانوں کو سوز اپنا
 یہ اک مردِ تنِ آساں تھا، تنِ آسانوں کے کام آیا
 اسی اقبال کی میں جستجو کرتا رہا برسوں
 بڑھی مدت کے بعد آخِر وہ شاہیں زیرِ دالم آیا

اب اس دور میں لالے کی علامتی اہمیت کے مختلف پہلو نہایت خوبی سے روشن ہوتے

ہیں۔ یہ نکتہ کہ اسلام دینِ فطرت ہے، ایک اور حقیقت کی نقاب کشائی کے ضمن میں یوں بیان کیا گیا ہے :

مری مشاطگی کی کیا ضرورت حسنِ معافی کو
کہ فطرت خود بخود کرتی ہے لالے کی خنا بندی

اس دور میں اقبال نے نہایت وضاحت سے بیان کر دیا کہ لالے میں اسے کیا خصوصیت نظر آتی ہے۔ اب تک وہ لالے کی دلاویزی کا شیفہ تھا لیکن یہ تجزیہ نہیں کر سکتا تھا کہ لالے کے پھول میں کیا بات ہے جس کی وجہ سے وہ بے ساختہ اس کی طرف کھینچتا ہے۔ شاہیں کو زیرِ دام لانے کے بعد اس نے اپنی شیفتگی کا تجزیہ کر کے خود اپنے نفس پر واضح کیا کہ لالہ خاموش ہے، دل سوز ہے اور دل ہی کی وساطت سے آفاق کو مسخر کیا جاتا ہے۔ سرمست و رعنا ہے، خود رو ہے، بیابان کی ہوا اسے راس آتی ہے۔ ذرا امتِ محمدی سے مشابہتیں دیکھیے؛ اس امت کی تہذیب ایک بیابان نشین کی مرہونِ مرتبہ ہے۔ اس بیابان میں خلافتِ راشدہ کا مکمل نظامِ سلطنت قائم ہوا ہے۔ جہادِ مسلمان کا موقف ہے، شہادت اس کا منصب ہے۔ لالہ عین کفن ہے اور شہید ہونے کا خود شاہد۔ امتِ محمدی کا کوئی وطن نہیں، ہر جگہ بنتی ہے۔ لالہ بھی ہر جگہ ظہور کرتا ہے۔ لالے کی یہ مشابہتیں امتِ محمدی سے اور لالے کی دل آویزی کا تجزیہ ”لالہ صحرانہ“ نامی نظم میں پایا جاتا ہے۔ اقبال کتا ہے :

تو شاخ سے کیوں پیوٹن میں شاخ سے کیوں ٹوٹا
اک جذبہ پیدائی، اک لذت یکتائی
خالی ہے کھیموں سے یہ کوہ و کمر ورنہ
تو شعلہ سینائی، میں شعلہ سینائی
اے بادِ بیابانی مجھ کو بھی عنایت ہو
خاموشی و دل سوزی، سرمستی و رعنائی

بادِ بیابانی، کا استعارہ لالے کے سلسلے میں نہایت معنی خیز ہے۔ امتِ محمدی کا تمدن، اس کی ثقافت اور اس کی تہذیب، اس کا دین و مذہب، اس کے افکار و عقائد اور اس کے تصورات

و میلانات اسی وقت تک صحت مندانہ اور توانا رہے جب تک یہ عرب کے بیابان میں محدود رہے
جوں جوں یہ تمدن دور دراز کے ملکوں میں پھیلتا گیا اس کا سرچشمہ گدلا ہوتا گیا۔ ترکان آل عثمان سے
قطع نظر کر لیجئے اور غور کیجئے کہ عجم، عراق اور ہندوستان میں اس لالہ صحرائی پر کیا بیت گئی ہے نام
نہاد تصوف کی بے عملی نے، ویدانت کے فلسفے کی بے ثمری نے اور اس نامراد مرض نے جیسے اقبال
دوئی کہتا ہے اور جو آریائی قوم سے مخصوص ہے، اس لالہ صحرائی کی شکل کیسے معین کی ہے۔ یہی وجہ ہے
کہ اقبال ہندوستان میں بیٹھ کر اس بادِ بیابانی کا مسمیٰ ہے جس کے اثر سے لالہ صحرائی پنپتا ہے۔ جو کچھ
اوپر کہا گیا ہے، ان تمام پہلوؤں کی توضیح اقبال نے "بالِ جبریل" میں بار بار کی ہے۔ مثلاً:

پنپ سکا نہ خیاباں میں لالہ دل سوز
کہ سازگار نہیں یہ جانِ گندم و جو

چمن میں رختِ گلِ شبنم سے تر ہے
سمن ہے، بہرہ ہے، بادِ سحر ہے
مگر ہنگامہ ہو سکتا نہیں گرم
یہاں کا لالہ بے سوزِ جگر ہے

"بالِ جبریل" میں اس نے کہا اور نہایت گداز سے کہا:

عروسِ لالہ مناسب نہیں ہے مجھ سے حجاب
کہ میں نسیمِ سحر کے سوا کچھ اور نہیں

طارق کی دعا میں اقبال نے پھر اس بات کی توضیح کی ہے کہ عرب ثقافتِ اسلامی کا اصل سرچشمہ
ہے اور امتِ محمدی کو صحت مندانہ اور توانا افکار کے لیے اسی سرچشمے کی طرف ٹوٹنا ہے:

دو عالم سے کرتی ہے بیگانہ دل کو
عجب چیز ہے لذتِ آشنائی
شہادت ہے مطلوب و مقصود مومن
نہ مالِ غنیمت، نہ کشورِ کشائی

خیاباں میں ہے فقط لالہ کب سے

قبا چاہیے اس کو خونِ عرب سے

”ضربِ کلیم“ میں رموز و علامت بہت کم استعمال ہوئی ہیں۔ یہ اعلان جنگ ہے، واضح اور صاف اور صریح، اس لیے استعارے اور تشبیہ کا متحمل نہیں ہے۔ اس تصنیف میں اقبال نے دائرۃ علامت و رموز کے استعمال سے پرہیز کیا ہے۔ یعنی نسبتاً بات نہایت صاف اور واضح کی ہے۔ اس کے باوصف جب مسلمان کا ذکر آتا ہے۔ تو اقبال لالے کا ذکر کیے بغیر نہیں رہ سکتا۔ ”مردِ مسلمان“ میں کہتا ہے:

ہر لحظہ ہے مومن کی نئی شان نئی آن

گفتار میں، کردار میں اللہ کی بُرہان

جس سے جگر لالہ میں ٹھنڈک ہو وہ شبنم

دریاؤں کے دل جس سے وہل جائیں وہ طوفان

اس دور میں اقبال کو اس بات کا یقین ہو گیا ہے کہ اس نے اپنا پیغام بہ تمام و کمال عموماً تمام مسلمانوں تک اور خصوصاً ہندو پاکستان کے مسلمانوں تک پہنچا دیا ہے۔ تحیر کا وہ عنصر جو اس کے ابتدائی کلام میں ملتا ہے، اب مفقود ہو گیا ہے۔ ”بالِ جبریل“ میں راز و ان اور بھی پیدا ہو گئے تھے لیکن ”ضربِ کلیم“ میں اقبال کو معلوم ہوا کہ اس کا کلام اور اس کا پیغام وقت کے موثرات کا جرف بن چکا ہے اور اسلامیان ہندو پاکستان کی ملی اور اجتماعی تعمیر میں سنگِ بنیاد کا کام دے رہا ہے۔ اب وہ افتخار کے انداز میں کہتا ہے:

مری نوا سے گریبانِ لالہ چاک ہوا

نسیم صبحِ چمن کی تلاش میں ہے ابھی

مری خودی بھی سزا کی ہے مستحق لیکن

زمانہ دار و رسن کی تلاش میں ہے ابھی

اسی دور میں اقبال نے بہ وثوق تمام محسوس کیا کہ فرنگی تخیلات اور تصورات کے خلاف اس نے جو جہاد کیا ہے، عموماً ممالکِ اسلامیہ اس سے متاثر ہوئے ہیں۔ ہندو پاکستان میں مسلمانوں

کے لیے ایک اپنے وطن کی تحریک آگ کی طرح پھیلتی جا رہی ہے اور تمام ممالک اسلامی اس تحریک سے متاثر نظر آتے ہیں۔ چنانچہ اہلبیس اپنے فرزندوں کے نام فریمان جاری کرتا ہے،

اہل حرم سے ان کی روایات چھین لو
 آہو کو مرغزارِ ختن سے نکال دو
 اقبال کے نفس سے ہے لالے کی آگ تیز
 ایسے غزل سرا کو چمن سے نکال دو

ظاہر ہے کہ اس فریمان کی پیروی کی گئی لیکن اس غزل سرا کو چمن سے کسی طرح نہ نکلوا یا جاسکا اور بالآخر اس کی نغمہ سرائی نے کبوتر کے تن نازک میں شاہیں کا جگر پیدا کر کے وہ معجزہ کر کے دکھایا جسے آج ہم اجیائے ملی کہتے ہیں اور جس کا ایک منظر پاکستان ہے۔

بابا طاہر عرباں اور اقبال

ہمدان، جسے یونانی 'ایکتبانا' اور قدیم ایرانی تخریریں 'ہگنا' کا نام دیتی ہے، ایک قدم شہر ہے جس نے بہت سی تہذیبوں کو پھلتے پھولتے اور زوال پذیر ہوتے ہوئے دیکھا ہے۔ یہ شہر کوہ الوند (جسے 'اوتتا' میں اور انت کہا گیا ہے اور بارہ ہزار فٹ بلند ہے) کے دامن میں آباد ہے اور اس کا جغرافیائی محل وقوع کچھ ایسا ہے کہ ایران کے مختلف حصوں سے جو شاہراہیں نکلتی ہیں، وہ یہاں آکر مل جاتی ہیں! ہیروڈوٹس کا بیان ہے کہ سلطنتِ ماد Media کا سنگ بنیاد ^{Deiokes} نے رکھا تھا۔ اس نے بادشاہ بنتے ہی ایک ذمی عقل حکمران کی طرح اپنے لیے ایک ایسے دارالسلطنت کی تعمیر شروع کرائی جو بیک وقت دو مقاصد پورے کرے ایک تو بادشاہ کے لیے گرمیوں کے موسم میں ایک خوش گوار اقامت گاہ کا کام دے اور دوسرے ایک اہم فوجی مرکز بھی ہو۔ ان مقاصد کے پیش نظر ہمدان نہایت مناسب جگہ تھی اور بالآخر یہی مادوی سلطنت کا صدر مقام بن گیا (۱۵ تا ۵۵۰ ق م)۔

نوری کے بیان کے مطابق ہمدان کو جیٹھ نے تعمیر کرایا تھا (جیسا کہ اکثر قصوں میں آیا ہے) جب ہخامنشی سبر سراقدار آئے تو بھی اس شہر کی اہمیت برقرار رہی۔ یہ شہر ہخامنشی بادشاہوں

۱۔ تاریخ ایران (انگریزی) از پرسی سائیک، مطبوعہ لندن، جلد اول صفحہ ۱۲۰ (۱۹۳۰ ع)

۲۔ تاریخ ایران (انگریزی) از پرسی سائیک جلد اول (مطبوعہ لندن ۱۹۳۰ ع) صفحہ ۱۲۰۔

۳۔ تاریخ ادبیات ایران، از سلیم نیسانی، تہران، ۱۳۲۸۔

۴۔ جیٹھ کا تعلق یقینی طور پر آریاؤں کے اس پراچین عہد سے ہے جس کے متعلق تحقیقات ہو رہی ہیں۔ ڈوم سنکرت

ادب میں اسے ہمہ کہا گیا ہے، اور شدہ ایک لفظ ہے جس کے معنی جیل اور غلامی کے ہیں، جیسے نوشید

۵۔ (۵۵۰ تا ۳۳۰ ق م)

کا گرمانی صدر مقام بھی تھا اور شاہی خزانے کا ایک حصہ بھی یہیں رکھا جاتا تھا، اسی جگہ 'انابیتا دیوی' کا مندر تھا جو پیداوارِ احسن اور محبت کی دیوی ہے۔

سکندر اعظم یقیناً سمن یا تھا اور اس کے مالِ غنیمت کا بیش تر حصہ یہیں قلعے میں رکھا گیا تھا۔ سکندر کی محبوبہ ہستیون ^{Hafsatyun} نے ہمدان ہی میں انتقال کیا۔ اس کی موت نے سکندر کو اس قدر مضطرب کر دیا کہ اس نے عالمِ غیظ میں یہ حکم دے دیا کہ تمام اطباء کو، جو موتی محبوبہ کا علاج کر رہے تھے، موت کی نیند سلا دیا جائے اور ایک فرمان کے ذریعے ہر قسم کی رنگ رلیوں کی منابہی کر دی۔ پارسیوں کے دوران حکومت (۲۴۹ ق م تا ۲۲۶ ع) میں اور ساسانیوں کے زمانہ سلطنت (۲۲۲ تا ۶۵۰ ع) میں بھی اس کی اہمیت قائم رہی۔

نوری یہ بھی بیان کرتا ہے کہ ہمدان کی آب و ہوا تضادات کا عجیب و غریب مجموعہ ہے گرمیوں میں موسم نہایت روح افزا اور صحت بخش ہوتا ہے اور سردیوں میں بلا کی سردی پڑتی ہے۔ اسی بنا پر اس کی آب و ہوا کے بارے میں مختلف سیاحوں کے بیانیوں میں بڑا تفاوت پایا جاتا ہے۔ حمدانہ ایک عرب شاعر کے حوالے سے بیان کرتا ہے کہ ہمدان اپنی اچھی آب و ہوا کی بنا پر شاہی قیام گاہ کے قابل ہے اور ابنِ فقیہ ایک اور شاعر کے حوالے لکھتا ہے کہ یہاں تو آگ بھی بجھ رہی ہے۔

بارمقولہ کا بیان ہے کہ ہمدان کے قدیم شہر میں باغوں اور کھیتوں کی آب پاشی کا بڑا اعلیٰ انتظام تھا؛ اسی بنا پر شہر کے گرد و نواح میں قسم قسم کے پھلوں کے درخت بکثرت ملتے تھے ان پھلوں میں انگور خاص طور پر قابل ذکر ہے۔

مسلمانوں کی فتح ایران کے بعد منگولوں کے حملے نے شہر کو کھنڈرات بنا دیا (۱۲۲۰ ع)

۱۔ 'انابیتا' کے لفظی معنی بے عیب کے ہیں۔ اس کا جدید نام 'ناہید' ہے۔ اس کے اور بھی بہت سے نام ہیں، ان میں ایفرو دیتی بہت اہم ہے۔

۲۔ نوری: شہر ہائے نامی ایران۔ چاپ خانہ عرفان، اصفہان (۱۳۲۰) صفحہ ۲۹ تا ۵۱۔

۳۔ جغرافیہ تاریخی ایران، ترجمہ حمزہ سردا اور۔ تہران (۱۳۰۸) صفحہ ۱۵ تا ۱۸۸۔

لیکن معلوم ہوتا ہے کہ شہر کو کلاماً غنیت و نابود کر دینا ممکن نہیں اور اس تمام نشیب و فراز کے باوصف آج بھی یہ شہر آباد ہے اور ترقی کر رہا ہے۔

ہمدان کو اس بات پر فخر ہے کہ اس کی خاک میں ایران کے دو جلیل القدر و زند ابدی نیند سور ہے ہیں ایک تو ابو علی سینا ہے جس کا سنہ ولادت ۹۱۸ ع ہے اور دوسرا مشہور رباعی گو بابا طاہر عریاں ہے جس نے پانچویں صدی ہجری کے وسط میں انتقال کیا۔

بابا طاہر عریاں اور اس کی رباعیاں اتنی مشہور و معروف ہیں کہ بظاہر یہ خیال ہوتا ہے کہ شاعر کے حالات زندگی باسانی مل جائیں گے لیکن تعجب کی بات ہے کہ اس کی زندگی کے بارے میں ہماری معلومات اتنی کم ہیں کہ تقریباً تمام مورخوں اور نقادوں نے اسے محسوس کیا ہے اور اس سلسلے میں قیاس آرائی کی ہے۔

رضا زاہد شفق نے اپنی "تاریخ ادبیات ایران" میں تمام ماخذوں سے فائدہ اٹھانے اور ان کی چھان بین کرنے کی بڑی کامیاب کوشش کی ہے لیکن اس کے باوصف بابا طاہر کی زندگی کے بارے میں وہ جو کچھ بیان کر پایا ہے، حسب ذیل ہے:

بابا طاہر عریاں ہمدان کا رہنے والا تھا اور اس قدر خلوت
گزینے تھا کہ اس کی زندگی کے متعلق تفصیلات دریافت
کرنا ناممکن ہے۔ اس کی سوانح حیات کے بارے
میں صرف ایک اطلاع ملتی ہے کہ وہ ۴۷۷ ہجری میں
ہمدان میں ابوطالب طغرل سے ملا تھا۔

سلیم نیساری اسی ملاقات کا ذکر کرتے ہوئے یہ قیاس کرتا ہے کہ بابا طاہر چوتھی صدی
ہجری کے اواخر میں پیدا ہوا تھا۔ اس کا خیال ہے کہ بابا طاہر نے ان بھولے بھالے اور
سیدھے سادے کسانوں کی زندگی کو بہت قریب سے دیکھا تھا جو کہ وہ الوند کی ترائی میں بڑی شکل
سے گزراؤقت کرتے تھے۔ اس کے بہت سے استعارات و تشبیہات کسانوں کی زندگی کے

اسی مشاہدے کے مرہون منت ہیں۔

براؤن نے باباطاہر اور طغرل بیگ سلجوقی (۱۰۲۷-۱۰۶۳ء) کی ملاقات کا حال بڑی تفصیل سے لکھا ہے لیکن اس کا ذکر چھوڑنے سے پہلے مناسب یہ معلوم ہوتا ہے کہ ہمیں طغرل بیگ سلجوقی اور اس کے عروج کے متعلق کچھ معلومات حاصل ہو جائیں۔

سینٹی لین پول اپنی کتاب *Mohammadan Dynasties* میں رقمطراز ہے (صفحہ ۱۲۹)

کہ سلجوقی ترکوں کا عروج تاریخ اسلام کا ایک اہم دور ہے جب وہ ابھرے اس وقت خلافت کی حکمرانی ناپید ہو چکی تھی۔ وہ سلطنت جو کسی زمانے میں ایک واحد مسلمان حکمران کے زیر نگیں تھی اب چھوٹی چھوٹی منتشر حکومتوں کا مجموعہ بن چکی تھی۔ ان میں سے مصر کی فاطمی سلطنت کے ماسوا (اور اس کی بنیاد بھی فرقہ بندی پر تھی) کوئی حکومت بھی اس قابل نہ تھی کہ اپنی شہنشاہی کا لوہا منوا سکتی۔ ہسپانیہ اور افریقہ، جس میں مصر کا اہم صوبہ بھی شامل تھا، خلفائے بغداد کے ہاتھوں سے کافی عرصے سے نکل چکے تھے۔ شمالی شام اور عراق عرب کے علاقے سرکش عرب سرداروں کے ہتھے چڑھ چکے تھے جن میں سے بعض نے باقاعدہ طور پر اپنی حکومتیں قائم کر رکھی تھیں۔ ایران کا علاقہ یا تو آل بویہ کے شہزادوں میں تقسیم ہو چکا تھا (جن کے شیعی خیالات نے بغداد کی کٹھ پتلی خلافت کے لیے احترام و تقدس کی بہت کم گنجائش رکھی تھی) اور یا کہیں کہیں غیر اہم خاندان حکمران تھے جو ہمیشہ ایک دوسرے کے خلاف بندر آزار ہونے کو تیار رہتے تھے اور اس طرح سلطنت کی عام کمزوری میں اضافے کا موجب ہوتے تھے۔ مختلف مذہبی تحریکات کا فروغ ثمتی ہوئی مملکت کے صوبوں میں مزید انتشار پیدا کر رہا تھا۔ اس مرض کے لیے انقلاب انگیز علاج کی ضرورت تھی جسے ترکوں کے حملے نے مہیا کر دیا۔ ان وحشی بدوؤں نے، جن کو شہری زندگی اور تمدنی کی جو ابھی نہیں لگی تھی اور جو مذہب سے بیگانہ تھے، اپنے بدویانہ جوش و خروش سے اسلام قبول کر لیا۔ وہ ایک زوال پذیر سلطنت کو بچانے آئے تھے اور انہوں نے اس میں از سر نو روح پیونک دمی۔ وہ سارے

۱۔ سلیم نیساری، تلمیح ادبیات ایران، تہران (۱۳۲۸) جلد اول، صفحہ ۱۱۰ تا ۱۱۱۔

۲۔ عباس اقبال، طبقات سلاطین اسلام، تہران ۱۳۱۲ شمسی۔

ایران، عراق، شام، اور ایشیائے کوچک پر چھا گئے۔ انہوں نے سارے علاقے کو تہ و بالا کر دیا اور وہاں کی ہر ایک حکومت کا خاتمہ کر دیا! اس کا نتیجہ یہ نکلا کہ انہوں نے ایک بار پھر افغانستان کی مغربی سرحد سے بحیرہ روم تک سارے اسلامی ایشیا کو ایک شہنشاہ کے زیر نگیں کر دیا انہوں نے مسلمانوں کے مہم پڑتے ہوئے جوش و خروش کو نئی زندگی بخشی۔ حملہ آور بازنطینیوں کو مدد بھگایا اور مذہب کے والد و شیدائے مسلمان سپاہیوں کی ایک ایسی نسل کو پروان چڑھایا جو دوسری چیزوں سے کہیں زیادہ صلیبی حملہ آوروں کی متواتر ناکامی کا باعث بنی۔ یہی وہ چیز ہے جو سلجوقیوں کو تدریجاً اسلام میں اس قدر اہم مقام عطا کرتی ہے۔

”اس میں ہم یہ اضافہ کرتے ہیں کہ یہی سلجوقی، عثمانی ترکوں کے اجداد تھے۔ انہوں نے ایشیائے کوچک اور بعد ازاں شام، مصر، بحیرہ روم، یورپ اور شمالی افریقہ میں جو سلطنت قائم کی تھی، اس کی اساس اصلاً سلاجقہ روم کی مملکت پر تھی (نام نہاد Decarch) اس مملکت کی وسعت کے خطوط منگول حملہ آوروں نے متعین کر دیے کہ حملے کے سیلاب نے ارطغرل اور عثمان قبیلوں کو مغرب کی طرف دھکیل دیا۔ موجودہ سلطان ترک کی انہی کی اولاد میں سے ہے۔“

اس لحاظ سے اس بات کا تائید کنی حصہ جس کا ادبی حصے سے کوئی تعلق نہیں، سلجوقی توت کے عروج سے بحث کرتا ہے۔ اس مختصر سی بحث کے دوران میں ان صفحات میں جو کتابیں میرے پیش نظر ہوں گی، وہ یہ ہیں،

۱۔ ابن الاثیر؛ (قلمبرہ) جلد نہم (آخری حصہ) و جلد دہم

۲۔ انوشیرواں بن خالد (متوفی ۱۱۳۰-۱۱۳۸ء) نے آل سلجوق کے متعلق عربی میں جو رسالہ

لکھا تھا، البندری نے اس پر نظر ثانی بھی کی تھی۔ عماد الدین نے اس سے جو نسخہ مرتب کیا تھا

اس کے مندرجات، جو پروفیسر ہوتسما کی تصنیف "Recueil de textes relatifs à l'histoire des Seldjoucides" (Leyden 1889)

میں موجود ہیں اس میں کہیں کہیں سلاجقہ کرمان کا تائید کنی ذکر بھی موجود ہے۔ یہ ذکر اس کتاب کی جلد اول میں ملتا ہے۔


۳۔ ”راحت الصدور“ کا بے مثال مسودہ (مصنفہ ۱۲۰۲-۱۲۰۳ء) جس کا ذکر میں نے

رائل ایشیاٹک سوسائٹی کے مجلہ بابت ۱۹۰۲ء کے صفحات ۵۶۷ تا ۶۱۰ اور ۸۲۹ تا ۸۸۷ میں کیا ہے۔


اختصار کی خاطر ان تصانیف کے حوالے اب اس طرح دیے جائیں گے :
ابن الاثیر کے اس سال کے واقعات کا حوالہ جو مسدّٰ ذیہر بحث سے متعلق ہے (کبھی کبھی
اسی نسخے کے صفحات کا حوالہ بھی دیا جائے گا)
بند کی اور سلاجقہ کرمان (ہو تسما کا نسخہ)۔

”راحت الصدور“؛ فولیو کا حوالہ جس سے بعد کا بمنظر ظاہر کر کے گا کہ بے مثال (Shefer Codex) کا فلاں ورق محفوظ ہے۔ حرف پی (P) اس بات پر دلالت کر کے گا کہ اس سے میرے
مضمون کا فلاں صفحہ مراد ہے۔

”اس خاندان نے غزنویوں کی باندھیا ان سے زیادہ تیزی سے عروج پکڑا اور اس کی
قوت اور زمانہ سلطنت ان سے کہیں زیادہ تھا۔ وہ ترکان غزنوی کی ایک شاخ تھے جنہوں نے
۱۰۲۹ء میں ایران کے شمالی اور مشرقی علاقوں کی تاخت و تاراج شروع کر دی تھی اور سلطان
محمود کے لیے کافی پریشانی کا باعث ہوئے تھے۔ غزوں کی اس شاخ کا مورث اعلیٰ ابن الاثیر
کے قول کے مطابق تفاق تھا (جس کے معنی کمان بیان کیے جاتے ہیں)۔ یہ شخص سلجوق کا باپ
تھا جس نے سب سے پہلے اسلام قبول کیا تھا۔ یہ لوگ اصلاً ترکستان سے ہجرت کر کے ماوراء
النہر کے علاقے میں آگئے تھے جہاں انہوں نے بخارا کے ایک شہر نوکو سوویوں کی اقامت
گاہ بنایا۔ گرمیوں میں سغد اور سمرقند کی چراگاہوں میں چلے جاتے تھے۔ سلجوق کی اولاد جن مختلف
خاندانوں میں بٹ گئی، وہ ذیل کے شجرے سے ظاہر ہوں گے، اب ہم نام علی جبروف میں مندرج
ہیں :
سلجوق (متوفی بتمام جند)



پنھری داؤد



ایران اس اعتبار سے بہت خوش نصیب رہا ہے کہ باقاعدہ وقوفوں سے اولوالعزم اور جفاکش حملہ آور اسے نیا خون اور نئی زندگی بخشتے رہے ہیں۔ ترکان غز جن کی ایک شاخ یہ سلاجتہ تھے، بڑی جفاکش نسل سے تعلق رکھتے تھے جس کا مرکز دریائے سیحون کا وہاں تھا، اس کا نام عربوں نے قریہ جدید رکھا۔

اصل میں دریائے سیحون کا درمیانی علاقہ ترکان غز کا مسکن گھڑا تھا۔ یہ لوگ ایران کے باشندوں کو اپنا شکار گردانتے اور کبھی کبھی قتل و غارت کا مظاہرہ کرتے جس کی نمایاں خصوصیت بے رحمی اور بہیمیت تھی۔ سلجوق بھی بہر چند کہ وہ ان ہی کی ایک شاخ تھے تھے اپنے نیم مہذب بھائیوں کا شکار ہوئے اور ترکان غز نے سلطان سبخر کو ۱۱۵۳ عیسوی میں شکست دی۔ اس شکست کے بعد ترکان غز فتح کے نشے میں چور جہاں چاہتے وندنا نے اور اوہم مچاتے پھرتے اور ایران کے بہت سے علاقے ان کے ہاتھوں پامال ہوئے۔ یہی وہ واقعہ ہے جس سے متاثر

۱ براون : تاریخ ادبیات ایران (انگریزی میں) جلد دوم، صفحہ ۱۴۵ - ۱۴۶۔

۲ جوزا پیہ خلافت مشرقی، مترجمہ جمیل الرحمن (حیدرآباد) صفحہ ۵۳، تا ۵۵۔

۳ تاریخ ایران، از پرسی سائیک (انگریزی میں) جلد اول، صفحہ ۳۰۔

ہو کر انوری نے وہ مشہور قصید لکھا جسے مشرق و اشک ہائے خراسان کے نام سے یاد کرتے ہیں
بہر حال یہ تو ایک جلد متعذر تھا۔ طفل بیگ نے اپنی کامیابیوں اور فتوحات کا سراجام بغداد
پہنچ کر کیا جو سائیک کے الفاظ میں سونے پر سہانگے کے مترادف تھا۔

اب اس ملاقات کا حل براؤن یوں بیان کرتا ہے:

”بابا طاہر کے سوانح حیات سے ہمیں بہت کم آگاہی ہے اور مختلف ایرانی مصنفوں
نے اس کا زمانہ مختلف طور پر بیان کیا جو گیارہویں صدی سے تیرھویں صدی عیسوی
کے اواخر تک چلا جاتا ہے۔ اب تک اس کا قدیم ترین ذکر، جو راحت الصدور کے
مثالی مسودے کے صفحہ نمبر ۴۳ فو لیو ۴۳ پر مرقوم ہے، جو پیرس میں محفوظ ہے،
حسب ذیل ہے۔“

”مجھے معلوم ہوا ہے کہ جب سلطان طفل بیگ ہمدان آیا تو اس وقت وہاں کے
بزرگ صوفیوں میں سے تین آدمی تھے: بابا طاہر، بابا جعفر اور شیخ حمزہ یہ تینوں
ہمدان کے دروازے کے باہر حضرت نامی ایک ٹیلے پر کھڑے تھے۔ سلطان نے
انہیں دیکھ لیا اور اس نے اپنے ہراول دستے کو رکنے کا حکم دیا۔ وہ گھوڑے سے
اترا اور ان کے قریب پہنچ کر دست بوس ہوا۔ بابا طاہر نے، جو ذرا مجذوب
واقع ہوا تھا، اس سے پوچھا کہ: ”او ترک! تو خلق خدا سے کیسا برتاؤ کرے گا
سلطان نے جواب دیا کہ جیسے آپ کا ارشاد ہو۔ بابا طاہر نے کہا: ”ایسا برتاؤ کرو
جیسے خدا نے تمہیں حکم دیا؛ وہ یقیناً عدل و انصاف اور نیکو کاری کا ساتھ دیتا ہے
سلطان روپڑا اور کہنے لگا: ”میں ایسے ہی کروں گا۔“ بابا طاہر نے اپنا ہاتھ بڑھایا
اور کہا کہ میری طرف سے تم یہ قبول کرتے ہو؟ سلطان نے کہا کہ ہاں۔ اس وقت
بابا طاہر کی انگلی میں ایک ٹوٹے ہوئے لوٹے کی ٹونٹی تھی جسے اس نے سال ہا
سال تک وضو کے لیے استعمال کیا تھا۔ اس نے وہ اپنی انگلی سے اتاری اور سلطان
کو پہنا دی اور کہا: ”میں یوں دنیا کی بادشاہت تمہارے ہاتھ میں دیتا ہوں عدل

سے کام لو۔۔۔ سدشان اس کو اپنے تعویذوں میں رکھا کرتا اور جب لڑائی طویل کھینچتی تو وہ اسے انگلی میں پھین لیا کرتا تھا۔ اس کا ایمان اتنا خالص اور عقیدہ اتنا راسخ تھا کہ مسلمان بادشاہوں میں اس سے بڑھ کر کوئی بھی مذہب کا والد و شیدائ نہیں ہوا۔

جس ملاقات کا یہاں ذکر کیا گیا ہے، وہ ۴۴۷ یا ۴۵۰ھ میں وقوع پذیر ہوئی (۱۰۵۵ عیسوی)۔

اگر ہم اس بات سے قطع نظر کر لیں کہ بابا طاہر صوفی، عالم، مجذوب اور شاعر تھا تو خالص سوانحی مواد جو ہم تک پہنچتا ہے، بہت کم ہے اور اس کی طرف ہم پہلے بھی اشارہ کر چکے ہیں۔ اب جو کچھ ہمیں معلوم ہے، اس کا خلاصہ یہ ہے،

- (الف) بابا طاہر ہمدان کا رہنے والا تھا۔
 (ب) اس کا زمانہ پانچویں صدی ہجری ہے۔
 (ج) وہ طغرل بگ سلجوق سے ۴۴۷ یا ۴۵۰ھ میں ملا۔
 (د) وہ ہمدان میں مدفون ہے۔

(۲)

اب مزید تعجب کی بات یہ ہے کہ اس کے تخلیقی کارناموں کے بارے میں مختلف سوالات کا قطعی اور شافی جواب نہیں دیا گیا۔ اس کی شہرت کا دار و مدار چند رباعیوں پر ہے۔ اسے ایران کے عظیم ترین رباعی گو شعراء میں شمار کیا گیا ہے اور اسے نیشاپور کے مشہور ہیت دان شاعر عمر خیام اور مشہور صوفیا ابو سعید اور شیخ الانصاری یا پیر انصار کی صف میں گروانا گیا ہے۔ مستشرقین اسے ایران کا برن قرار دیتے ہیں۔ لیکن اس کے باوصف، ابھی تک یہ بات بھی طے نہیں ہو

۱۔ براؤن: بحوالہ مذکورہ، صفحہ ۲۲۶۔

۲۔ انگریزی زبان کا ایک مشہور شاعر تھا (۵۹۱ تا ۱۷۹۶ ع)۔

۳۔ براؤن: بحوالہ مذکورہ، صفحہ ۲۲۶۔

سکی کہ جو اشعار اس نے اپنی یادگار چھوڑے، وہ رباعیاں ہیں یا قطعاً۔ ایک اور رسد، جو انہیں
اور طالب علموں دونوں کے لیے الجھن کا باعث بنتا ہے، یہ ہے کہ جس خاص بولی میں یہ رباعیاں
یا قطعاً لکھے گئے ہیں، اس کا نام کیا ہے؟

بظاہر یوں معلوم ہو گا کہ یہ سوالات محض اظہار علم و فضل کے لیے اٹھائے گئے اور ان
کی حیثیت ان بے فکر علما کی ذہنی عیاشی کے سوا کچھ بھی نہیں جن کے پاس وقت گزارنے کے
لیے کوئی اور بہتر کام نہیں، لیکن دراصل یہ بات نہیں۔

عام طور پر یہ کہا جاتا ہے کہ اول سے آغاز ہونا چاہیے ہم بھی سب سے پہلے اس سوال
کا جواب دینے کی کوشش کرتے ہیں کہ آیا وہ اشعار، جو ”رباعیات با با طاہر“ کے نام سے شائع
ہوئے ہیں، واقعتاً رباعیاں ہیں یا نہیں؟

اس سوال کا جواب دینے کا بہترین طریقہ یہ ہو سکتا ہے کہ ہم فارسی رباعی کے آغاز کا
پتا چلا جائے۔ معلوم ہو گا کہ رباعی ہمیشہ بحر ہزج میں کہی جاتی ہے۔ یہ بحر اپنے آہنگ اور موسیقی کے
لیے بجا طور پر مشہور ہے۔ رباعی کے بہت سے نام ہیں؛ مثلاً دوہیتی، ترانہ، چہارہیتی، قول
اور زیادہ مزے کی یہ بات کہ غزل۔ لفظ ’قول‘ کی تاریخ بڑی حیران کن ہے؛ قول (جس کا مادہ
قول ہے) وہ شخص ہے جو گائے۔ یہ فرض کرنا درست معلوم ہوتا ہے کہ ابتداء میں قول اسے
کہتے ہوئے جو ایک مخصوص گانا، قول، گائے۔ لیکن بعد ازاں اس کا اطلاق صرف ان گانے
والوں پر ہونے لگا جو متصوفین کی سماع کی محظوں میں گائیں اور ان کے لیے وجد کا سامان پیدا

سے ۱۰ صدی: لغات فرس، مرتبہ عباس اقبال، تہران، ۱۸۱۹ شمسی، صفحہ ۹۹-۱۰۰-۵۰۰۔

”ترانہ دوہیتی بود، فرضی گفت۔“

از دل آویزی و خوبی چون غزلہائی شہید

وزعم انجمنی و خوشی چوں ترانہ بو طلب“

ع سید سلیمان ندوی، خلیع، اعظم گڑھ، ۱۹۳۳ ع، صفحہ ۱۲۲۔

نک ایضاً۔ اس سلسلے میں غیاث اللغات بھی دیکھیے۔ (اکھ قول)۔ ”در اصطلاح موسیقاں نوعی از سرود کہ
در اں عبارت عربی داخل باشد“

کریں۔ ہندوستان اور پاکستان میں قوال نے ایک اور اہم لفظ "قوالی کو وجود بخشا ہے، اس کا تعلق بھی اس موسیقی سے ہے جو تصوف سے وابستہ ہو۔

بہر صورت، اس بات پر سب اہل الرائے متفق ہیں کہ اول اول رباعی اپنے مختلف ناموں کے پردے میں اس عرض سے کہی جاتی تھی کہ اسے گایا جائے، بعد ازاں یہ ہر جائز موضوع سخن کے لیے وسیلہ اظہار بن گئی۔ صوفیوں یا فلسفی، درویشوں یا نغمہ گو سبھی نے اپنے دقیق متصوفانہ تصورات، فلسفیانہ خیالات اور عشقیہ جذبات کے اظہار کا وسیلہ رباعی ہی کو بنایا۔ آہستہ آہستہ اس صنف سخن کے لیے خاص اوزان مقرر کیے گئے جو تمام کے تمام بحر ہزج کے مختلف زحافات سے وجود میں آئے۔ عام طور پر شعرا صرف چوبیس اوزان ہی کے پابند رہتے ہیں، اگرچہ نظریاتی اعتبار سے کسی ہزار وزن گنوائے جاسکتے ہیں۔ رباعی کا ہیبتی ڈھانچا سیدھا ساوا ہے؛ اس میں چار مصرع ہوتے ہیں۔ یہ لازم ہے کہ پہلے، دوسرے اور چوتھے مصرعے میں قافیہ موجود ہو۔ قدیم رباعیوں میں تیسرے مصرعے میں بھی قافیہ ملتا ہے۔ جس رباعی کے چاروں مصرعے ہم قافیہ ہوں اسے مصرع کہتے ہیں اور دوسری قسم خاصی کہلاتی ہے۔ یہاں چند ایک مثالیں پیش کی جاتی ہیں:

مصرع:

چوں نیست مقام ما دریں دیر مقسیم
پس بی مسی و معشوق خطائی است عظیم
تا کی ز قدیم و محدث امیدم و بیم
چوں من رفتم ز جہاں چہ محدث چہ قدیم

ک سید سلیمان ندوی، خیام، صفحہ ۲۵۰۔

ع عندلیب شادانی، شرح رباعیات بابا طاہر، لاہور، ۱۹۲۲ء، غیاث اللغات (رباعی)

دو رباعی در بحر ہزج افرج و آخرم مشتمل آید و وزنش خاص این است: "لا حول ولا قوۃ الا باللہ"

خصتی :

می خور کہ فلک بہر ہلاک من و تو

قصدمی داوہ جان پاک من و تو

در سبزہ نشین و مسی رہشمن می خور

کیں سبزہ بسی وہ ز خاک من و تو

اب یہ بات شک و شبہ سے بالاتر ہے کہ رود کی امتوں ۳۲۹ء سے جاؤں ۸۱۷ء تا

۸۹۷ء ہجری تک کہ ایران کا آخری بلند پایہ کلاسیکی شاعر ہے۔ بابا طاہر کے سوا کسی ایک معروف

شاعر نے بھی بجز ہزج سدس محذوف میں (جو بابا طاہر کے اشعار کا مخصوص وزن ہے) رباعی نہیں لکھی۔

براؤن لکھتا ہے: "یہ اور دوسری رباعیاں، رباعی کے مروجہ اوزان میں نہیں لکھی گئیں بلکہ ان کا وزن بحر

ہزج سدس محذوف ہے، یعنی ایک شعر میں رکن مفاعیلن چد بار آتا ہے لیکن تیسرے اور چھٹے رکن

نیں آخری سبب خفیف حذف کر دیا جاتا ہے۔"

موجودہ دور میں بھی، جب کہ ایرانی شعرا نے مغرب کے زیر اثر اوزان کی ترتیب میں بہت سے

تجربے کیے ہیں، کسی شخص نے رباعی کے وزن میں رو و بدل کی کوشش نہیں کی۔ جدید شعرا ہیں

جو رباعی کہتے ہیں، وہ اس کے مخصوص اوزان اور حیثیت کی ادبی روایت کا بڑی سختی سے متبع

کرتے ہیں۔

اس لحاظ سے اس سوال کا جواب کہ بابا طاہر کی رباعیاں دراصل رباعیاں ہیں یا نہیں؟

صحیح طور پر تو نفی میں ہونا چاہیے، لیکن موجب حیرت یہ بات ہے کہ کم و بیش تمام بڑے بڑے نقاد

اور مؤرخین اس بات کی پروا نہیں کرتے کہ بابا طاہر کے اشعار رباعی کے مروجہ اور مسلمہ اوزان میں نہیں

اور اس بات پر مصر ہیں کہ انہیں رباعی کہا جائے۔ اس کی وجہ فقط یہی نہیں ہے کہ بعض دوسری بولیوں

کی رباعیات بھی اسی وزن (بحر ہزج سدس محذوف و مقصور) میں ہیں۔

یوں معلوم ہوتا ہے کہ جہاں ادبی تنقید اور ادبی تاریخ نے یہ بات تسلیم کر لی ہے کہ بابا طاہر

نے رباعی کے لیے ایک نیا وزن اختراع کیا، وہاں علم عروض ان کے پیچھے رو گیا ہے۔ عروض دن حضرات نے اس اختراع پر صناد نہیں کیا اور اسے باقاعدہ طور پر تسلیم نہیں کیا۔ باقی تمام لوگوں نے حقائق سے انکھیں چار کی ہیں اور بے دریغ اس بات کو مان لیا ہے کہ باباطاہر کے اشعار رباعیاں ہیں۔ اس اختلاف کی بنا یہ ہے کہ عروض و تاریخ ادب میں بعد پیدا ہو چکا ہے، جب یہ بات سمجھ میں آجائے تو پھر تمام جھگڑا ہی ختم ہو جاتا ہے۔

نقاد، مورخین ادب اور محققین سبھی نے اس بنا پر باباطاہر کی تعریف کی ہے کہ اس نے رباعی کے لیے ایک نیا وزن اختراع کیا ہے۔ عروض سے دلچسپی رکھنے والے حضرات کو چاہیے کہ وہ باباطاہر کے کلام پر غور کریں اور اسے جواز عطا کریں۔ جب علم عروض اس نئے وزن کو تسلیم کرے گا اور اسے جائز قرار دے دے گا (کہ زمانہ اسے دیر سے قبول کر چکا ہے) تو یہ گنتی جس نے بہت سے طالبان علم کو پریشان کر رکھا ہے، خود بخود سلب ہو جائے گی۔ اب اصل مسئلے کی طرف رجوع کرتے ہوئے دور جدید کے چند نامور علماء، مورخین اور نقاد حضرات کی آرا یہاں پیش کی جاتی ہیں اور عروضی ظاہر ہے کہ اس صف میں شریک نہیں۔

لطف علی بیگ آذر لکھتے ہیں:

”بزرگانِ راجی بوزنِ خاص و دو بیتی گفتہ۔ اکثر ازاں با امتیاز کلی دارو“ شفق رقم طراز ہیں؛
 ”عمدہ شہرت باباطاہر در ایران بہ واسطہ دو بیتی ہائے شیریں و موثر و عارفانہ اوست۔ از خصوصیات
 این رباعیات این کہ از وزن معمول رباعی فریق کمی دارند“ سلیم نیساری کی رائے یہ ہے کہ: ”دو
 بیتی ہائے باباطاہر مشہور خاص و عام است“ سید سلیمان ندوی تحریر فرماتے ہیں: ”اس
 زمانے میں شیخ کا معاصر باباطاہر نہدانی المتوفی ۴۱۰ھ یا بقول براؤن بہ قیاس روایت راحت
 الصدور بعد ۴۲۶ھ) ہے۔ یہ نصیری فرقے کا درویش تھا، رے کی دہقانہ بولی میں رباعیات

۱۔ آئندہ (بیبی) ۱۲۶۶ ہجری۔

۲۔ تاریخ ادبیات ایران۔ رضا زادہ شفق، صفحہ ۱۰۹۔

۳۔ ایضاً۔ از سلیم نیساری، صفحہ ۱۱۱۔ جلد اول۔

کہ کرتا تھا۔ اس کی رباعیوں کا مجموعہ موجود ہے اور چھپ گیا ہے۔ یہ پہلا مستقل مجموعہ رباعیات کا ہے جو اس وقت ہمارے سامنے ہے!

پروفیسر براؤن کی رائے کسی قدر تفصیل کے ساتھ اس سے پہلے نقل کی جا چکی۔ ان جدید و قدیم اور مشرق و مغرب کے نقادوں کی ان آرا کے پیش نظر یہ بات یقینی معلوم ہوتی ہے کہ تاریخ اپنا فیصلہ صادر کر چکی ہے۔

جیسے کہ ہم اس سے پہلے کہ چکے ہیں، اب عروض کو بھی اسی صف میں شریک ہونا پڑے گا۔ اس لیے ہم نے جو پہلا سوال اٹھایا تھا، اس کا قطعی جواب یہ ہو گا کہ باباطاہر کے اشعار اوزان و قوافی کے اعتبار سے صحیح معنوں میں رباعیاں ہیں۔ جہاں تک رباعی کا تعلق ہے، یہ بات مستمم ہے کہ معانی کو اس تعیین میں کسی قسم کا دخل حاصل نہیں۔

اب ہمارے سامنے دو سوال آتا ہے کہ باباطاہر کی رباعیوں میں کون سی بولی استعمال ہوئی ہے؟ یہ بات ہمارے نظر سے گزر چکی ہے کہ آذران کی زبان کو راجی (یارانی) قرار دیتا ہے۔ شفق اس رائے کا اظہار کرتا ہے کہ یہ اشعار ایک ایسی زبان میں ہیں جو لری سے بہت مشابہت رکھتی ہے۔ یہی وجہ ہے کہ پہلے اہل الرائے ان کو فنویات قرار دیتے تھے! سلیم نیسانی بھی شفق ہی کا ہم نوا ہے۔ وہ بھی قریباً قریباً شفق ہی کے الفاظ استعمال کرتا ہے، لیکن اس بات کا اضافہ کرتا ہے کہ بحر ہزج کی اس خاص صورت میں کہی گئی رباعیاں اب بھی ایران والوں کو مزہ دیتی ہیں!

البتہ براؤن ایران کی بولیوں پر عمومی حیثیت سے اور باباطاہر کی بولی پر بالخصوص کچھ زیادہ کتا ہے:

”اس بات کے اختتام سے قبل مناسب یہ ہے کہ جدید ایران کی بولیوں کے بارے

۱۔ سید سلیمان ندوی، خیام، صفحہ ۳۲۱۔

۲۔ رضا زادہ شفق، بحوالہ مذکور، صفحہ ۱۰۹۔

۳۔ سلیم نیسانی، حوالہ سابق، صفحہ ۱۱۱۔

میں چند باتیں کہی جائیں جن کی طرف بار بار اشارے کیے گئے ہیں؛ میری مراد خاص ایران کی بولیاں ہیں، ان میں افغانستان، بلوچستان، کردستان اور پامیر کی بولیاں شامل نہیں ہیں جن کا ذکر گائیگر اور کوہن (Geiger and Kuhn) کی کتاب "Grundriss der Iranischen Philologie" میں ملے گا جس کا حوالہ پہلے ہی متعدد مرتبہ دیا جا چکا ہے۔

(Beresine) باوجود اس امر کے کہ روس میں بے رمی سامین (Dorn) دورن (Dorn) (Salemann) اور بالخصوص ژکووس کی (Zhukovski) نے جرمنی میں گائیگر (Geiger) سوکین (Socin) ہبشمن (Hubschmann) اور ہوتوم شذرمانہ (Holtzmann) نے فرانس میں ہوار (Huart) اور کورمی (Querry) نے اور انگلستان میں کسی حد تک میں نے فارسی لسانیات پر کام کیا ہے، لیکن اس مسئلے پر مزید تحقیقات کی بہت ضرورت ہے۔ جب ان کی بولیوں کے بارے میں مزید معلومات ہو جائیں گی تو یقیناً فارسی لسانیات کے مختلف مسائل پر کافی روشنی پڑے گی۔ یہ بولیاں یا تو ان کے علاقوں میں جا کر سیکھی جاسکتی ہیں (جیسے دورن نے مازندران اور گیلان میں، ژکووسکی نے وسط ایران میں، خصوصاً کاشان اور اصفہان میں، سوکین نے کردستان میں، اور ہوتوم شذرمانہ نے یزد اور کرمان میں رہ کر سیکھی ہیں)۔ یا پھر کتابوں کی مدد سے یہ بولیاں سیکھی جاسکتی ہیں جو ہمارے خیال سے کہیں زیادہ دستیاب ہو سکتی ہیں۔ جن شعرا نے زیادہ تر ان بولیوں میں شعر کہے ہیں، ان میں سے دو نسبتاً زیادہ مشہور ہیں؛ ایک تو امیر نپاوری جس نے مازندران میں شعر کہے (جس کا کلام دورن نے شائع کیا ہے) اور دوسرے باباطاہر عریاں جس کی رباعیاں اکثر زیر بحث آتی ہیں اور ایران میں پڑھی اور گائی جاتی ہیں۔ یہ کئی بار شائع ہو چکی ہیں اور ہوار نے ۱۸۸۵ء کے ژرنال

ایشیاتیک (Journal Asiatic) میں بھی فرانسیسی ترجمے سمیت شائع کر وائیں
 یہ رباعیاں اس بولی میں کہی گئی ہیں جسے عام طور پر مہذانی یا لری کہتے ہیں۔ با
 ظاہر، جسے بجا طور پر ایران کا برن کہا جاسکتا ہے، اپنی مقبولیت کے لیے اپنے
 افکار کی سادگی کا مہون منت ہے۔ اس کے علاوہ وہ جس بولی میں شعر کہتا ہے
 وہ میاری فارسی سے بہت قریب ہے۔ اس کی زبان بڑی رواں اور وزن بڑا
 یکساں ہے (یعنی بحر ہزج مسدس محذوف: مفاعیلن مفاعیلن فعولن)۔ یہاں سکی
 تین مشہور ترین رباعیاں پیش کی جاتی ہیں:

چہ خوش بی مہربونی اردوسر بی
 کہ یک سر مہربونی درد سر بی
 اگر مجنوں دل شوریدہ داشت
 دل لیلی ازون شوریدہ تر بی

اس رباعی میں اس بولی کا صرف اس حد تک دخل ہے کہ 'بود' کی بجائے 'بی' استعمال
 ہوا ہے اور 'آ' کی جگہ 'اؤ' آیا ہے (اور یہ بات قریباً تمام بولیوں میں مشترک ہے اور میاری فارسی
 میں گفتگو کرتے وقت استعمال ہوتی ہیں بالخصوص جنوبی علاقوں میں)۔

مگر شیر و پلنگی اے دل اے دل
 ہو دائم بجنگی اے دل اے دل
 اگر دستم فتی خونست وریزم
 وونیم تاچہ رنگی اے دل اے دل

یہاں 'ہو' سے 'ہما' مراد ہے اور 'دستم'، 'وریزم' اور 'وونیم' علی الترتیب بہ دستم، وریزم
 اور وونیم کے لیے استعمال ہوئے ہیں۔

بشم داشم ازیں عالم بدشم
 بشم از چین و ماچین ویر ترشم

بشم ار حاجیاں حج بہ پرسم
کہ این دیرمی بسد یا ویر ترشم

یہاں بشم اور واشم علی الترتیب بشوم (معنی بروم) اور بشم (میں ٹھہروں گا) یا بازشوم (پھر جاؤں گا یا واپس جاؤں گا) کے لیے آئے ہیں۔ دیرتر، دورتر کے معنوں میں استعمال ہوا ہے اس کے معنی این کے ہیں۔ بسد 'بس است' کے لیے آیا ہے۔ معلوم ہوگا کہ تمام مستند آرا بابا طاہر کی بولی کو رومی یا ہمدانی قرار دینے پر مائل ہیں، لیکن یہ بات واضح نہیں کی جاتی کہ یہ رومی یا ہمدانی بولی دراصل ہے کیا؟ حقیقت امر یہ ہے کہ براؤن کے لیے ایسا کرنا ممکن بھی نہ تھا کیوں کہ اسے ان زبانوں کا علم نہیں تھا جو مسلمانوں کی فتح ایران سے قبل وہاں بولی جاتی تھیں لیکن حال ہی میں پور واؤد، سعید نفیسی، علی اصغر حکمت، علی اکبر دہخدا، ڈاکٹر محمد معین اور دوسرے حضرات نے ایران کی زبانوں اور بولیوں کے بارے میں بڑی گراں قدر تحقیقات کی ہیں؛ برہان قاطع کے ایرانی ایڈیشن اور ملک الشعرا بہار کی معرکے کی تصنیف و سبک شناسی، کی اشاعت نے فکر کی نئی راہوں کا سراغ دیا ہے۔

اب یہ بات ممکن ہے کہ نہایت واضح طور پر اس زبان یا بولی کی نوعیت بیان کی جائے جو بابا طاہر نے اپنے اشعار میں استعمال ہے۔ جیسے کہ سب جانتے ہیں، وہ زبانیں جو وقتاً فوقتاً ایران میں ترقی پاتی رہیں یا خاص مقصد کے لیے استعمال ہوتی رہیں، حسب ذیل ہیں:

۱۔ مادی زبانیں -

۲۔ اوستائی -

۳۔ قدیم پارسی -

۴۔ پہلوی -

۵۔ سفدی -

۶۔ ورمی -

ہمارے مقصد کے پیش نظر یہی بات لازم ہے کہ ہم صرف پہلوی کے آغاز، ارتقا اور انحطاط کا مطالعہ کریں۔ اس زبان کو متوسط فارسی بھی کہا جاتا ہے۔ یہ بات یقینی طور پر تسلیم کی

جاچکی ہے کہ اس کا نام پہلومی اس بنا پر ہے کہ یہ پارٹھیا یا اہل پارٹھیا کی زبان تھی قدیم عرب جغرافیہ دانوں کا خیال تھا کہ پارٹھیوں کی حکومت وسطی اور مغربی ایران میں واقع تھی اور اسی میں اصفہان، رے، ہمدان، نہاوند کے شہر اور آذربائیجان کا کچھ حصہ بھی شامل تھا۔^۱

ملک الشعرا بہار کے قول کے مطابق لفظ پہلوان کا مادہ، جس کے معنی بہادر، جرہمی اور تنومند کے ہیں، پہلو سے ہے۔ پارٹھیوں کے دوران حکومت (۲۲۶ ق م تا ۲۲۶ عیسوی) میں یہ علم و ادب اور سیاست کی زبان تھی۔

پہلومی کے دو حصے ہیں؛

(الف) شمال اور مشرقی پہلومی (جسے پارٹھی بھی کہتے ہیں)

(ب) جنوبی اور جنوب مغربی پہلومی

پہلومی زبان کی وہ کتابیں جو ہم تک پہنچی ہیں، یہ تمام کی تمام جنوبی پہلومی میں لکھی ہوئی ہیں۔ ہمدان میں اس زبان کا بڑا زور تھا (جیسے کہ اس سے پہلے ذکر آچکا ہے)۔ اگر یہ زبان اسلامی دور میں مہذب اور شستہ فارسی زبان کی مترادف قرار دی گئی یا جدید فارسی (تاریخی اعتبار سے نہیں بلکہ اصطلاحی معانی میں) تو اس کی وجہ یہ تھی کہ ادبی اظہار کا وسیلہ ہونے کی جہت سے اسے بڑھی اہمیت حاصل تھی۔

غالب کہتا ہے؛

عطر بر مغز گیتی افشانان

پہلو انان پہلومی دانان

اور ایک مشہور شعر ہے؛

مشنوی مولومی معنومی

ہست قرآن در زبان پہلومی

پہلومی زبان کے گیت، جو گائے جاتے تھے، انہیں پہلومی یا فہلومی کہا جاتا تھا۔^۲

بلبل بہ شاخ سرو بہ گلبنگ پہلومی

می خواند دوشس درس مقامات معنومی

ساسانی دور (۲۲۶ تا ۶۵۰ عیسوی) میں اس وقت کی مروجہ زبانوں اور بولیوں کے غلط ملط ہونے سے ایک اور زبان ابروی جو پہلومی سے بہت قریب ہے لیکن اس سے کہیں زیادہ شہتہ اور مہذب ہے، اسے درمی کہتے ہیں۔ آہستہ آہستہ یہ زبان شاہی قرار پائی اور سارے خراسان اور ماوراء النہر میں اس کا طوطی بولنے لگا۔ بڑی آہستگی لیکن باقاعدگی سے اس زبان نے اپنے قدم جمائے اور اپنے اصل علاقے سے نکل کر دور دور تک پھیل گئی اور آخر جنوبی اور جنوب مغربی ایران تک جا پہنچی۔ یہاں اس نے قدرتی طور پر اپنے سے کم ترقی یافتہ زبان یعنی جنوبی پہلومی کی جگہ جو وہاں بولی جاتی تھی، خود حاصل کرنا شروع کر دی۔

بابا طاہر کے اشعار جنوبی ایران کی اسی پہلومی زبان میں لکھے گئے (ظاہر ہے کہ اس کا رسم الخط عربی ہے) اور یہی وجہ ہے کہ قدیم نقاد انہیں پہلویات کا نام دیتے تھے۔^۱ اس امر کا بھی ثبوت ملتا ہے کہ بابا طاہر نے جس جنوبی پہلومی کو اختیار کیا تھا (اور جو درمی بولی تھی) یہ قدیم فارسی سے مستخرج تھی۔^۲ ان امور کی روشنی میں یہ بات ماننا لازم آئے گی کہ بابا طاہر کسی بولی کو استعمال نہیں کرتا بلکہ جنوبی ایران کی پہلومی زبان میں شعر کہتا ہے؛ فرق صرف اتنا ہے کہ پہلومی زبان کا مخصوص رسم الخط ترک کر کے عربی رسم الخط اختیار کیا گیا ہے۔

خلاصہ کلام یہ ہے کہ ابتداء میں ہم نے دو سوال اٹھائے تھے؛

۱۔ آیا بابا طاہر کے اشعار رباعیاں ہیں؟

۱۔ بہار؛ سبک شناسی، جلد اول، صفحہ ۲۲۔

۲۔ بہان قاطع، تہران، ۱۳۱۳ شمسی، صفحہ ۲۱۔

۳۔ پہلومی زبان کے اس خاص رسم الخط کا نام ہزدارش ہے۔ دیکھیے براؤن، جلد اول، صفحات ۶۶، ۶۷، ۶۸۔

۱۲۱) بابا طاہر نے اپنے اشعار میں کون سی بولی استعمال کی ہے؟

پہلے سوال کا جواب اثبات میں ہے۔ دوسرے سوال کا جواب یہ ہے کہ بابا طاہر ایک ایسی زبان استعمال کرتا ہے جو جنوبی پہلوی سے بہت مشابہ ہے اور اسے صرف ان معنوں میں بولی قرار دیا جاسکتا ہے کہ اب یہ ایک وسیع علاقے کی زبان نہیں رہی بلکہ ایران کے بعض حصوں میں قدرے متغیر صورت میں بولی جاتی ہے۔ ہماری بہترین معلومات کے مطابق کوئی ادیب بھی اب اس زبان کو اپنی تخلیقات ادب میں وسیلہ اظہار کے طور پر استعمال نہیں کر رہا۔

اگرچہ بابا طاہر کی زندگی کے بارے میں ہماری معلومات بے حد ناکافی ہیں لیکن اس کے باوجود یہ بات شک و شبہ سے بالاتر ہے کہ وہ تو نہ کوئی بہت بلند پایہ عالم تھا اور نہ کوئی ایسا متصرف تھا جو تصوف کی وادسی پر اسرار کی راہ پیمائی کرتا ہو۔ وہ عام مفہوم کے مطابق ایک درویش تھا۔ ایک مرد پاک باز تھا کہ دینوی علاقے سے بے نیاز اور شاید انسانی آبادی سے الگ تھلگ زندگی گزارتا تھا۔ داخلی شہادت اس بات کی عمارت بھی کرتی ہے کہ وہ کسی خاص فلسفیانہ نظام کا داعی بھی نہ تھا۔

لیکن اس بات میں بھی کوئی شک نہیں کہ اس کی ذات میں الوہیت کی چمکاری سلگتی تھی۔ اس میں ایک ایسی بات تھی جو انسان کو عام سطح سے بلند کر دیا کرتی ہے۔ وہ علم و عرفان کی وجدانی کیفیت و واردات سے بھی آشنا تھا اور اس نے ان کے ابلاغ کے لیے رباعی کا وسیلہ اختیار کیا۔ یہ بات بھی ہے کہ اس نے ہزج کی ایسی صورت اختیار کر کے، جو رباعی کے لیے استعمال نہیں ہوتی تھی۔ عام روش سے انحراف کیا۔

آج قریباً ہزار سال کے بعد یہ دریافت کرنا مشکل ہے کہ ایسا کرنے سے اس کا منشا کیا تھا لیکن کچھ نہ کچھ اندازہ ضرور کیا جاسکتا ہے۔ بحر ہزج برہمی خوش آہنگ بحر ہے اور جیسا کہ ہم بیان کر چکے ہیں، اس کا راگ سے بھی تعلق ہے۔ ہزج کی وہ تمام صورتیں، جو سالم بحر سے ماخوذ ہیں۔ (جس میں رکن کی آٹھ بار تکرار ہو) اپنا اپنا آہنگ ایسے ہوئے ہیں۔ مندرجہ ذیل اشعار کے وزن، ان

۱۔ ہزج کے لغوی معنی مترنم آواز کے ہیں یا خوش گوار موسیقی کے، اور عرب کم و بیش وہ تمام اشعار ہزج ہی میں لکھتے تھے جن کو گایا جانا مقصود ہوتا تھا۔ (غیاث اللغات : ہزج ۱)۔

کے آثار چڑھاؤ اور ان کی موسیقی ملاحظہ کیجیے :

شوری شدہ از خواب عدم چشم کشویم
دیدیم کہ باقیست شب فتنہ ، عنودیم

امشب آتین روئی، گرم ژند خوانی ہاست
کز لبش ز اہر دم در شرر فسانی ہاست

اے بادشہ خواباں داو از غم تنہائی
دل بی تو بجان آمد، وقت است کہ باز آئی

بابا طاہر نے جو وزن انتخاب کیا ہے، اس کا بھی اپنا الگ آہنگ اور علیحدہ موسیقی ہے جو ایک ناواقف شخص کے کانوں کو بھلی لگتی ہے۔ نظامی نے اسی بحر میں اپنی مشہور عشقیہ مثنوی "شریں خسرو" نظم کی ہے۔ اسی طرح ملا غنیمت کنجاہی کی شہرہ آفاق مثنوی کا وزن بھی یہی ہے۔ علم عرض میں یہ وزن بحر ہزج مسدس محذوف و مقصور کہلاتا ہے۔

اب ہم بابا طاہر کے اشعار کے مطالب پر غور کرتے ہیں : ان رباعیات کا ایک سرسری مطالعہ بھی قلمی کو یہ باور کرا سکتا ہے کہ ان تمام میں ایک ہی موضوع ہے جو بار بار آتا ہے، وہی ان کا مقصد ہے اور وہی مہیا۔ یہ موضوع عقل اور وجدان، خبر و نظر، عقل و عشق، اور اک حسی اور انکشافات باطنی، کشف اور مشاہدہ، ان سب کے باہم جواز لی تصادم اور کشمکش ہے اس پر محیط ہے۔ متصرفین کی مسلمہ روایات کے مطابق، دل روشن، وجدان کا مرکز ہے لیکن وہ طریقہ جس کے ذریعے معلومات وجدانی (عرفان) دل تک پہنچتی ہیں، ہمیشہ پر اسرار ہی رہتا ہے بعض علماء کا قول ہے کہ دل کے بھی پانچ حواس ہوتے ہیں اور جب کبھی ان کی ضرورت آن پڑتی ہے وہ کار فرما ہو جاتے ہیں۔ انہیں حواس خمسہ باطنی کہتے ہیں اور یہ ان حواس خمسہ ظاہری کا نمونہ ہیں جن کا سانس اور منطق میں ذکر آتا ہے۔ بابا طاہر ان حواس خمسہ ظاہری کو بجا طور پر "ویدہ" کے اصطلاحی نام سے یاد کرتا ہے کیوں کہ ان میں حس بصارت سب پر حاوی ہے اور

اس لحاظ سے موقع اور محل کے مطابق ان حواس کو یا معلومات حسی کو یا اور اک حسی پر مبنی علم کو
 "دیدہ" کے لفظ سے تعبیر کرنا بالکل درست معلوم ہوتا ہے۔ یہ بات ذہن میں بڑھی وضاحت سے
 محفوظ رہنی چاہیے۔ تاکہ متصوف کہ باں کی نظر (بصیرت) اور سانس دان یا منطقی کے باں
 کا "دیدہ" مشاہدہ آپس میں خلط ملط نہ ہونے پائیں۔

اس نقطے کی وضاحت کے لیے یہاں دو باعیاں پیش کی جاتی ہیں

خداوند از بس زارم ازیں دل
 شو و روزاں در آزارم ازیں دل
 ز بس نالیدم از نالیدم کس
 ز موبستوں کہ بی زارم ازیں دل

ز دست دیدہ و دل بر دو فریاد
 کہ بر چہ دیدہ بیند دل کند یاد
 بسازم خنجر نیشش ز پولاد
 زخم بر دیدہ تا دل گروہ آزاد

یہ بات اس سے پہلے بھی بیان ہو چکی ہے کہ اگر ہم یہ فرض کر لیں کہ دل علم وجدانی کا
 مرکز ہے (جسے شعرائے متصوفین جامِ حجم کہتے ہیں) تو بھی وہ عمل ایک راز سرسبز ہی رہتا ہے

اس مرحلے پر یہ انتباہ کر دینا ضروری تھا اور یہ اس امر کا شدید خدشہ تھا کہ با با ظاہر کے ہاں دیدہ کی مذمت
 اور متصوفین کے ہاں "نظر" اور "دید" کی توصیف، قاری کے لیے الجھن کا باعث ہو۔

آدمی دید است باقی پوست است
 دید آن باشد کہ دید دوست است
 جلد تن را در گداز اندر بصر
 در نظر رو در نظر رو در نظر

جس کے ذریعے دل اس قابل ہو پاتا ہے کہ وہ کشف و القا کا مخزن بن جائے۔ اس لحاظ سے صوفی جام عرفان سے سرشار ہو جائے تو بھی اس کی حالت میں کوئی نمایاں فرق نہیں پیدا ہوتا وہ یہ بیان نہیں کر سکتا کہ وہ اس چشمہ کشف و القا سے کیوں کر فیض یاب ہوا اور اس فیضان کی نوعیت کیلئے؟ اس لیے باباطاہر کتاب ہے۔

گر شیر و پلنگی اے دل اے دل
 ہو دائم بجنگی اے دل اے دل
 اگر دستم فتی خونت و ریزم
 و دینم تاچہ رنگی اے دل اے دل

تمام بلند مرتبت انسانوں کی مانند باباطاہر بھی یہ محسوس کرتا ہے کہ وہ اس وسیع و عریض کائنات میں تنہا ہے۔ وہ اپنے ہم جنسوں سے کامل طور پر تسلی بخش تعلقات نہیں پیدا کر سکتا، کیوں کہ اس کی زندگی تو کسی اور ہی عالم میں گزرتی ہے۔ وہ ”جوہر قابل“ کی پنہائیوں میں کھویا رہتا ہے۔ اس کا ذہنی خلفشار (جس کی طرف سطور بالا میں اشارہ کیا گیا ہے) اس کے احساس تنہا ہی کو اور بھی زیادہ شدید کرتا ہے۔ اس نے اس بات کی طرف بار بار اشارہ کیا ہے لیکن یہ رباعی سب سے زیادہ شدت احساس کی حامل ہے :

یہ عالم ہچو مو پروانہ نہ
 جہاں را ہچو مو ویوانہ نہ
 ہمہ ماران و مورون لاندہ ویرن
 من بیچارہ را ویرانہ نہ

اس کے علاوہ اور بھی بڑھی اہم رباعیاں ہیں جن کا ذکر آگے چل کر آئے گا۔ ابھی ہم صرف ایک رباعی اور پیش کریں گے یہ رباعی اس لحاظ سے اہم ہے کہ (جہاں تک ہماری معلومات کا دائرہ ہے) اس رباعی میں پہلی مرتبہ قلندر کا لفظ آتا ہے جسے آگے چل کر اقبال کی شاعری میں مسلم کامل، فوق البشر، انسان مثالی اور خلیفۃ اللہ فی الارض کی علامت بنا تھا۔
 مو آن رندم کہ نامم بی قلندر نہ خون دارم، نہ مویں دارم، نہ لنگر

چوروز آید بگردم گرد گیتی چو شو گرد و بہ خشتی و انہم سر

(۴)

اب ہم ابتدائی معلومات کی حدود سے گزر چکے ہیں اور اس بات کی تحقیق پر آئے ہیں کہ اقبال کہاں تک بابا طاہر کے مرہون منت ہیں۔ اصلی مسئلے پر بحث کرنے سے قبل یہ مناسب معلوم ہوتا ہے کہ اُس دور کے چند پہلوؤں کا ذکر چھیڑا جائے جس میں اقبال کی ادبی زندگی کے خدوخال نمایاں ہونا شروع ہوئے۔ اقبال کی پرورش ایک خالص مشرقی اور شریف خاندان میں ہوئی جس کے تمام افراد میں باہمی الفت اور یگانگت تھی اور ہر ایک کا راسخ عقیدہ تھا کہ بالآخر خیر کو شر پر فتح یاب ہونا ہے۔

ابتدائی عمر ہی میں انہیں میر حسن کا قرب حاصل ہوا۔ جن میں بقول عبدالقادر کے یہ صلاحیت تھی کہ اپنے شاگردوں میں عربی اور فارسی زبانوں اور ان کے ادب کا صحیح ذوق پیدا کر دیتے تھے۔ اقبال پر ان کا اثر ہوا مگر معلوم ہوتا ہے کہ اقبال کا رجحان فارسی کے مطالعے کی طرف زیادہ تھا جو ایک ایسی زبان ہے جس میں ٹھوس فلسفیانہ حقائق، دقیق مابعد الطبیعیاتی انتزعات اور بڑے گہرے جذبات کے اظہار کی قابلیت ہے۔ اقبال کا میلان طبعاً فلسفے کی جانب تھا، لیکن اس کے بعد اگر انہیں کسی شے سے عشق تھا تو یقیناً وہ فارسی ادب تھا، اور اگر کسی بیہی شے کے لیے ثبوت درکار ہو تو پھر ان کا پنی۔ ایچ۔ ڈی کا متعلقہ پیش کیا جا سکتا ہے جس میں مابعد الطبیعیات کے میدان میں ایران کے کارناموں سے بحث کی گئی ہے۔

یہ فرض کر لینا بالکل درست ہو گا کہ جن دنوں اقبال یورپ میں اپنی تعلیم کی تکمیل میں مصروف تھے، اُن دنوں ان کی توجہ قدرتی طور پر اُن شعراء کی جانب منعطف ہوئی جو مغرب

اس کے مقابلے میں یہ رباعی دیکھیے :

در چشم ممتقان چہ زیبا و چہ زشت

منزل گو عارفانہ چہ دوزخ چہ بہشت

پوشیدن بے دلاں چہ اطلس چہ پلاس

زیر سر عاشقان چہ بالین و چہ خشت

میں سند قبولیت حاصل کر چکے تھے؛ مثال کے طور پر بابا طاہر، خیام، حافظ، سعدی اور مولانا رومی۔

خیام انہیں پسند نہ آیا بلکہ اس کے برعکس انہیں یہ بات محسوس ہوئی کہ وہ نہایت خطرناک شاعر اور مفکر ہے۔ وہ ہر آن اپنی زوال پذیر شاعری کے ذریعے اپنے قارئین کو ترک دنیا، فنائے ذات اور تقدیر کے سامنے سر تسلیم خم کرنے کے مقصوفانہ تصورات سے آشنا کر کے موت کی نیند سلا دینے پر تیار نظر آتا ہے۔

ایرانی تصوف کے انحطاط نے حافظ شیرازی کے روپ میں اپنا سب سے بڑا داعی حاصل کیا جو اتنی میٹھی راگنی میں موت کے بول گا تا کہ زندگی اس کے سامنے ہیچ نظر آتی؛ اس کے فنموں میں حسین شے کی تباہی، انسانی مساعی کی بے ثمری، انسانی کوششوں کی بے حاصلی اور ایک ایسی دنیا میں زندہ رہنے کی تنگ و دو کی ہیودگی کا ذکر ہوتا ہے جو محض خواب ہے۔

اقبال نے ایرانی تصوف کے اس انحطاطی پہلو کے خلاف بغاوت کی جو ان کے نزدیک اصول اسلام کے خلاف تھا۔ اس بغاوت کا اظہار ان کے بہت سے اشعار میں ہوتا ہے لیکن ان کی مشہور نظم ”ساقی نامہ“ اس کی کمال وضاحت سے آئینہ دار می کرتی ہے۔

رومی کے روپ میں اقبال کو اپنی ہم ذوق شخصیت نظر آئی اور انہوں نے اسے فوراً اپنا روحانی اور ذہنی راہ نمابنا لیا۔ ان کے کلام میں رومی کی طرف بے شمار اشارات ملتے ہیں۔ اب جہاں تک بابا طاہر کا تعلق ہے، اقبال نے خود کہیں یہ بات تسلیم نہیں کی کہ وہ اس کے مرہون احسان ہیں، لیکن یہ بات یقینی ہے کہ اقبال بابا طاہر کے خیالات اور اس کے اسلوب سے بہت زیادہ متاثر ہیں۔

یہ بات تو ہم پہلے ہی دریافت کر چکے ہیں کہ بابا طاہر کی رباعیات کا وزن (بحر ہزج سدس مقصور و محذوف) اسے دوسرے رباعی گوشوارے سے بالکل میز کر دیتا ہے جو رباعی کے عام اوزان استعمال کرتے ہیں۔

اقبال نے ایک رباعی بھی رباعی کے مسلمہ و مروجہ اوزان میں نہیں لکھی، بلکہ اس کے برعکس اس کی تمام رباعیاں بابا طاہر کے مخصوص وزن میں ہیں۔ اب اگرچہ اتفاقات

و تواریخ کی حدود بڑھی دور دور تک پہنچی ہوئی ہیں، اور خصوصاً افسانوی ادب میں، لیکن اس صورت میں یہ مان لینا ناممکن ہے کہ یہ محض تواریخ اور اتفاق ہے۔ اگر اقبال نے اس بحر کے علاوہ، مروجہ اوزان میں بھی رباعیاں لکھی ہوتیں تو پھر اس مسئلے کو اتنی زیادہ اہمیت نہ دی جاتی، لیکن جب اس بات پر غور کیا جاتا ہے کہ اقبال نے اردو اور فارسی کی تمام رباعیاں بحر ہزج مسدس مخذوف یا مقصور ہی میں لکھی ہیں تو یہ بات بڑھی تعجب خیز معلوم ہوتی ہے اور ہمارے پاس اس کی توجیہ کی دو ہی صورتیں ہیں:

(الف) اقبال کو رباعی کے مروجہ اوزان کے استعمال پر قدرت نہ تھی۔

(ب) باباطاہر کی رباعیوں کی ہیئت، ان کے آہنگ اور ان کے وزن نے اقبال کو اس قدر متاثر کیا کہ اقبال نے ان کے لیے اپنی شیفتگی و وارفتگی کے عالم میں یہ طے کیا کہ وہ عمر بھر باباطاہر کے قدم پر چلیں گے۔

اب یہ بات بھی ناممکن ہے کہ اقبال کو رباعی کے مروجہ اوزان کے استعمال پر قدرت نہ تھی، جب کہ ان کے مقابلے میں بہت سے کم رتبہ شعرا نے اس قدرت کا اظہار کیا ہے اس لحاظ سے دوسری بات ہی درست معلوم ہوتی ہے کہ اقبال باباطاہر سے اتنے متاثر ہوئے کہ انہوں نے باباطاہر کے نمونے پر رباعیاں کہنے کا فیصلہ کیا اور اس معاملے میں بھی کامیابی نے ان کے قدم چومے۔

یاد رہے کہ اقبال کو ادب کی کھلا سبکی روایات سے وابستہ رہنے کا بڑا خیال رہتا ہے اور یہ خیال ان کی ابتدائی دور میں اور بھی زیادہ شدید تھا۔ جہاں تک ہیئت کا تعلق ہے انہوں نے کبھی رواج عامہ سے انحراف نہیں کیا، اس لیے رباعی کے مروجہ اوزان سے انحراف کا یہ مطلب ہے کہ ان میں ایسے زبردست میلانات رونما ہوئے جو ان کی پرستاری روایت پر غالب آئے۔ ہمیں اس بات کا کامل یقین ہے کہ رباعی کے مروجہ اوزان میں اقبال کے ہاں ایک بھی رباعی کا نہ ہونا بڑھی اہم خصوصیت ہے جو شعوری بھی ہے اور ارادی بھی اور جس کی تحریک کی ذمہ داری اقبال کی اس گرویدگی پر ہے جو انہیں باباطاہر کے بحر ہزج مقصور کے ماہرانہ انداز میں استعمال کرنے سے تھی؛

اقبال کے بہت سے لطف و دقیق خیالات کا اظہار رباعیات ہی میں ہوا ہے اور یوں معلوم ہوتا ہے کہ وہ رباعیاں لکھتے وقت اپنے خاص رنگ میں ہوتے ہیں۔ ہمارا خیال ہے کہ یہ بات باباطاہر کی رباعیوں اور بالخصوص ان کی بہتی ساخت کے گہرے مطالعے کا نتیجہ ہے۔ یہ بات بلا خوف تردید کہی جاسکتی ہے کہ اقبال "پیام مشرق" میں فارسی شاعری کی مختلف اصناف پر پہلی بار اپنی قدرت و مہارت کا مظاہرہ کرتے ہیں۔ اس کتاب کا آغاز رباعیات اور قطعات سے ہوتا ہے جو تعداد میں ۱۶۳ ہیں اور تمام کے تمام باباطاہر کے خاص وزن میں ہیں، اور ان میں بھی وہی آہنگ اور نغماتی کیفیت ہے جو باباطاہر کے کلام کا خاصہ ہے۔ بعض رباعیات تو باباطاہر کے اسلوب سے اتنی قریب اور اتنی مشابہ ہیں کہ انسان کے ذہن میں اس پرانی کہاوت کا خیال آئے بغیر نہیں رہتا کہ تقلید بھی ایک طرح کی خوشامد ہے اب یہ بات ظاہر ہے کہ اس خوشامد سے اس کے سوا کوئی خاص فائدہ نہیں پہنچا تھا کہ باباطاہر کے نمونے پر شعر کہہ کر وہ اپنے آپ کو فائدہ پہنچا رہے تھے اور وہ اس وزن کے متخصص بننے جا رہے تھے بلکہ اس سے کہیں زیادہ منفعت حاصل کر رہے تھے۔

یہاں "لاطور" سے کچھ رباعیاں پیش کی جاتی ہیں جو باباطاہر کے اسلوب کا چربہ ہیں:

جہاں ما کر وید از مشمت گل من
 بیا سرمایہ گیر از حاصل من
 غلط کردی رہ سر منزل دوست
 دمی گم شو بہ صحرائے دل من

چہاں زاید تمنا در دل ما
 چہاں لرزد چراغ منزل ما
 بہ چشم ما کہ می بیند چہ بیند
 چہاں بگنجد دل اندر گل ما

دل من ! اے دل من ! اے دل من
 یم من ، کشتی من ، ساحل من
 چو شبنم بر سر خاکم چکیدی
 ویا چوں غنچہ رستی از گل من

دماغم کافر ز ناز دار است
 بتاں را بندہ و پروردگار است
 دلم را ہیں کہ نالد از غم عشق
 ترا با دین و آئینم چه کار است

خود ز بخیری امروز و دوش است
 پرستار بتان چشم و گوش است
 صنم در آستین پوشیدہ دارد
 برہمن زادہ ز ناز پوش است

مطالعہ شعر میں یہ بات ممکن نہیں کہ معنی و صورت اور خیالات و الفاظ کی الگ الگ حدود معین کی جائیں۔ جب ہم اقبال کی محولاً بالا رباعیات کا اس خیال سے مطالعہ کریں کہ اقبال اور باباطاہر کے اسلوب کی مشابہت کا پتا چلے تو یہ بات ممکن نہیں کہ ان کے مافیہ و مطالب کی طرف سے چشم پوشی کر لی جائے، لہذا ہمیں اس امر کا سراغ بھی ملتا ہے کہ باباطاہر کی مانند اقبال نے بھی ان رباعیوں میں اسی کشمکش کو بیان کیا ہے جس کا ذکر ہم نے باباطاہر کی رباعیات کے سلسلے میں کیا تھا۔ حقیقت یہ ہے کہ تعقل اور کشف و القا، عقل اور دل، بصیرت اور علم منطقی کے مابین جو کشمکش اور تصادم ہے، اس کا بیان اقبال کے ہاں زیادہ شدید اور موثر پیرائے میں ملتا ہے اور اس کی وجوہات سب پر عیاں ہیں۔

باباطاہر کی یہ کشمکش کبھی رفع نہیں ہوتی اور وہ تمام عمر اس کرب و اضطراب کا شکار

رہا جو ایسی کشمکش کا لازمی نتیجہ ہوتا ہے لیکن اقبال کے ہاں یہ کشمکش رفع ہو گئی تھی۔ لالہ طور کی رباعیات ہی میں اقبال کہتے ہیں،

گریزِ آخر ز عقل ذو فنوں کرد
دل خود کام را از عشقِ خوں کرد
ز اقبال فلک پیما چہ پرسی
حکیم نکتہ دان ما جنون کرد

باباطاہر کی رباعیات سے بحث کرتے ہوئے ہم نے یہ بھی بیان کیا تھا کہ اس کے نزدیک دل وجدان کا مرکز ہے لیکن وہ طریقہ جس کے ذریعے علم وجدانی، صوفی یا صاحب بصیرت تک پہنچتا ہے، خود اس شخص کو بھی معلوم نہیں ہوتا جس کو کشف و القا کا فیضان نصیب ہوتا ہے۔ اقبال نے یہی موضوع لے کر سے ایک نیا رنگ، ایک گیرائی اور ایسا جذباتی خلوص بکشا ہے جو بے حد کیف آور ہے۔

وہ میرا رونقِ مفضل کہاں ہے؟
میرمی بجلی، مرا حاصل کہاں ہے؟
مقام اس کا ہے دل کی خلوتوں میں
خدا جانے مقامِ دل کہاں ہے!

ہر اک ذرے میں ہے شاید مکینِ دل
اسی جلوت میں ہے خلوتِ نثیںِ دل
ایسے دوش و فردا ہے، و لیکن
غلامِ گردشِ دوراں نہیںِ دل

تومی گوئی کہ دل از خاک و خون است
گرفنازِ طلسمِ کاف و نون است

دل ما گرچہ اندر سینہ ماست

ولیکن از جان ما برون است

تنہائی کا وہ احساس اور شعور جو بابا طاہر کی رباعیات میں نہایت مؤثر اسلوب میں بیان ہوا، وہ اقبال کے ہاں بھی بعض بے حد خوبصورت اشعار کا جامہ اوڑھتا ہے۔ اس سلسلے میں ان کی نظم ”تنہائی“ (پیام مشرق) کا خصوصی طور پر ذکر کیا جاسکتا ہے۔ بابا طاہر اس احساس کی بنا پر اپنے آپ کو قلندر کا نام دیتا ہے جو دن کو خدا کی زمین پر گھومتا پھرتا ہے اور رات کو فرس خاک پر سو رہتا ہے۔ گمان غالب یہ ہے کہ اسی قلندر کو مرد کامل کی ایک علامت کی حیثیت دے دی۔ ”پیام مشرق“ ہی میں آتا ہے۔

بیا بہ مجلس اقبال و یک دو ساغر کش

اگرچہ سر نہ تراشد، قلندر می راند

یہاں پر یہ اصطلاح اپنے روایتی معنوں میں استعمال ہوئی لیکن بعد ازاں اقبال نے اس لفظ کو ایسے تلازمات و تعبیرات سے آشنا کرایا کہ بے حد اہم اور لطیف و متین ہیں۔ ”ضرب کلیم“ میں وہ کہتے ہیں:

مہر و مہ و انجم کا محاسب ہے قلندر

ایام کا مرکب نہیں، راکب ہے قلندر

بابا طاہر کی اس مخصوص بحر ہزج کی آہنگ سے اقبال کی شیفتگی تا دم مرگ باقی رہی حقیقت تو یہ ہے کہ اقبال نے جب یہ محسوس کیا کہ اب نہ تو ان میں اتنی جان اور سکت ہے اور نہ اتنا وقت ہے کہ وہ طویل نظمیں لکھ سکیں، تو انہوں نے اسی بحر ہزج میں رباعیاں اور قطعات لکھ کر اپنا مافی الضمیر بیان کرنا شروع کیا۔

”ارمغان حجاز“ کے ۲۸۰ صفحات میں سے ۲۱۰ صفحات رباعیات اور قطعات پر مشتمل ہیں جن سے

فکر اقبال کے تمام متنوع پہلوؤں کی آئینہ دار می ہوتی ہے۔ یہ رباعیات اور قطعات اقبال کے آخری

تختی دور کی یادگار ہیں اور ان میں ان کی بہترین شاعری کے نمونے ملتے ہیں، اور یہ تمام کے تمام باباطاہر کی استعمال کردہ بحر ہزج میں ہی لکھے گئے ہیں۔

اب یہ بات ممکن نہیں کہ سب کچھ محض توارد و محض اتفاق ہو۔ باباطاہر کی تقلید علامہ نے سوچ سمجھ کر کی تھی اور اس کی قدر و قیمت اس بات کو پیش نظر رکھ کر معین کرنا ہو گی۔

اقبال کے کلام میں رباعی کی اہمیت

اس سلسلے میں دو باتوں کو ملحوظ خاطر رکھنا ضروری ہے۔ ایک تو یہ کہ علامہ رباعی کے متعارف اوزان میں جن میں کثرت سے زحاف پیدا ہوتے ہیں۔ رباعی نہیں کہتے بلکہ انہوں نے اپنے لیے اس صنف کے ایک خاص وزن کو مخصوص کر لیا ہے جو ہنرج سالم کی ایک صورت ہے۔ اس بحر میں عربوں نے اپنے لطیف ترین گانوں کی دھنیں باندھی ہیں۔ اور باباطاہر عریان نے جو اوائل عہد سلاجقتہ کبیر کا رباعی گو ہے۔ اس وزن کو گویا اپنے لیے مخصوص کر لیا ہے، اس وزن کی شیرینی اور عم پیمدگی کی وجہ سے غالباً علامہ نے بھی تمام رباعیات اسی وزن میں کہیں۔ بعد میں جب بعض ماہرین عروض کے درمیان اس بات پر اختلاف ہوا کہ آیا یہ وزن واصل رباعی کے لیے استعمال ہو سکتا ہے تو بہت بال کی کھال نکالی گئی لیکن ادبیات فارسی کے مورخوں اور نقادوں کی اکثریت اس وزن کو رباعی ہی کا وزن شمار کرتی رہی تفصیلات کے لیے دیکھئے فیض اقبال میں باباطاہر عریان پر راقم السطور کا مضمون (کہ سید سجاد رضوی نے انگریزی سے ترجمہ کیا ہے۔ خیام تصنیف سید سلیمان ندوی مرحوم۔ تحقیق کی روشنی میں۔ تالیف پروفیسر عندلیب شادانی وغیرہم) دوسری بات جو دایماً قاری کے پیش نظر رہنی چاہیے۔ یہ ہے کہ علامہ مرحوم نے پہلے رباعی میں اپنے مندرجہ خیالات کا اظہار کیا جو طویل نظم میں نہ کھپ سکتے تھے۔ اگرچہ اس کا استثنا بھی موجود ہے۔ مثلاً پیام مشرق کی رباعیات لالہ طورہ جن میں ایک وحدت ترکیبی پائی جاتی ہے لیکن بہر حال زمانہ علامہ کی طبیعت میں اضمحلا کا رنگ ایسا گہرا ہو گیا کہ وہ طویل منظومات کی تشکیل میں مصروف رہنے سے ابا کرنے لگے۔ چنانچہ بتدریج ہم دیکھتے ہیں کہ نظمیں مختصر، سادہ، مفہم، عینی لیکن لفظاً سلیس، ہوتی چلی جاتی

ہیں۔ صائب کلمہ جو علامہ کی عمر کے کی اردو تالیف ہے اور دورِ حاضر کے خلاف اعلانِ جنگ کی بے باکانہ حیثیت رکھتی ہے، حقائق اور کوائف سے، بلا واسطہ بحث کرتی ہے اور شعری محاسن پیدا کرنے کی ہر قسم کی شعوری کوشش سے آزاد نظر آتی ہے، یہ اور بات ہے کہ علامہ کی مشق سخن، ان کا الفاظ و تراکیب پر عبور اور اسالیب کلام سے ان کی آشنائی ان کے لکھے ہوئے اشعار کو جاذب اور دلکش بنا دے۔ تو میں یہ کہنے جا رہا تھا کہ علامہ نے بہ تدریج خصوصاً اواخر عمر میں رباعی کو اپنے دقیق ترین خیالات کے اظہار کا ذریعہ بنایا اور ارمانِ حجاز جو ان کی آخری تصنیف ہے اس میں پہلے حصے کی رباعیات کو یوں ترتیب دیا کہ ان میں ایک صناعت و وحدتی ترکیب بھی قائم رہی اور علامہ جو کہنا چاہتے تھے ان خیالات کی تفہیم کے لیے راہ بھی ہموار ہو گئی انہوں نے اپنے معانی و مطالب کی شعروں میں یوں تقسیم کر دیا ہے کہ وہ مل کر ملت کی تربیت اور تعمیر کے لیے ان کے مشوروں پر مشتمل بھی ہو گئے اور خیالات کی ترتیب و تدوین نے ان کی اہمیت اور ان کی نوعیت کے متعلق بھی معلومات مہیا کیں۔

صرف ارمانِ حجاز کی رباعیات کی ترتیب و تدوین یوں معنی بند ہے رباعیات کے عنوانات

(۱) حضورِ حق (۲) حضورِ رسالت (۳) حضورِ ملت۔ اس عنوان کے تحت ذیلی عنوان یوں درج ہیں۔

(الف) خودی (ب) انا الحق (ج) صوفی و ملا (د) رومی (۵) پیامِ فاروق (د) شاعرے عرب (ز) اے فرزندِ صحرا (ح) خلافت و ملوکیت (ط) ترکانِ عثمانی (۶) دخترانِ ملت (ک) عصرِ حاضر (ل) برہمن (م) تعلیم (ن) تلاشِ رزق (س) نہنگِ باپِ خویش (ع) خاتمہ حضورِ عالمِ انسانی، اس میں یہ ذیلی عنوان ہیں۔ (الف) تمہید (ب) دل (ج) خودی (د) جبر و اختیار (۵) موت (و) ابلیسِ خاکی و ابلیسِ نارمی (۵) یارانِ طریق۔

یہ پانچ عنوان ہیں اور ۲۰ ذیلی عنوان۔ ذرا غور فرمائے گا تو روشن ہو جائے گا کہ علامہ

نے جو کچھ ایک طویل مدت میں کہا سنا ہے۔ اب وہ چاہتے ہیں کہ اس کی تلخیص بندی اس طرح ہو جائے کہ علامہ کے معانی میں شک رہے نہ ان کے مطالب میں کوئی ناروا پیچیدگی۔ علامہ نے ہمیشہ کہا ہے کہ نماز بے حضور سے وہ کیف نصیب نہیں جو دعائے شاعر ان رباعیات کے

پہلے مٹھے میں جہاں تک میں ان کے مطالب کا تجزیہ کر سکا ہوں علامہ حضور حق یہ کہنا چاہتے ہیں کہ نماز اور شعائر اسلامی کی پابندی سیدہ ضروری ہے۔ لیکن انجلائے قلب تزکیہ نفس اور دل کو تجلیات الہی سے منور کرنا بھی اتنا ہی ضروری ہے۔ گویا علامہ شریعت اور طریقت کے اتصال کامل پر زور دے رہے ہیں کہ اوامر و نواہی کی پیروی کرو لیکن اس سپروگی ایسی دلہانگی اور فریفتگی کے ساتھ کہ تم پر احکام شرع کے رموز روشن ہو جائیں۔

دلے در سید دارم بے سردے نہ سوزے در کفِ خاکم نہ نورے

بگیر از من کہ بر من بارِ دوش است

ثوابِ این نمازے بے حضورے

بہ پایاں چوں رسد این عالم پیر شود بے پردہ ہر پوشیدہ تقدیر
مکن رسوا حضورِ خواجہ مارا حسابِ من ز چشمِ اونہاں گیر

حضور رسالت نآب کے تحت جو رباعیات درج ہیں ان سے اس فریفتگی کا کچھ اندازہ کیا جاسکتا ہے۔ جو علامہ کو رسول پاک سے تھی کہ انہیں کی ذات گرامی نے اپنے عمل سے اسے علم محکم بنا دیا تھا۔ اور اطلاق کے اعتبار سے اس مقام پر پہنچ گئے تھے کہ ان کے متعلق یہ مصرع جو بہت مشہور ہے ان کی جلالت اور منزلت کی شہادت دیتا ہے۔

با خدا دیوانہ باش و با محمد ہوشیار

اقبال کہتے ہیں:

مقامِ عشق و مستی منزلِ اوست چہ آتش ہا کہ در آب و گلِ اوست
نوائے اوبہ ہر دل سازگار است کہ در ہر سینہ قاشے از دلِ اوست
پھر فرماتے ہیں۔

حضور ملت بیضا پسیدم نوائے دل گدازے آفریدم
ادب گوید سخن را مختصر گوے پییدم . آفریدم . آرمیدم

حضورِ ملت کے ذیلی عنوانوں سے معلوم ہوتا ہے کہ وہ ملت کی کن منازل کو دشا رکھنا
کو محل اسرار سمجھتے تھے۔ انہوں نے فردا فردا ان عناصر کی نشاندہی کی ہے جن کی طرف حکمائے
امت کی توجہ ضروری ہے۔ مثلاً خودی، شعرائے عرب۔ انا الحق رومی، خلافت و ملکیت پیام
فاروق، صوفی و ملا، دخترانِ ملت، عصر حاضر، برہمن و تعلیم۔ اغیار نے ہمیں جو تعلیم دہی اور برہمن
نے جس طرح اسے رنگ کر ہمارے کتب خانے کے طاقوں کو سجایا وہ ایک اہم سوال ہے
جو اس وقت ملت کی توجہ کا منظر ہے اور تاریخ کے تقاضے مسلسل کہہ رہے ہیں کہ ایک
نئی تاریخ کی تسوید و تدوین ضروری ہے۔ جو حق کو باطل سے جدا کر دے، دخترانِ ملت، اور
عصر حاضر کے متعلق ذرا سن لیجئے کیا فرماتے ہیں۔

دخترانِ ملت کے متعلق ارشاد ہوتا ہے :

بہل اے دخترک این دلبری را	مسلمان را نہ زبید کافر می ما
منہ دل بر جمالِ خازہ پرورد	بیا موز از نگہ غارتگری ما

اگر پندے زہر ویشے پذیر می
بتوئے باش و پنہاں شولین عصر
ہزار امت بہ میر و تو نہ میری
کہ در آغوش شبیر شے بگیری
برہمن اور عصر حاضر کس طرح مل کر مسلمان کو ترکستان لے جا رہے ہیں اس کے متعلق
فرماتے ہیں۔

در صدفتہ رابر خود کشاومی	دو گامے رفتی و از پافتاومی
برہمن از بتاں طاق خود آراست	تو قرآن را سر طاقے نہاد می

جو انماں را بد آموز است این عصر
بدامانش مثال شعلہ چہیم
شبِ ابلیس را روز است این عصر
کہ بے نور است و بے سوز است این عصر
علم کے صحیح منصب۔ درس و تدریس کے درست مقام، اور متعلقہ تربیت اور ذہنی
پرورش کے متعلق علامہ کس بصیرت سے کام لے کر کہتے ہیں :

تب و تابے کہ باشد جاودانہ سمند زندگی را تازیانہ
 بہ فرزندان بیا موزایں تب و تاب کتاب و مکتب، افسوں و فنا
 یہ تو ابکر کہہ ہی گیا ہے کہ،

نہ کتابوں سے نہ کالج کے بے در سے پیدا
 علم ہوتا ہے بزرگوں کی نظر سے پیدا
 علامہ نے اس پر کچھ اضافہ کیا کچھ تشریح کی:

نہ علم چارہ سازے، بے گدازے
 بے خوش تر نگاہ پاک بازے
 نکو تراز نگاہ پاک بازے
 دلے از ہر دو عالم بے نیازے

کبھی مسلمانوں کا نظام تعلیم و تربیت واقعی ایسا ہی تھا کہ علم کے طالب کو بالکل مستغنی کر
 دیا جاتا تھا کہ معاش کی طرف سے بے پروا، ہو کر تحصیل علوم کرے، اور علم فروشی کا بازار گرم
 کر کے نہ بیٹھ جائے۔

اس حصہ کا خاتمہ اس بات سے ہوتا ہے کہ میں نے بے باکانہ جو کچھ شیوخِ ملت اور
 اساتذہ کبریٰ سے سنا وہ تم تک پہنچا دیا۔

نہ از ساقی نہ از پیما نہ گفتم حدیثِ عشق بے باکانہ گفتم
 شنیدم آنچه از پاکان امت ترا باشوخی زمانہ گفتم

حضور عالمِ انسانی کے ذیل میں بھی علامہ نے بہت سی چیزیں جمع کی ہیں۔ مثلاً دل، خودی،
 جبر و اختیار، موت، ابلیس، خاکی و ابلیسِ نورمی، دراصل ذیلی عنوانوں میں عالمِ انسانی کی تمام
 اہم متنازعہ فیہ اقدار لگی ہیں۔ اور علامہ نے حضورِ عالمِ انسانی میں کس طرح رسائی حاصل
 کی ہے۔ اس کے متعلق جاوید نامہ کا جو شعر نقل کیا گیا ہے۔ وہ شنیدنی ہے:

آدمیت احترامِ آدمی؛ باختر شواز مقامِ آدمی

شیزوں، سائنسی انکشافات، نفسیاتی مکشوفات و محفوظات اور خودکشی پر ملی ہوئی دنیا میں علامہ انسان کو اور مٹھان کو داخل ہونے کی دعوت دیتے ہیں اس شان سے کہ وہ اس دنیا کے تمام حقیقی امکانات کا جائزہ لینے کے بعد تیسرے مہر و ماہ کا فریضہ ادا کرے اور عالم انسانی کی رہ نمائی کر کے اسے اس مقام تک پہنچا دے۔ جہاں آدمیت احترام آدمی کا دعویٰ درست و چست ہو جاتا ہے۔ اور یوں آدمی، آدمی ہی سے برسرِ پیکار رہے اور مصنوعی حدیں اور تضاد اقدار بنا کر، خواصخواہ اس دنیا کو جنگ کی بھیڑوں میں بھونکنا چاہے تو اور بات ہے۔ اس عنوان کے ماتحت پہلے تو یہ مشورہ دیا گیا ہے۔

خویش پیچیدن بیاموز بناخن سینہ کا ویدن بیاموز

اگر خواہی خدا را فاش بینی خودی را فاش تر ویدن بیاموز

انسان اور خدا کے تعلق باہمی کی نزاکت کی طرف اشارہ کرنے کے بعد علامہ انسان کو، اپنا بوجھ آپ ڈھونے کا مشورہ دیتے ہیں۔ اپنی صلاحیتوں پر خود اعتمادی کا درس دیتے ہیں۔ وہم و گمان کے مقابلے میں یقین و استحکام ذہنی کا تفوق جتاتے ہیں۔ پھر غلط قسم کے صوفیوں اور گمراہ کن ملاؤں سے بچنے کا درس دیتے ہیں۔ اور پھر یہ رمز اس پر ظاہر کرتے ہیں کہ حقیقت وہی ہے جو تجھ پر بیت جائے۔ روایت غلط، خبر غلط، نظر اور بصیرت صحیح۔ اس معاملہ پر بڑی دقیق بات کہی ہے،

وجود است ایس کہ بینی یا نمود است حکیم ماچہ مشکل ہاکشود است

کتابے ہر فن عواض بنوشت

ولیکن در دل دریا بنود است

اس کا منطقی نتیجہ یہ ہے کہ اہل کار کو دیانت و ارمی سے اپنا فریضہ ادا کرنے کا مشورہ دیا جائے اور منطقی الجھنوں میں گرفتار ہونے سے پرہیز کیا جائے کہ اصل مسئلہ آنکھوں سے اوجھل ہو جاتا ہے۔ فرماتے ہیں؛

بہ ضرب تیشہ تسیکن بے ستوں را کہ تو سمت اندک و گروون دورنگ است

حکماں را دریں اندیشہ بگداز شرار تیشہ خیزد یاز سنگ است

علامہ کنی بار کہہ چکے ہیں کہ دل زندہ ہو اور خود می کا نقطہ مستیز روشن ہو انسان مرنا نہیں، موت کا فرشتہ بدن کو تو چھو لیتا ہے لیکن اس کے مرکز سے دور رہتا ہے اس مرحلے پر یہی بات نہایت دل افروز اور خوبصورت اسلوب میں کہی ہے۔

نہ پنداری کہ مرد امتحاں مرد نہ میر و گر چہ زیر آسماں مرد
تراشیاں چنیں مرگ است ورنہ زہر مرگے کہ خواہی مے تو اں مرد
لیکن یہ معیار زندگی بلند اخلاقی اقدار کی پابندی سے ہاتھ آتا ہے۔

بروں کن کینہ را از سینہ خویش کہ مردود خانہ از روزان بروں بہ
کثیت دل مدہ کس را خرابے مشوای وہ خدا غارت گروہ
کیسی اچھوتی تشبیہ سے اور کیسی نادر علامتوں سے سمجھایا گیا ہے کہ،
کھنست در طریقت ما کینہ داشتن؛
آین، است سینہ چوں آئینہ داشتن؛

دل کے متعلق کیا صوفیہ نے اور کیا فلاسفہ نے برہمی متو سگافیاں کی ہیں۔ دل کیا ہے۔ کہاں ہے۔ دماغ سے اس کا تعلق کیا ہے۔ کیا دماغ سے علیحدہ اس کا تصور کرنا بھی ممکن ہے۔ کیا زبان کے محاورے۔ دل نہ مانا، دل رک رک جاتا تھا، دل کو تسلی نہ ہوئی، دل کو اطمینان ہوا کیا یہاں ہر جگہ مراد دماغ ہے۔ اور کیا دماغ کے جو عمل پیرا محرکات ہیں وہی دل کے بھی ہیں اور اسی طرح عمل کرتے ہیں۔ اب تو اہل طب اور اہل فلسفہ دونوں کہنے لگے کہ دماغ سے ماوراء ایک چیز ہے تو سہی جو الفاظ کی گرفت میں نہیں آتی لیکن جس کا شعور ضرور ہوتا ہے۔ خود علامہ نے فرمایا تھا۔

مقام اس کا ہے دل کی خلوتوں میں

خدا جانے مقام دل کہاں ہے

ارمناں میں فرماتے ہیں:

من و تو کشت یزدان حاصل است این

عروس زندگی را محل است این

غبارِ راہ شد دانائے اسرار

نہ پنداری کہ عقل است این دل است این

دل کی ہزار شیوہ طرازیوں کے متعلق فرماتے ہیں۔

گئے جوئندہ حسنِ عنریبے خطیبے منبرِ او از صلیبے

گئے سلطانِ باخیل و سپاہے دلے از دولتِ خود بے نیبے

پھر فرماتے ہیں:

محبتِ چہیت؛ تاثیرِ نگاہے ست چہ شیریں زخمے از تیرِ نگاہے ست

یہ صیدِ دلِ روی؛ ترکشِ بینداز

کہہ این پھچھر پھچھرِ نگاہے ست

خودمی کے متعلق علامہ نے بڑی دقیقہ سنجی سے کام لیا ہے اور اسے حیاتِ انسانی کا وہ نقطہ

مستین قرار دیا ہے جہاں سے تمام عمل اور زندگی کے چشے پھوٹتے ہیں، لیکن اس کی قوت کا یہ طوفان

بشمیلنی ہے:

چو قومے درگذشت از گفتگو ہا ز خاک او بر دید آرزو ہا

خودمی از آرزو شمشیر گرو دم او رنگ ہا بروز بوہا

یہ نازک خیالی ملاحظہ فرمائیے کہ خودمی قوتِ اعتمادِ آرزو سے ایسی ہو جاتی ہے کہ تلوارِ بران

بن کر رنگ کو بوسے علیحدہ کر سکتی ہے یعنی ناممکن کو ممکن بنا کے دکھا سکتی ہے۔

اسی سلسلے میں جبر و اختیار پر علامہ کی نہایت فکر انگیز رباعی ہے جس میں تقدیر و تدبیر کے

بعض پہلوؤں کی طرف نہایت نفیس اشارے کئے گئے ہیں۔ مرحوم اثرِ صہبائی کی ایک رباعی ہے

اور علامہ ہی کے فیضان کا کرشمہ ہے۔

خاموش رہوں اثر کہ تقریر کروں ممکن نہیں سرتابی تقدیر کروں

تدبیر بھی کرنے پہ ہوں مجبور مگر تقدیر میں لکھا ہے کہ تدبیر کروں

علامہ نے اطالیہ (روما) کی تاریخ کا پس منظر سامنے رکھ کر فرمایا ہے۔

ہر روم گفت با من راہب پیر کہ دارم نکتہ از من فسر ایگر

کند ہر قوم پیدا مرگ خود را
ترا تقدیر و مارا کشت تدبیر

علامہ عصر حاضر کی اقدار کی مخالفت اس حد تک کرتے ہیں کہ جب ابلیس خاکی و نورمی کا سوال پیدا ہوتا ہے تو وہ پہلے یہ فرماتے ہیں کہ ہمارے زمانے میں بھی ابلیس موجود ہیں، لیکن ان کا رنگ روپ، ان کا طریق کار اور ان کا اسلوب فریب وہی جداگانہ ہے، اقبال کے خیال میں انسان ایسا ضعیف و ناتواں ہو چکا ہے کہ اب ابلیس کو فریب کاری کرتے ہوئے شرم آنی چاہیے۔ علامہ ابلیس اور اسکے ساتھیوں کو یہ مشورہ دیتے ہیں کہ آج کل کے لوگ، ایسے ظہرب فروش، یزدان فروش دشمن ایمان اور ابلیسی اقدار کے قائل ہیں کہ ان کا شکار کھینا ابلیس کے لیے باعث ننگ ہے نتیجہ علامہ یہ نکالتے ہیں کہ اس زمانے کے شیطان بھی، اس زمانے کے لوگوں کی طرح ضعیف و ناتواں اور بے غیرت ہیں۔ اس لیے غیرت مند انسانوں کو جو "اصیل" ہیں دراصل وہی ابلیس زیادہ پسند آئیں گے جو انسان اور ابلیس کی پہلی چپقلش اور یزدان و ابرمن کے فسادات سے آگاہ ہیں۔ فرماتے ہیں

چہ شیطانے خرامش و اثر گو نے
کند چشم ترا کورا از فونے
من اورا مردہ شیطانے شمارم
کہ گیر و چوں تو پنخیر زبونے

اس لیے عالی نسب انسانوں کے لیے وہی پرانے ابلیس درکار ہیں۔

مشو پنخیر ابلیسان این عصر
خساں را عمره شان سازگار است
اصیلاں را ہماں ابلیس خوشتر
کہ یزدان دیدہ و کال عیار است

مندجہ بالا گذارشات سے اندازہ ہو گیا ہوگا کہ علامہ نے اولیٰ عمر میں باجموں سے کیا اہم اور عظیم کام پایا ہے اور اپنے بنیادی خیالات کو کس طرح رباعیات کی ایک خاص ترتیب میں سمویا ہے۔ اس پر اور کام ہو سکتا ہے لیکن وہ کسی اور صحبت میں ہے۔

اقبال اور عطار

نظام یہ بات حیرت انگیز معلوم ہوتی ہے کہ اقبال نے اپنے اشعار میں عطار کا ذکر بہت کم کیا ہے۔ لیکن حقیقت یہ ہے کہ اس معاملے میں تعجب کا کوئی مقام نہیں ہے سنائی عطار اور رومی تصوف کے سلسلے کی تین اہم کڑیاں ہیں اور مسلم ہے کہ رومی ان میں سب سے مضبوط کڑھی ہے۔ اقبال جب رومی سے اپنی عقیدت کا اعتراف کرتا ہے تو فی الحقیقت وہ سنائی اور عطار کی خوشہ چینی کا اعتراف بھی کر رہا ہوتا ہے کیونکہ رومی خود سنائی اور عطار کا فیض یافتہ ہے۔

میں خود عطار کے متخصیصین میں سے نہیں ہوں اور مجھے اعتراف ہے کہ میں نے عطار کے کلام کا مطالعہ اس ہندری سے نہیں کیا جس سے عقیدت اور پھر نتیجتاً وسعت نظر پیدا ہوتی ہے لیکن اس کے باوصف میری نظر میں یہ بات مسلم ہے کہ اقبال نے عطار کے کلام کا بہت گہرا مطالعہ کیا ہے اور اس مطالعہ کے اثر بیش و کم اقبال کی ہر تصنیف میں نمایاں ہیں۔

فرید الدین عطار کے متعلق طالب علم کو یہ شکایت نہیں کہ ان کی زندگی کے حالات کم ملتے ہیں بلکہ اصل شکوہ یہ ہے کہ ان کے سوانح حیات کے متعلق ایسے گونا گوں اور متضاد بیان ملتے ہیں کہ یہ خواب کثرت تبصرے پریشاں ہو جاتا ہے بہر حال یہ مسلم ہے کہ وہ نیشاپوری تھے اور کسب کمال کے ساتھ طب کا شغل بھی کرتے تھے۔ آقائے سعید نفیسی نے تحقیق و جستجو کے بعد یہ فتویٰ دیا ہے کہ ان کا زمانہ حیات چھٹی صدی کے نصف آخر اور ساتویں صدی کے ابتدائی سالوں کے درمیان محدود ہے۔ یہ جو عطار کے متعلق مشہور ہے کہ وہ منگولوں کی یورش کے زمانے میں مقتول ہوئے سعید نفیسی اس روایت کو محل نظر قرار دیتے ہیں۔

عطار اپنی مثنوی منطق الطیر کی بنا پر بہت مشہور ہے اور یہ درست ہے کہ اس مثنوی کے مطالب عالیہ سلوک و معرفت کے باب میں ایک نمایاں مقام رکھتے ہیں۔ لیکن عطار کی غزل بھی گھلاوٹ، باپکین

اور لوح کے اعتبار سے کسی سے کم نہیں ہے۔ قیاس چاہتا ہے کہ اقبال نے عطار کی غزلوں کا بغور مطالعہ کیا ہو کیونکہ اقبال کے کلام کے سرسری مطالعے سے بھی یہ بات واضح ہوتی ہے کہ اقبال نے کچھ غزلیں عطار کے تتبع میں لکھیں عطار کے ایک مشہور قصیدے کی تشبیب کا رنگ دیکھئے گا

باد شمال می وزد جلوہ یاسمن نگر

وقت سحر ز عشق گل ببل نعرہ زن نگر

سبزہ تازہ روئے را نو خط جوے بار ہیں

سنبل شاخ شاخ را مورچہ چمن نگر

خیزد بیا بہ وقت گل بادہ بدہ کہ عمر شد

چند غم جہاں خوری شادی انجمن نگر

تا گل بادشاہ وش تحت نہاد در چمن

لکریان باغ را خیمہ نترن نگر

آپ کو فوراً کشمیر پر اقبال کی نظم کے یہ اشعار یاد آئے ہونگے۔

رخت یہ کاشمیر کشاکوہ وتل و دمن نگر

سبزہ جہاں جہاں بیس لالہ چمن چمن نگر

باغ بہار موج موج مرغ بہار فوج فوج

صلصل و سار زوج زوج بر سر نارون نگر

دختر کے برہمنے لالہ رخ سمن برے

چشم بروئے او کشا باز بہ خویشین نگر

اقبال کو عطار سے جو عقیدت ہے اس کی وجہ میرے خیال میں یہ ہے کہ فارسی گو شعراء میں غالباً

عشق رسول کا جو مقام عطار کو نصیب ہوا ہے وہ کسی اور کے ہتھے میں نہیں آیا ہے۔ یوں تو رسول

کی ذات گرامی سے بیشتر شعرا نے اپنی محبت اور عقیدت کا اظہار کیا ہے لیکن عطار اور اقبال کے

ہاں اس عقیدت کا رنگ بہت شوخ ہے۔ عطار کے ہاں اس رنگ کا شوخ ہونا غالباً سنائی کے

کلام کا اثر ہے۔ مجھے سنائی کا ایک مطلع نعت میں نہیں بھوتتا۔

تا بہ حشر اے دل ارثا گفتی ہمہ گفتی جو مصطفیٰ گفتی

اب یہ داستان دل آویز شروع ہو ہی گئی ہے تو بعض دوسرے شعرا کی محبت اور عقیدت کے اظہار کا رنگ بھی دیکھ لیجئے۔

مرجبا سید مکی مدنی العربی
دل و جان باد فزایت چہ عجب خوش لقبی
نسبت خود بہ سگت کردم و بس منفعلم
زاں کہ نسبت بہ سگت کوئے تو شد بے ادبی
ہزار بار بشویم دهن ز مشک و گلاب
ہنوز نام تو گفتن کمال بے ادبی است

اود یہ شعر سنئے گا

بہ صورت تو بتے کمتر آفرید خدا
ترا کشیدہ و دست از قلم کشید خدا

بات فدا دور جا پڑھی میں یہ کہہ رہا تھا کہ عطار رسول اکرم کی ذات اقدس کا عاشق زار ہے
روضہ رسول کی یاد میں وہ کہتا ہے۔

منم در فرقت آن روضہ پاک
کہ بر سر می کنم زان آرزو خاک
اگر روزے دران میداں در آیم
چہ کوئی زین ختم چو گلاں بر آیم
بہ آہے بگسلم بند جہاں را
حنوطے سازم از خاک تو جاں را

اقبال کو رسول پاک کی ذات اقدس سے جو عقیدت ہے وہ شاعرانہ نہیں فلسفیانہ ہے اس
کی اساس جذبے پر نہیں عقل و خرد پر ہے تفصیل اس اجمال کی یہ ہے کہ دنیا کی بیشتر اقوام قدیم الیام
سے اس مہلک مرض میں مبتلا رہی ہیں جسے اصطلاح میں شنوئیت یا ددئی کہتے ہیں۔ اس مرض

کی اصل یہ ہے کہ انسان کو حقیقت مطلقہ کا ادراک نہیں ہوتا بلکہ اس کا ذہن حقیقت کو پارہ پارہ کر کے مختلف مظاہر جسمانی کی صورت میں دیکھتا ہے

زرتشت کے ملک میں بھی آریائی ذہن کی یہ خصوصیت نظر آتی ہے یعنی خیر و شر کی آویزش اور اہرمن و یزدان کا موکہ۔ مانی کے ہاں بھی اس دونی کے آثار ملتے ہیں۔ ظاہر ہے کہ جب انسان اس مرض میں گرفتار ہو جاتا ہے تو حقیقت مطلقہ کو مکمل طور پر نہ دیکھ سکتا ہے، نہ پہچان سکتا ہے۔ آریائی اقوام میں ارتقائے تہذیب اور عروج علم کے باوصف اس دونی کا اثر قائم رہا۔ نسل و قوم کا اختلاف مذہب و سیاست کا افتراق شریعت و طریقت کی آویزش و فکر کی عیسیٰ کی اسی دونی کے کرشمے ہیں۔ دل کی نامکھی اسی سے پیدا ہوتی ہے۔ اس مرض کے متعلق اقبال کہتا ہے۔

کلیسا کی بنیاد رہبانیت تھی ساقی کہاں اس فقیری میں میری

سیاست نے مذہب سے پیچھا چھڑایا چلی کچھ نہ پیر کلیسا کی پیری

ہوئی دین و دولت میں جسی دم جدائی ہوس کی امیری ہوس کی وزیری

دوئی ملک و دین کے لیے نامرادی دوئی چشم تہذیب کی نابصیری

یہ اعجاز ہے ایک صحیح انشیں کا بشری ہے آئینہ دار نذیری

اسی میں حفاظت ہے انسانیت کی کہ ہوں ایک جنیدی و ارو شیرمی

رسول اکرم کی ذات گرامی اس مہلک مرض کی دوائی انکی ذات اقدس سے ذکر و فکر دین

و سیاست، شریعت و طریقت، فقر و سلطنت، خیر و نظر، دانش و بینش اور سوز و ساز، کچھ اس طرح ہم

آہنگ ہو گئے تھے کہ ان کا وجود حقیقت مطلقہ کی ایک دلیل و نشین بن کر رہ گیا تھا۔ اقبال کے

خیال میں تو ان کا ہر فعل اس پرانے مرض دونی کا علاج تھا۔ یہاں تک کہ جب وہ مکہ سے ہجرت

کر کے مدینہ تشریف لاتے ہیں تو اقبال اسے بھی رفع دونی کی ایک کوشش تصور کرتا ہے۔ اقبال کا

خیال ہے کہ رسول اقدس کی ہجرت اس حقیقت کا اظہار ہے کہ مسلمان سے کوئی سرزمین مخصوص

نہیں ہے اوطان و اقوام میں بٹ جانا دونی ہے اور دونی سے پرہیز اسلام کی تعلیم کا جزو

اساسی ہے۔ یہی وجہ ہے کہ اقبال نے ہجرت رسول کے متعلق کہا۔

ہو قید مقامی تو نتیجہ ہے تباہی رہ بجز میں آزاد وطن صورت ماہی

ہے نیک وطن سنت محبوب الہی دے تو بھی نبوت کی صداقت پہ گواہی
گفار سائست میں وطن اور ہی کچھ ہے ارشاد نبوت میں وطن اور ہی کچھ ہے
اب آپ خود اندازہ لگا لیجئے کہ عطار کی طرح جب اقبال نے یہ سمجھا ہوگا کہ رسول پاک
کی ذات اقدس میں ذکر و فکر کے تمام مقامات جمع ہیں اور ان کا ہر فعل دل کی نامحکمی کا علاج ہے
پھر جب اس نے اپنے اس یقین کو عقل و خرد کی کسوٹی پر پرکھا ہوگا اور خدا اور رسول کے قائم
کیے ہوئے نظام حیات کو مکمل پایا ہوگا تو اسکی عقیدت کی کیا کیفیت ہوئی ہوگی بیشک فارسی
اور اردو کے اکثر شعراء کے کلام میں عقیدت رسول کے نہایت دلپذیر نمونے ملتے ہیں لیکن یہ جذبہ
اقبال کے ہاں جتنا سرشار ملتا ہے کسی کے ہاں نہیں ملتا اقبال کے ہاں تو ایسا معلوم ہوتا ہے گویا
شاعر کے دل سے عقیدت کا ایک دریا ہے کہ پھوٹ رہا ہے بانگ درا سے لیکر ارمغان حجاز
تک جذب و سرور کا یہ عالم برابر کار فرما ہے۔ جواب شکوہ میں اسنے کہا۔

مثل بوقید ہے غنچے میں پریشان ہو جا
رخت بردوش ہوائے چمنتاں ہو جا
ہے تنک مایہ تو دزے سے بیاباں ہو جا
نغمہ موج سے ہرنگامہ طوفاں ہو جا
قوت عشق سے ہر پست کو بالا کر دے
دہر میں اسم محسند سے اجالا کر دے
ہو نہ یہ پھول تو بلبل کا ترنم بھی نہ ہو
چمن دہر میں کلیوں کا بتسم بھی نہ ہو
یہ نہ ساقی ہو تو پھر مے بھی نہ ہو خم بھی نہ ہو
بزم توحید بھی دنیا میں نہ ہو تم بھی نہ ہو
خیمہ افلاک کا استادہ اسی نام سے ہے
بنض ہستی پیش آمادہ اسی نام سے ہے
ارمغان حجاز میں اس نے کہا۔

ہیں پیری رہ یثرب گزتم
نوا خواں از سرور عاشقانہ

چوں آن مرغی کہ در صحرای سرشام
کشاید پر بہ فکر آشیانہ

اور پھر کہا۔

ہے پایاں چوں رسد این عالم پیر
شود بے پردہ ہر پوشیدہ تقدیر
مکن رسوا حضورِ خواجہ مارا

حساب من ز چشم اونہاں گیر

خود اقبال نے ضربِ حکیم میں ذکر و فکر کے عنوان سے عطار کے ساتھ نہ صرف اپنی
عقیدت کا اظہار ہی کیا ہے بلکہ اس کی توجیہ بھی کی ہے وہ کہتا ہے۔

مقام ذکر کمالات رومی و عطار

مقام فکر مقالات بوعلی سینا

مقام فکر ہے پیمائشِ زمان و مکان

مقال ذکر ہے سبحان ربی الاعلیٰ

یہ مقام ذکر وہی مقام پر اسرار ہے جہاں فلسفے کی نکتہ طرازیوں، منطق کی موٹنگانیاں
خرد کی کار فرمایاں، مابعد الطبعیاتی تصورات کی نافرمان حیرانیاں، حواسِ خمسہ ظاہری کے
تمام کرشمے، خبر و عقل و نقل کے تمام جلوے باطل ہو جاتے ہیں اور سالک فقط حواسِ خمسہ
باطنی کے ذریعہ کسبِ علم و معرفت کرتا ہے اس مقام ذکر کے مختلف نام ہیں کشف بھی اسی
کو کہتے ہیں شہود اور وحی و القا بھی اسی کا نام ہے یہ وہ مقام ہے جہاں نہ زمان ہے
نہ مکان ہے نہ فردا ہے نہ دوش ہے یہاں ذرا سی لغزش ہو جائے تو آدمی منصور کہلائے
اور ضبط و اعتدال سے کام لے تو سالک راہ بن جائے یہی وہ مقام ہے جس کی تعریف میں
اقبال نے کہا ہے۔

کھو نہ جا اس سحر و شام میں اے صاحبِ بوش
 اک جہاں اور بھی ہے جس میں نہ فروا ہے نہ دوش
 صاحب ساز کو لازم ہے کہ خافل نہ رہے
 گا ہے گا ہے غلط آہنگ بھی ہوتا ہے سروش

ابلیس کی مجلس شوریٰ

علامہ اقبالؒ کی آخری تصنیف ارمانِ حجاز میں صرف ایک طویل نظم ہے۔ جو زیب عنوان ہے اس نظم میں اقبال نے ابلیس کی زبانی مسلمانوں کو محکوم و مجبور رکھنے کے طریقے بیان کیے ہیں اور اس سلسلے میں ان کی ملی اور معاشرتی کمزوریوں کی نشاندہی کی ہے۔

ابلیس نظر بظاہر اصل شر کی علامت ہے جس طرح جبریل اصل علم کی رمز ہے۔ ظاہر ہے کہ شر کے مختلف روپ ہیں۔ پیسوں چہرے ہیں سینکڑوں لباس ہیں ہزاروں طریقے ہیں شر کے مختلف طریقوں اور روپوں کی نشاندہی کرتے ہیں۔ یہ نظم اس اعتبار سے بہت اہم ہے کہ دوسری جنگ عظیم سے پہلے لکھی گئی ہے لیکن ان تمام خرابیوں اور فسادات کا سراغ دیتی ہے جو دوسری جنگ عظیم کا باعث ہوئے اور جن کی وجہ سے نہ صرف سیاسی اور معاشرتی اقدار بدلی گئیں بلکہ اخلاقی اقدار بھی بڑی حد تک متاثر ہوئیں۔ یہ قاعدہ ہے کہ بدورانِ جنگ اخلاق کی پابندیاں عام لوگوں کے لیے عموماً اور جنگ آزماؤں کے لیے خصوصاً کوفت کا باعث ہوتی ہیں اس کی وجہ یہ ہے کہ موجودہ جنگوں میں لڑائی ہر محاذ پر لڑی جاتی ہے، شہریوں اور پیشہ ور سپاہیوں میں امتیاز کرنا مشکل ہو جاتا ہے۔ یہ خیال کہ موت سر پر منڈلا رہی ہے ان پابندیوں کو جبر و قہر نرم کر دیتا ہے جو عالم انسانیت پر اخلاق نے عائد کی ہیں۔ ظاہر ہے کہ لڑائی کے اسباب و محرکات دور بین اصحاب بصیرت کو حالت صلح میں بھی نظر آجاتے ہیں

اس نظم کے مطالعے سے معلوم ہوتا ہے (اور علامہ کے زیادتی ارشادات اس کی تائید کرتے تھے) کہ معزب کی تہذیب اور معاشرت روبرو زوال ہے اور وہ دن دور نہیں جب محکوم و مجبور قومیں عموماً اور مسلمان خصوصاً مغربی قوموں کے استعمار سے رہائی پالیں۔ یہ باتیں ملحوظ خاطر رہیں تو اس نظم کے مطالب اور معانی جلد روشن ہو جائیں گے۔

ابلیس یعنی شر ایک جلد منعقد کرتا ہے جس میں قہرمان ظلمت شیطان اپنی افتتاحی تقریر کے ذریعے یہ ظاہر کرتا ہے کہ میں نے فرنگیوں کو استعمار کا عادی بنا کر مذہب سے بیگانہ کر دیا ہے اور ایک سرمایہ دارانہ نظام مغربی تہذیب سے مخصوص کر دیا ہے جو عملاً امراء کو حصول زر کے خبط میں مبتلا کر دیتا ہے جسے ابلیس سرمایہ داری کا جنون کہتا ہے۔ جنون کے معانی میں یہ پہلو بھی شامل ہے کہ جنون زدہ انسان کبھی کبھی اپنی اصلی حالت پر مطلع ہو جاتا ہے۔ جب یہ کیفیت عام انسان پر طاری ہوتی ہے تو وہ اپنی فعالیت کو صحیح نظر سے دیکھتا ہے۔ مغرب کے بڑے بڑے منکر اس بات سے آشنا تھے کہ مغربی تہذیب رو بہ زوال ہے۔ بتدریج اس کی روحانی اور اخلاقی اقدار مردہ ہوتی چلی جا رہی ہیں۔

ابلیس اپنے اعتماد علی النفس کی بنا پر یہ دعویٰ کرتا ہے۔

کون کر سکتا ہے اس کی آتش سوزاں کو سرد

جس کے ہنگاموں میں ہو ابلیس کا سوز و دہ

جس کی شائیں ہوں ہماری آبیاری سے بند

کون کر سکتا ہے اس نخل کہن کو سزگوں

ابلیس کے یہ دعوے سن کر پہلا مشیر جو شر کا ایک روپ اور خاص رنگ ہے یہ کہتا ہے کہ صوفی ہوں یا ملکا تمام ملوکیت کے بندے ہیں۔ اس اجمال کی تفصیل یہ ہے کہ کم و بیش تمام سرمایہ دارانہ نظاموں میں حکومتیں ارباب اقتدار، آمر یا اسی قسم کے با اقتدار اصحاب ہمیشہ ملا اور صوفی کو اپنے ساتھ لے کر چلتے ہیں کہ عوام کی دکھتی ہوئی رگ ان کے قبضہ قدرت میں رہے۔

جب ایران میں زرتشت کا مذہبی نظام رو بہ زوال ہوا تو مغنوں کا وہ طبقہ پیدا ہوا جو مذہبیات کی اجارہ داری کا مدعی تھا۔ یہ مغ برہمنوں کی طرح زرتشت کی تعلیمات کو عوام تک اس طرح پہنچانے تھے کہ جو کچھ حکومت چاہتی ہے اس کا جواز مذہبی نظریات سے پیدا ہوتا رہے۔ ایک طرف تو یہ کہ حکومت برہمنوں کی طرح کا ایک طبقہ پیدا کرتی ہے اور انہیں دست نگر رکھتی ہے۔ دوسری طرف محکوموں کو یہ سمجھایا جاتا ہے کہ ایمان کے ظاہری لوازم اگر پورے ہو جائیں تو بات ختم ہو جاتی ہے۔ اس کا نتیجہ یہ نکلتا ہے کہ فعال مذہب کی تابندہ روح رسم و رواج کے گروہ

عبارتیں اٹ جاتی ہے اور عوام مذہبیں حکام کے بہت سے حد تک ناواقف رہتے ہیں کہ وہ برہمنوں یا مذہب کے اجارہ داروں کے کانوں سے سنتے ہیں۔ انہی کی آنکھوں سے دھتے ہیں، انہی کی زبانوں سے بولتے ہیں، اور انہی کے مفاد کے لیے کام کرتے ہیں۔ خود غلامی کی پختہ کاری کا یہ مقام ہے، جس کے متعلق اکبر الہ آبادی کہتے ہیں۔

چرخ ہفت طباقی ان کا اوج بخت طاقی ان کا
 محفل ان کی ساتی ان کا آنکھیں میری باقی ان کا

اسی قسم کی باتیں ابلیس کا پہلا مشیر کرتا ہے اور ایمان کے ظاہری لوازم کا ذکر کرتے ہوئے کہتا ہے:

ہے طواف و حج کا ہنگامہ اگر باقی تو کیا
 کند ہو کر رہ گئی مومن کی تیغ بے نیام
 طبع مشرق کے لیے موزوں ہی ایفون تھی
 ورنہ قوالی سے کچھ کم تر نہیں علم کلام

یہ بات بوضاحت کہہ دینی چاہئے کہ قوالی یا سماع پر اعتراض کرنا مقصود نہیں کہنا یہ مطلوب ہے کہ اگر سماع کے شرائط پورے نہ کئے جائیں تو انسان کی قوت و طاقت صرف اللہ جو میں صرف ہو جاتی ہے۔ یہی وجہ ہے کہ علامہ صفیوں میں امتیاز کرتے ہیں اور رومی کو اپنا مرشد تسلیم کرتے ہیں جن کا ذوق سماع مسلم ہے اور جن سے درویشان رقصاں کا فرقہ منسوب ہے۔

مغربی تہذیب کی ایک اور خصوصیت جو علامہ کی نظر میں اسے تیزی سے زوال و فنا کی طرف اور ایک جنگ عظیم کے برپا ہونے کی طرف کھینچے لیے جا رہی تھی یہ تھی کہ شاہی نے یعنی ملوکیت استعمار اور اس کے مختلف روپوں نے جمہوریت کی صورتوں میں جلوہ گر ہونا شروع کر دیا تھا۔

پہلا مشیر یہ بات بہت صفائی سے کہتا ہے کہ کسی سلطان کا برسر اقتدار ہونا یا نہ ہونا جمہوریت سے تعلق نہیں رکھتا جہاں ایسا سیاسی نظام قائم ہو گا اور دوسری قوموں کی لوٹ کھسوٹ مغلوب ہوگی وہاں راکھوں جمہوریت کے دعوے کئے جائیں دراصل ملوکیت کی بدترین شکل موجود ہوگی علامہ دوانی صاحب "اخلاق جلالی" کی اصطلاح میں اس ریاست کو فاسد کہتے ہیں جہاں اللہ قاری

نافذ ہو اور حاکم نیابت الہی کا فرض ادا کرتا ہو رعایا کے مفاد کو پیش نظر رکھے باقی تمام قسم کی ریاستیں چاہے جمہوریت کا روپ دھار لیں واصل ملکیت ہی کی ایک صورت ہوتی ہیں۔ یعنی یہ بات نہ صرف مشرق کے نکتہ طراز مصنفوں کو معلوم تھی بلکہ انہوں نے سیاست کو اخلاق کا تابع بنا دیا تھا کہ حقیقت میں اخلاقی قدر ہی سلطنت اور حکومت کا جواز مہیا کرتی ہے یہی وجہ ہے کہ پہلا میسران پردوں کو چاک کرتا ہوا کتا ہے۔

مجلس ملت ہو یا پرویز کا دربار ہو
ہے وہ سلطان عینر کی کھیتی پہ ہو جس کی نظر
تو نے کیا دیکھا نہیں مغرب کا جمہوری نظام
چہرہ روشن اندر چنگیز سے تلک تر

ان اشعار میں چنگیز کا لفظ بڑا معنی خیز واقع ہوا ہے کہ وہ کم از کم لوگوں کو یہ فریب نہیں دیتا تھا کہ میری حکومت ملکیت کے سوا استعمار کے سوا اور غارتگری کے سوا کوئی اور چیز ہے۔ وہ کھلم کھلا اس بات کا مدعی تھا کہ میں قہر خاہوں اور خون بہانا میرے بائیں ہاتھ کا کرتب ہے غارتگری اور لوٹ کھسوٹ میری مہمات کا مقصد ہے جمہوریت کی قبائیں جب چنگیز پوشیدہ ہو جائے اور ابن مقفع کی طرح چہرے پر سونے کا نقاب ڈالے رکھے تو ظاہر ہے کہ بے شمار معاشرتی فساد پیدا ہوں گے اور عالم اسلام میں جیسے زلزلہ آجائے گا۔

ابلیس کے ایک اور میشر کارل مارکس کا ذکر کرتے ہیں اور اسے علامہ کلیم بے تجلی "مسیح بے صلیب اور بغیر پیغمبر سمجھنے کے صاحب کتاب کہتے ہیں۔ ابلیس ان مشیروں کی باتوں پر مسکراتا ہے اور مانتا ہے کہ اشتراکی کوچہ گرد میرے نظام کو درہم برہم نہیں کر سکے اس لیے کہ آشفہ مغز ہیں اور ان کی تصانیف میں وہ صداقت موجود نہیں جو اخلاق کے دوش بدوش پائی جاتی اسی بنا پر ابلیس کارل مارکس اور اس کے نظام کو بے پروایا نہ دفع کر کے اسلام کا یوں ذکر کرتا ہے۔

جانتا ہے جس پہ روشن باطن ایام ہے
مزدکیت فتنہ فرزا نہیں اسلام ہے

ابلیس اسلام کے خصائص بیان کرتا ہے اور یہ کہتا ہے کہ مقام شکر ہے کہ مسلمان الہیات کے مسائل میں اور قرآن پاک کی تاویلات میں الجھا ہوا ہے۔ علاوہ ازیں یہ ہنگامے سے اب تک متاثر کرتے ہیں کہ قرآن پاک کے الفاظ رسول پر نازل ہوئے یا ان کے قلب نے معانی حاصل کئے۔ تاریخ اسلام کا سرسری مطالعہ کرنے سے یہ بات واضح ہو جاتی ہے کہ چند عباسی خلفائے قرآن پاک کو جبراً مخلوق منوانا چاہا چنانچہ ابوالکلام آزاد نے تذکرے میں امام احمد ابن حنبلؒ کا ذکر اس سلسلے میں بڑے خلوص سے کیا ہے کہ انہوں نے یونانی فلسفے کی مویشکاریوں کی بجائے قرآن کو ضابطہ حیات کا فیصل سمجھا اور یہ دعویٰ بھی کیا کہ کلام پاک دینی اصطلاحات کی خود تشریح کرتا ہے اور اسی کی روشنی میں اس کے معانی واضح ہوتے ہیں۔ اس کا مطلب یہ نہیں کہ مسلمان احادیث سے بھی بے نیاز ہو سکے، نہیں بلکہ یہ ہے کہ مسلمانوں کا نظام کسی پرانے فلسفے پر مبنی نہیں ایک انقلاب آفرین نظریے کا نتیجہ ہے جو انسانوں کو اتمام عالم انسانیت کو، فلاح کی راہ دکھاتا ہے اور دینی و دنیاوی ترقی کے راستوں کی نشاندہی کرتا ہے۔ البتہ اسلام سرتاپا عمل ہے۔ یہی وجہ ہے کہ نماز کا پڑھنا مطلوب نہیں بلکہ اس کا قائم ہونا مقصود ہے۔ یہ ہے کہ اسلامی نظام کا ضابطہ حیات قانون کی طرح نافذ ہو تو بات بنتی ہے۔ جب تک مسلمان عمل سے بے نیاز ہو کر کروار سے بے پروا ہو کر محض بحث پر اکتفا کریں گے کوئی مسئلہ حل نہ ہوگا، اس لیے ابلیس یا اصل شر اس نتیجے پر پہنچتا ہے کہ اسلام کی روح عمل کر داریک اور فعال زندگی ہے کہ نیابت الہی حاصل ہو سکے۔ اس فعالیت سے کٹ جانا زندگی سے علیحدہ ہو جانا ہے۔ چنانچہ ابلیس اپنے میٹروں کو یہ مشورہ دیتا ہے کہ حالات دیگر گوں ہیں۔ اشتراکیت سے خوف نہیں، اسلام کے اجبا سے ڈر ہے اور اگر موجودہ حالات اور مضدمات قائم رہے تو اسلام کا نظام نافذ ہو کر رہے گا اس لیے کہ دنیا رفتہ رفتہ اس مذہب کی روحانی اقدار، اخلاقی بلندی اور فعالیت کی قائل ہوتی جا رہی ہے

علامہ دیکھ رہے تھے کہ اگر دوسری جنگ عظیم ہوئی، اور ایسا ہونا ضروری تھا تو اسلامی ممالک پھر ابھریں گے اور مغربی جمہوریت کے مقابلے میں اپنی برتری ثابت کریں گے اور یوں ازل سے ابلیس نے حق کو مستور رکھنے کا جو پروگرام بنا رکھا ہے وہ ضائع ہو جائے گا چنانچہ

وہ مسلمانوں کو عمل و کردار سے ہٹانے کے لیے اور ذوق جہاد کو دبانے کے لیے یہ مشورہ دیتا ہے کہ شعر اور تصوف جو حیات سے کٹ چکا ہے مسلمانوں کو اس میں الجھا دینا چاہیے تاکہ وہ ایک گوشے میں بیٹھ کر اللہ ہو اللہ ہو کہتا رہے اور یہ سمجھے کہ میں نے احکام خداوندی کی پیروی کر دی ذوق عمل سے بیگانگی اسلامی نظام حیات میں سب سے بڑا فساد ہے اور اس فساد کو علامہ مزاج خانقاہی کہتے ہیں۔ یعنی یہ کہ انسان خانقاہ میں بیٹھ کر ذکر و فکر میں محو رہے اور عمل سے بیگانہ محض ہو جائے صرف اس صورت میں مغرب کی برتری قائم رہ سکتی ہے چنانچہ اہلس اپنی نصیحت یوں کرتا ہے۔

مست رکھو ذکر و فکر صبح کا ہی میں اسے

پختہ تر کردو مزاج خانقاہی میں اسے

اشاریہ

ا

- | | |
|------------------------------|--------------------------------|
| ابن فقیہ : ۱۱۹ - | آدم : ۲۳ - |
| ابن مقنن : ۱۴۸ - | آذر، لطف علی بیگ : ۱۳۰، ۱۳۱ - |
| ابن ہشام : ۴۹ - | آذربائیجان : ۱۳۵ - |
| ابوسعید البوالخیر : ۱۲۶ - | آذری، شیخ : ۴۰ - |
| ابہام تناسب : ۸۳، ۸۴، ۸۸ - | آزاد، ابوالکلام : ۹۴، ۱۴۹ - |
| اثر صہبانی : ۱۵۶ - | آذر : ۹۴، ۹۷ - |
| اجنتا : ۵۴ - | آئی کس : ۶۱ - |
| احمد ابن حنبلؒ، امام : ۱۴۹ - | ابراہیمؑ، حضرت : ۹۴، ۹۷ - |
| احیاء العلوم الدین : ۱۰۲ - | ابلیس (شیطان) : ۳۳، ۹۸، ۱۱۷ - |
| اختر، راجہ حسن : ۱۰ - | ۱۵۷، ۱۴۵، ۱۴۶، ۱۴۷، ۱۴۸، ۱۴۹ - |
| اخلاقِ جلالی : ۱۴۷ - | ۱۷ - |
| اردو، رسالہ : ۱۲ - | ابن جوزی : ۱۰۲ - |
| ارسلان ارغوان : ۱۲۴ - | ابن الرومی : ۲۳ - |
| ارسلان خاتون : ۱۲۴ - | |

۹۹، ۹۸، ۹۷، ۹۵، ۹۴، ۹۳، ۹۲، ۹۱، ۸۹	ارشاد گورگانی: ۸۴، ۷۴ -
۱۰۸، ۱۰۷، ۱۰۶، ۱۰۴، ۱۰۳، ۱۰۲، ۱۰۱، ۱۰۰	ارمغانِ حجاز: ۱۴۷، ۱۵۰، ۱۵۵، ۱۶۲،
۱۲۰، ۱۱۹، ۱۱۸، ۱۱۷، ۱۱۶، ۱۱۵، ۱۱۴، ۱۱۳، ۱۱۲، ۱۱۱، ۱۱۰، ۱۰۹	- ۱۶۵
۱۴۷، ۱۴۶، ۱۴۵، ۱۴۴، ۱۴۳، ۱۴۲، ۱۴۱، ۱۴۰، ۱۳۹، ۱۳۸، ۱۳۷، ۱۳۶، ۱۳۵، ۱۳۴، ۱۳۳، ۱۳۲، ۱۳۱، ۱۳۰، ۱۲۹، ۱۲۸، ۱۲۷، ۱۲۶، ۱۲۵، ۱۲۴، ۱۲۳، ۱۲۲، ۱۲۱، ۱۲۰، ۱۱۹، ۱۱۸، ۱۱۷، ۱۱۶، ۱۱۵، ۱۱۴، ۱۱۳، ۱۱۲، ۱۱۱، ۱۱۰، ۱۰۹، ۱۰۸، ۱۰۷، ۱۰۶، ۱۰۵، ۱۰۴، ۱۰۳، ۱۰۲، ۱۰۱، ۱۰۰، ۹۹، ۹۸، ۹۷، ۹۶، ۹۵، ۹۴، ۹۳، ۹۲، ۹۱، ۹۰، ۸۹، ۸۸، ۸۷، ۸۶، ۸۵، ۸۴، ۸۳، ۸۲، ۸۱، ۸۰، ۷۹، ۷۸، ۷۷، ۷۶، ۷۵، ۷۴، ۷۳، ۷۲، ۷۱، ۷۰، ۶۹، ۶۸، ۶۷، ۶۶، ۶۵، ۶۴، ۶۳، ۶۲، ۶۱، ۶۰، ۵۹، ۵۸، ۵۷، ۵۶، ۵۵، ۵۴، ۵۳، ۵۲، ۵۱، ۵۰، ۴۹، ۴۸، ۴۷، ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱، ۰	استعارہ: ۷۶، ۷۷، ۷۸، ۷۹، ۸۰،
۱۵۴، ۱۵۳، ۱۵۲، ۱۵۱، ۱۵۰، ۱۴۹، ۱۴۸، ۱۴۷، ۱۴۶، ۱۴۵، ۱۴۴، ۱۴۳، ۱۴۲، ۱۴۱، ۱۴۰، ۱۳۹، ۱۳۸، ۱۳۷، ۱۳۶، ۱۳۵، ۱۳۴، ۱۳۳، ۱۳۲، ۱۳۱، ۱۳۰، ۱۲۹، ۱۲۸، ۱۲۷، ۱۲۶، ۱۲۵، ۱۲۴، ۱۲۳، ۱۲۲، ۱۲۱، ۱۲۰، ۱۱۹، ۱۱۸، ۱۱۷، ۱۱۶، ۱۱۵، ۱۱۴، ۱۱۳، ۱۱۲، ۱۱۱، ۱۱۰، ۱۰۹، ۱۰۸، ۱۰۷، ۱۰۶، ۱۰۵، ۱۰۴، ۱۰۳، ۱۰۲، ۱۰۱، ۱۰۰، ۹۹، ۹۸، ۹۷، ۹۶، ۹۵، ۹۴، ۹۳، ۹۲، ۹۱، ۹۰، ۸۹، ۸۸، ۸۷، ۸۶، ۸۵، ۸۴، ۸۳، ۸۲، ۸۱، ۸۰، ۷۹، ۷۸، ۷۷، ۷۶، ۷۵، ۷۴، ۷۳، ۷۲، ۷۱، ۷۰، ۶۹، ۶۸، ۶۷، ۶۶، ۶۵، ۶۴، ۶۳، ۶۲، ۶۱، ۶۰، ۵۹، ۵۸، ۵۷، ۵۶، ۵۵، ۵۴، ۵۳، ۵۲، ۵۱، ۵۰، ۴۹، ۴۸، ۴۷، ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱، ۰	۸۴، ۸۳، ۸۲، ۸۱، ۸۰، ۷۹، ۷۸، ۷۷، ۷۶، ۷۵، ۷۴، ۷۳، ۷۲، ۷۱، ۷۰، ۶۹، ۶۸، ۶۷، ۶۶، ۶۵، ۶۴، ۶۳، ۶۲، ۶۱، ۶۰، ۵۹، ۵۸، ۵۷، ۵۶، ۵۵، ۵۴، ۵۳، ۵۲، ۵۱، ۵۰، ۴۹، ۴۸، ۴۷، ۴۶، ۴۵، ۴۴، ۴۳، ۴۲، ۴۱، ۴۰، ۳۹، ۳۸، ۳۷، ۳۶، ۳۵، ۳۴، ۳۳، ۳۲، ۳۱، ۳۰، ۲۹، ۲۸، ۲۷، ۲۶، ۲۵، ۲۴، ۲۳، ۲۲، ۲۱، ۲۰، ۱۹، ۱۸، ۱۷، ۱۶، ۱۵، ۱۴، ۱۳، ۱۲، ۱۱، ۱۰، ۹، ۸، ۷، ۶، ۵، ۴، ۳، ۲، ۱، ۰
۱۴۹، ۱۴۸، ۱۴۷، ۱۴۶، ۱۴۵، ۱۴۴، ۱۴۳، ۱۴۲	اسرائیل بن سلجوق: ۱۳۳ -
اقبال، رسالہ: ۷۵ -	اشتقاق، سنت: ۸۲، ۹۴ -
اقبال اور فنونِ لطیفہ (مضمون): ۱۰، ۵ -	اصفہان: ۲۱، ۴۶، ۱۳۲، ۱۳۵ -
اکبر الہ آبادی: ۱۵۳، ۱۶۷ -	افراسیاب: ۶۶ -
الپ ارسلان: ۱۲۴ -	افریقہ: ۱۲۱ -
الینگزینڈر: ۸۱، ۴۰ -	افریقہ، شمالی: ۱۲۲ -
الوند، کوه (اورانت): ۱۱۸ -	افغانستان: ۱۲۲، ۱۳۲ -
امانت لکھنوی: ۴۳ -	اقبال، علامہ محمد: ۱، ۲، ۴، ۵، ۶، ۷، ۸ -
امریکہ، جنوبی: ۹۵ -	۹، ۱۰، ۱۱، ۱۲، ۱۳، ۱۴، ۱۵، ۱۶، ۱۷، ۱۸ -
اندر دلیوتتا: ۱۹، ۶۱ -	۱۹، ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱ -
الانصاری، شیخ عبداللہ: ۱۲۶ -	۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳ -
انگلستان: ۵۹، ۱۰۵، ۱۳۲ -	۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲ -
انوری: ۱۲۵ -	۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳ -
انیس، میر: ۹۳ -	۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵ -
	۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷ -

- اوستا : ۹۵، ۱۱۸ -
- اوشا : ۱۹، ۶۱ -
- اولیس قرنیؑ حضرت : ۴۹ -
- اہرمن : ۱۹، ۳۲، ۴۱، ۵۷، ۱۴۱ -
- اہور : ۳۲ -
- ایاز : ۴۷، ۴۸ -
- ایاز بن الپ ارسلان : ۱۲۳ -
- ایران : ۱۹، ۵۳، ۵۴، ۵۵، ۶۱، ۶۲، ۶۸، ۸۹ -
- ۹۵، ۱۰۴، ۱۰۵، ۱۰۶، ۱۱۸، ۱۱۹، ۱۲۰، ۱۲۱ -
- ۱۲۲، ۱۲۳، ۱۲۴، ۱۲۵، ۱۲۶، ۱۲۹، ۱۳۰، ۱۳۱، ۱۳۲ -
- ۱۳۳، ۱۳۴، ۱۳۵، ۱۳۶، ۱۳۷، ۱۴۱، ۱۴۴ -
- ایشیا : ۲۹ -
- ایشیا کے کوچک : ۱۲۲ -
- ایتھلو، مائیکل : ۴۰، ۴۴ -
- بحیرہ روم : ۱۲۲ -
- بخارا : ۴۶، ۱۰۵، ۱۲۳ -
- بدائع معنوی : ۷۷ -
- بدھ، گوتم : ۵۳، ۵۸ -
- بدیع، علم : ۴۲، ۴۵، ۴۷، ۷۷، ۸۰، ۸۱ -
- ۸۲، ۸۵ -
- براؤن، پروفیسر : ۴۹، ۱۲۱، ۱۲۵، ۱۳۰ -
- ۱۳۱، ۱۳۳ -
- برصغیر پاکستان و ہند : ۴۵، ۱۰۹، ۱۱۴ -
- برن : ۱۲۶، ۱۳۳ -
- برنارڈ شاہ : ۳۳ -
- برہان قاطع : ۹۷، ۱۳۴ -
- برہما : ۱۹، ۶۱ -
- بزم انجم (نظم) : ۱۱۰ -
- بعل : ۶۱ -
- بغداد : ۱۲۱، ۱۲۵ -
- بلاد اسلامیہ (نظم) : ۱۱۰ -
- بلدغی، سید صدر الدین : ۷۱ -
- بلال رضی، حضرت : ۶۹ -
- بلخاریہ : ۱۰۴ -
- بلوچستان : ۱۳۴ -
- بابل : ۳۳، ۶۱ -
- بارتھولڈ : ۱۱۹ -
- بال جبریل : ۳۷، ۱۱۳، ۱۱۵، ۱۱۶ -
- بانگ درا : ۹۹، ۱۰۸، ۱۴۲ -
- بجنوری، عبدالرحمن : ۴۴ -

ب

- پیادگوخان (موسیٰ ارسلان) : ۱۲۳ -
پیام مشرق : ۱۱۱، ۱۲۳، ۱۳۷، ۱۳۹ -
پیرس : ۱۳۵ -

ت

- تاج سید امتیاز علی : ۷۵ -
تاریخ : ۹۷ -
تاریخ ادبیات ایران : ۱۲۰ -
تاریخ جهانگشائی جوینی : ۱۰۵ -
تاریخ کامل ابن الاثیر : ۱۲۲، ۱۲۳ -
تتمش بن الپ ارسلان : ۱۲۴ -
تحنیس، صنعت : ۸۲، ۸۴ -
تفاق : ۱۲۳ -
تکوشش بن الپ ارسلان : ۱۲۴ -
تبلیس ابلیس (کتاب) : ۱۰۳ -
تہائی (نظم) : ۱۲۷ -
توجیہ، صنعت : ۸۳ -
تورات : ۹۷ -

ج

- حاجی، عبدالرحمن : ۱۲۹ -

- لمتے شاہ : ۱۲ -
الہمدنی : ۱۲۲، ۱۲۳ -
لوہلی سینا : ۱۲۰ -
بہار، ملک الشعراء : ۴۱، ۱۳۴، ۱۳۵ -
بہرام چوبیس : ۶۷ -
بہرم گور : ۶۷ -
بہزاد : ۴۴، ۵۴ -
بھائی دروازہ : ۷۴ -
بیان، علم : ۴۰، ۴۵، ۴۶، ۷۹، ۷۷ -
۸۴ -
بیدل، ابوالمعانی مرزا عبد القادر : ۴۴ -
بیری سائین : ۱۳۲ -
بکین : ۹۶ -
بیل، کلایتو : ۳۷ -

پ

- پاکستان : ۵۱، ۱۱۷، ۱۲۸ -
پامیر : ۱۳۲ -
پنرواری، امیر : ۱۳۲ -
پنجاب : ۸ -
پوردادو : ۱۳۴ -

س

- ساقی نامہ : ۱۴۲ -
 سائیک : ۱۲۵ -
 سبک شناسی (کتاب) : ۱۳۴ -
 سبح : ۸۴ -
 سخن شناسی (کتاب) : ۶۱ -
 سرسوتی : ۱۹ -
 سعدی : ۱۴۲ -
 سعید نقیسی : ۱۳۴، ۱۵۸ -
 سخند : ۱۲۳ -
 سکندر : ۱۱۹، ۷۱، ۷۰ -
 سلجوق بن تلقاق : ۱۲۳، ۶۶ -
 سلمان فارسی رضی، حضرت : ۶۹، ۶۸ -
 سلیم نیساری : ۱۳۱، ۱۳۰، ۱۲۰ -
 سلیمان ۴، حضرت : ۷۹، ۷۰ -
 سمرقند : ۱۲۳، ۱۰۵ -
 سنائی، حکیم : ۱۵۹ -
 سنہ طری طریقہ کالج لاہور : ۹ -
 سنجر، سلطان : ۱۲۳، ۶۶ -
 سردا، مرزا محمد رفیع : ۷۹ -

- رابعیات : ۵۴ -
 رائل ایشیاٹک سوسائٹی : ۱۲۳ -
 رباعیات بابا ظاہر : ۱۳۷ -
 رستم : ۶۶ -
 رضوی، سید سجاد : ۱۴۹ -
 روح القدس : ۶۱ -
 رودکی : ۱۳۹ -
 روس : ۱۳۲، ۱۰۴ -
 روما (روم، اطالیہ) : ۱۵۴، ۶۶، ۲۸ -
 رومی (مولانا روم) : ۱۵۸، ۱۴۲، ۱۰۳، ۶۶ -
 ۱۶۷ -
 رے : ۱۳۵، ۶۶ -
 ریاض خیر آبادی : ۷۲ -
 ز
 زبور عجم : ۴۵، ۳۱ -
 زرتشت : ۱۶۱، ۹۵، ۶۷، ۶۱، ۵۸، ۱۹ -
 ۱۶۶ -
 زینب بنت علی رضی، حضرت : ۹۴ -
 ز
 زکوکس : ۱۳۲ -

- شہود : ۱۴۳، ۶۲ -
 شیریں خسرو، شبنوی : ۱۳۸۱ -
 شیفتہ، نواب مصطفیٰ خان : ۱ -
 شیکپتیر : ۴۰ -
 شیما مجید : ۶ -

ص

- صغیر، سید غلام عباس : ۷۵ -
 صفا، ڈاکٹر ذبیح اللہ : ۹۵ -
 صفاریہ، خاتون : ۱۲۴ -
 صنایع لفظی : ۷۷، ۸۱، ۸۴، ۸۵ -
 صنایع معنوی : ۸۱، ۸۲، ۸۳، ۸۴، ۸۵ -

ض

- ضیاک : ۶۱ -
 ضرب کلیم : ۹۸، ۱۰۳، ۱۱۴، ۱۲۷، ۱۵۰ -

ط

- طارق کی دُعا (نظم) : ۱۱۵ -
 طاق کسری : ۲۸ -
 طاہر عریاں، بابا : ۱۲۰، ۱۲۱، ۱۲۵، ۱۲۶ -

سوکین : ۱۲۲۱ -

سکون، دریائے : ۱۲۴، ۶۶ -

سیر، جولیتس : ۱۰۵ -

سینا : ۷۱، ۷۲ -

سیو ہاروی، مولانا حفیظ الرحمن : ۷۰،

۷۱ -

ش

- شادانی عندلیب : ۱۳۹ -
 شاد عظیم آبادی : ۱۹، ۸۴ -
 شام : ۲۸، ۵۳، ۶۶، ۶۹، ۱۲۱، ۱۲۲ -
 شبلی نعمانی، علامہ : ۲۳، ۲۴، ۷۴ -
 شبنم شکیل : ۶ -
 شبہ اشتقاق، صنعت : ۸۲ -
 شذر، ہولوم : ۱۳۲ -
 شعر اقبال (کتاب) : ۱ -
 شعر العجم : ۲۴ -
 شفق، رضا زارہ : ۱۲۰، ۱۳۰، ۱۳۱ -

شکوہ : ۵۷، ۵۸، ۶۰، ۶۳، ۶۴، ۸۳، ۸۴ -

۸۴، ۸۹، ۹۱، ۹۳، ۱۰۹، ۱۱۰ -

شمع اور شاعر (نظم) : ۱۰۹ -

غ

- غازان، شاہ : ۱۰۶ -
 غالب اللہ خان : ۱۰، ۱۲، ۱۹، ۲۳، ۲۸ -
 ۳۰، ۴۰، ۴۲، ۹۳، ۱۳۵ -
 غدر : ۴۲
 غزالی، امام : ۱۰۲، ۱۰۳ -
 غنچہ راگ (کتاب) : ۷۳ -
 غنیمت کنجاہی : ۱۳۸ -
 غیث اللغات : ۷۰ -

ف

- فرات : ۲۸، ۹۳ -
 فرانس : ۱۳۲ -
 فریاد : ۴۷ -
 فلاہ بئیر : ۲۵ -
 فیروز پور : ۷۴ -
 فیض الحسن سہارنپوری، علامہ : ۷۴ -
 فیضی : ۲۴، ۲۵ -

- ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹ -
 طبرستان : ۶۶ -
 طغزل بیگ سلجوقی، سلطان : ۱۲۰، ۱۲۱،
 ۱۲۳، ۱۲۴، ۱۲۵ -
 طلوع اسلام (نظم) : ۱۰۹، ۱۱۱ -
 طور، کوه : ۷۱، ۷۲ -

ع

- عابد، سید عابد علی : ۱، ۲، ۳، ۴، ۵، ۶، ۷، ۸، ۹ -
 عباس بن علی، حضرت : ۹۳، ۹۴ -
 عبدالقادر، سر شیخ : ۱۴۱ -
 عجم : ۲۱، ۲۲، ۱۱۵ -
 عراق : ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲ -
 عرب : ۲۱، ۱۱۰، ۱۱۵ -
 عروض، علم : ۱۳۰، ۱۳۱ -
 عزیز لکھنوی : ۷۲ -
 عطار، فرید الدین : ۱۵۸، ۱۵۹، ۱۶۰، ۱۶۱، ۱۶۲ -

مراعات النظر : ۸۳، ۸۴، ۸۸، ۸۹، ۹۴ -

مرجان علی خان، نواب محمد : ۷۳ -

مرد مسلمان (نظم) : ۱۱۶ -

مریم ۳، مقدس : ۶۱ -

مزدک : ۱۹، ۳۲، ۳۴ -

مزدلینا (کتاب) : ۷۰ -

مستعصم باللہ عباسی و خلیفہ : ۱۰۶ -

مسجد قرطبہ (نظم) : ۴۷ -

مسجد نبوی : ۶۹ -

مسلم بن عقیل رضی : ۹۳ -

مشرق : ۲۲، ۲۳، ۲۹، ۳۷، ۴۵، ۷۷ -

۷۴، ۸۱، ۸۴، ۸۵، ۱۳۱، ۱۴۸ -

مصر : ۳۳، ۴۱، ۷۱، ۱۲۱، ۱۲۲ -

معانی، علم : ۴۳، ۷۵، ۷۷، ۷۹، ۸۴ -

معاویہ رضی، حضرت امیر : ۶۹ -

معین، محمد : ۷۰، ۹۷، ۱۲۴ -

ن

ناسخ، امام بخش : ۱۱۷ -

ناظم کھنوی، سید ناظر حسین : ۷۵، ۸۴ -

ناہید (اناہیتہ) : ۶۱، ۷۷، ۱۱۹ -

ندوی، سید سلیمان : ۱۳۰، ۱۴۹ -

لاہر طور : ۱۱۱، ۱۳۳، ۱۳۴، ۱۳۹ -

لاہور : ۷۳، ۷۵ -

لاہور کے مشاعرے اور اقبال (مضمون) :

۷۵ -

لقّ و نشر : ۸۳ -

یہلی : ۶۸ -

لین پول، اسٹینلی : ۱۲۱ -

م

مارکس، کارل : ۱۴۸ -

مازندران : ۱۳۲ -

مانی : ۱۹، ۳۲، ۳۴ -

ماوردی النہر : ۱۰۵، ۱۲۳، ۱۳۶ -

مترجمہ : ۶۷ -

متنبی : ۲۳ -

مجاز : ۷۴، ۷۹ -

مجاز مرسل : ۷۴، ۷۷، ۷۹ -

محمود غزنوی : ۶۱، ۶۸، ۱۲۳ -

مدرسہ نظامیہ بغداد : ۱۰۲ -

مدین : ۷۱ -

مدینہ : ۶۹ -

وید، مقدس : ۴۱ -

ویدانت : ۵۹، ۱۰۳، ۱۱۵ -

۵

مہیشمین : ۱۳۲ -

ہسپانیہ : ۱۲۱ -

ہفستینون : ۱۱۹ -

ہمایول، نصیر الدین : ۵۴ -

ہمدان (ایکتابانہ، ہگننا) : ۱۱۸، ۱۱۹، ۱۲۰،

۱۲۵، ۱۲۶، ۱۳۵ -

ہندوستان (ہند) : ۲۱، ۳۳، ۳۸، ۴۰،

۴۸، ۴۹، ۵۰، ۵۱، ۵۲، ۵۳، ۵۴، ۵۶،

۴۵، ۱۱۵، ۱۲۸ -

ہنی بعس : ۴۱ -

ی

یاقوتی بن چغری داؤد : ۱۲۴ -

نیرد : ۱۳۲ -

یزدان : ۱۹، ۳۲، ۵۸، ۶۱، ۱۵۷، ۱۶۱ -

نیرد جرد ثالث : ۶۷ -

یم دیوتا : ۶۱ -

یو۔ پی : ۱۰ -

یورپ : ۵، ۵۳، ۱۲۲، ۱۴۱ -

یونان : ۳۳، ۶۷ -

یونس بن سلجوق : ۱۲۳ -

نظامی گنجوی : ۱۳۸ -

نظری نیشاپوری : ۲۷ -

نقائس اقبال : ۱، ۳، ۵ -

نل درمن، شنوی : ۲۵ -

نور (شہر) : ۱۲۳ -

نورمی (صاحب شہر ہاتے نامی ایران) : ۱۱۸ -

نو شیروان عادل : ۶۷ -

نوکشور، مطبع : ۷۳ -

نہاوند : ۱۳۵ -

نیازی، سید نذیر : ۱۱، ۱۲ -

نیشاپور : ۱۲۶ -

نیغی کنت (شہر) : ۶۶ -

نیل : ۲۸ -

نینوا : ۳۳ -

و

وادی امین : ۷۱، ۷۲ -

والدہ مرحومہ کی یاد میں : ۱۰۹ -

وحدت وجود : ۱۰۳ -

وحشت کلکتوی : ۴۶ -

وزیر لکھنوی : ۲۴ -

وشنوی : ۱۹، ۶۱ -

وطنیت : ۲۸، ۳۸، ۹۹ -

وطنیت انظم : ۹۹ -

قبا